



مسلم ليگ جي مخالفت ڇو؟



جي ايم سيڪ

مسلم ليگ جي مخالفت ڇو؟



جي ايم سيڪ

قيمت : ڊيگريپيا

**Printed by Din Muhammad Mistri Chhatan Lakho at the Alwahid Electric
Printing Press, Bellasis Street, Karachi.**

and

Published by G.M. Sayed, 25, Hyder Manzil, Muslim Colony, Karachi:

ديباچو

پاڪستان قائم ٿئي ۽ ڌري گهٽ اٺ سال ختم ٿي ويا آهن، مگر پاڪستان جي آئين ساز اسيمبلي اڃا تائين پنهنجو ڪم پورو نه ڪري سگهي آهي. هڪ آئين ساز اسيمبلي ختم ڪري ٻي قائم ڪئي ويئي، جنهن هندي شرط الهندي پاڪستان جي سڀني صوبن جي وجود کي ختم ڪري، پنجاب سان گڏي، انکي وڻ يونٽ جو نالو ڏنو آهي، ۽ ۱۴- آڪٽوبر ۱۹۵۰ع کان انکي عمل ۾ به آندو ويو. اسيمبليءَ جي ميمبرن جي گذريل اٺن سالن جي ڪار گذاري، مسلم ليگ وزارت جا ڪارناما، سنڌ جي وڏيرن جي سياست جون لاهيون چاڙهيون ۽ انجي موجوده حالت، اهي سڀ اسان جي اکين اڳيان آهن. اسانکي بخوبي خبر آهي ته جنهن ملڪ ۾، انگريزي سلطنت شاهي جي غلاميءَ جي اثر هيٺ ملڪي سياست کي پيچان ۽ مصنوعن آئيني ماحول ۾ محدود ڪيو ويو هجي، جنهن ملڪ جو مجلس نظام غير مساوي طبقاتي بنيادن تي ٻڌل هجي، جنهن جي آئين ۽ دستور هيٺ ماڻهو عام بنيادي جمهوري حقن جهڙوڪ تحرير، تقرير، تنظيم جي آزاديءَ ۽ پنهنجي مقصدن لاءِ هلچل هلائڻ جي حق کان محروم هجن، جتي عام ووٽرن کي آزاديءَ سان پنهنجي اظهارِ راءِ جو بنيادي حق به نه هجي ۽ جتي عام شهرين جي شخصي آزاديءَ جي حق کي ملڪي حڪمران نهايت آسانيءَ سان پنهنجي پيرن هيٺان لتاڙيندي ڌرو به نه هجن - اتي اسيمبلين رستي ملڪ ۽ قوم جي بهتريءَ ۽ پلائيءَ جي حاصل ڪرڻ جا خيال پڄاڻي هڪ بيڪار مشغلو آهي. اها جمهوريت جنهن جو اسانکي هن ملڪ ۾ تجربو ٿيو آهي سا محض هڪ دوکو آهي - ان ۾ حقيقي طاقت صاحب اقتدار طبقي جي هٿ ۾ رهي ٿي، جي چونڊن وقت پروڀڳندا جا سڀ ذريعا جهڙوڪ اخبارون، موٽرون ۽ لاريون استعمال ڪن ٿا، بلڪه خود ڪيترن چالاڪ ابن الوقت تقرير بازن، ملن، مولوين، ۽ ٻين کي به خريد ڪري ڪتب آڻي سگهن ٿا. ازانسواءِ اڪثر

سرڪاري ڪامورا به پنهنجي شخصي مفاد خاطر ضمير ۽ ايمان کي وڪڻي، ملڪ ۽ انجي مظلوم عوام جي ڀلي جي ڪا به پرواهه نه ڪري، برسر اقتدار طبقي جي خدمت ڪرڻ لاءِ آماده ٿي وڃن ٿا. مطلب ته چونڊن تي پيسي، حڪومت جي طاقت، خانداني اثر ۽ اخبارن رستي غلط پروڀنگنڊا جو گهڻو اثر پوي ٿو. گذشتہ سالن جي تجربي مان پتو پوي ٿو ته فرقيوار سوالن ۽ مذهب جي آڙ ۾ ڪيئن اهي بد اخلاق ۽ رجعت پسند ماڻهو ليڊر بنجي ويٺا، جي رواجي طرح هوند عوام جي سامهون منهن به مٿي کڻي نه سگهن ها، ۽ اسلام ۽ مسلم قوم جي نالي ۾ ڪن انگريزن جي منظور نظر وري اچي عوام جي علمبرداري هٿ ۾ کڻي - ليڪن باوجود انهن سڀني ڳالهين جي، سواءِ آئيني جدوجهد جي، ملڪ ۽ ماڻهن جي حالت بدلائڻ لاءِ ٻيو چارو ئي ڪونه آهي، انگريز انڪي وري وري آزمائڻو ٿي پوي ٿو.

هيستائين سنڌ ۽ سنڌ جي عوام کي آل انڊيا يا آل پاڪستان جي سياسي رائڊ ۾ ڪينهوڙو ڪري پئي ڪتب آندو ويو آهي، ۽ سندن حقيقي مفاد، عارضي سوالن ۽ فرضي خطرن جي بهاني، قربان پئي ڪيا ويا آهن.

اسانجي مڪاني سياست، مرڪزي ڊڪٽيري ڪري فنا ٿي ويئي آهي. خود مطلب ۽ خوشامدڙيا، ”هڪ ڪمانڊن“ کي راضي ڪرڻ ۾، ڪامياب ٿي ويا آهن؛ ايماندارن ۽ ملڪ جي خير خواهن کي تنگ نظر ۽ صوبجاتي رنگ ۾ رڳيل سمجهي، هوڏي اڇلايو پئي ويو آهي؛ گهڻو ڪري سنڌ جي سياست ٻاهرين جي اشارن تي پئي هلي آهي؛ اسانجي مڪاني معتبرن سندن دوالي بنديءَ کي فخر پئي سمجهيو آهي؛ احساس خودداري ۽ خود ارادي اسانجي موجوده ليڊرن مان مفاخرت ٿي چڪو آهي، ايترو جو خود سنڌي سڏائڻ به عيب ٿو نظر اچي ۽ سنڌي مفاد جي حفاظت ڪرڻ يا ان لاءِ آواز اٿارڻ کان پيا چرڪن.

حقيقت ۾ سنڌ جي ڀلي ۽ ترقيءَ لاءِ جڪوش ڪرڻ کي

صوبجائي تنگ خيالي ۽ سان تصور ڪرڻ، سمجھ جي ڪوتاهي ٿيندي. جيڪڏهن عوام جي بهتر ۽ جو خيال رکڻو آهي، ته پنهنجي سياست جو بنياد حب الوطني ۽ جي زرین اصول تي رکڻو پوندو.

اسان انهي ۽ نئين سياسي دؤر مان گذري رهيا آهيون، ڇو حقيقي طرح عام ماڻهن جو دؤر آهي. هاڻ اسان کي نئين سوالن تي نقطہ چيني ڪرڻ يا حل ڪرڻ ۾ وقت وڃائڻ نه گهرجي، وقت اچي ويو آهي، جو ڪو نئون ۽ نتيجہ خيز طريقو اختيار ڪريون. زماني جي تقاضا آهي ته اسان زندگي ۽ جي سمورن مسئلن کي اهڙي ۽ نئين نظر سان ڏسون جيئن موجوده غير منصفانہ جماعتي نظام کي ازسرنو بدلائي، انساني مساوات ۽ اقتصادي انصاف جي بنيادن تي بيهاري سگهجي.

هن وقت تائين، اسانجي سياسي رهبري اهڙن ماڻهن جي هٿن ۾ پئي رهي آهي، جن جي سياست جو مقصد رڳو وزارت، طاقت، پيسو ۽ شخصي اغراض حاصل ڪرڻ پئي رهيو آهي؛ هو عوام سان وڏا وعدا ڪن ٿا، ليڪن پنهنجن واعدن کي ڪڏهن به پورو ڪري نٿا سگهن، جنهن ڪري هميشه سندن چوڻ ۽ ڪرڻ ۾ تفاوت پئي رهيو آهي. سنڌ ۾ ڪا به منظم عام راءِ کين انهن حرڪتن کان باز آڻڻ لاءِ موجود نه آهي — ۽ نه وري ان کي پيدا ڪرڻ جي ڪا منظم ڪوشش ٿي آهي. صحيح ۽ سالم راءِ رکڻ وارن قومي خادمن جو ايترو اڃان قحط ڪونه پيو آهي، جو چئجي ته بس صفا سچ ٿي ويئي آهي.

”اڃا سي آهين جي سزاوار سنگين جا!“ (شاه)

سنڌ جي غريب ۽ نوجوان طبقي ۾ گهڻائي سنجهدار ۽ مخلص ڪارڪن پيا آهن، جي عوام جي ترقي ۽ بهبودي لاءِ هر ڪا قرباني ڪرڻ واسطي تيار آهن. اهڙن سڀني ڪارڪنن کي گڏي منظم ڪرڻو آهي، جن مان سنڌ جي سياسي جمود کي ختم ڪرڻ، اعليٰ مقصدن خاطر پاڻ پتوڙڻ، سياسي ۽ اقتصادي انقلاب آڻڻ

جي اميد رکي سگهي، جن جو چوڻ ۽ ڪرڻ هڪ جهڙو هوندو؛

سنڌ جي هاڻوڪي دور جي سياست هيٺ ڪري خسي، ۽ رواجي درجي کي وڃي پهتي آهي ۽ سڀڪا ڳالهه توت ڪاميابي ۽ نفعي جي تقطي نگاه کان ڏئي وڃي ٿي، تنهنڪري اها عجب جي ڳالهه نه آهي ته اسانجي اڪثر سياسي ڪارڪنن ۾ همت، اخلاقي جرئت ۽ مشڪلاتن کي منهن ڏيڻ جي طاقت ڪانه رهي آهي. هينئر وقت آيو آهي، جو اسان پنهنجي سياست کي بلند درجي تي آڻي، ماڻهن کي ملڪ ۽ انجي عوام جي بهبودي واسطي، اخلاقي اصولن جي بنيادن تي، گڏ ٿيڻ جي ترغيب ڏيون.

انهن ڳالهين کي مد نظر رکي، مشوري بعد طي ٿيو ته ”ارباب حڪومت کي سندن فرض ادائيءَ کان واقف ڪرڻ، کين سندن بيڪار ۽ ردي پاليسيءَ جي ڪوتاهين کان آگاه ڪرڻ ۽ عوام ۾ صحيح بنيادن تي عام ڙاءُ ۽ بيداري پيدا ڪرڻ واسطي، سنڌ اندر، هڪ مسلم ليگ جي مخالف جماعت ٺاهي وڃي.“

اسان هن ڳالهه تي به غور ڪيون، ملڪ ۽ قوم جي پلي خاطر، چون موجوده برسر اقتدار جماعت ”مسلم ليگ“ مان تعاون ڪري ڪم ڪريون. ليڪن اسانکي گذريل تجربن مان پوريءَ طرح معلوم ٿي چڪو آهي ته مسلم ليگ جماعت تي هڪ مخصوص گروهه ۽ اهڙن طبقن جو مڪمل قبضو ٿي چڪو آهي، جنجي ذاتي ۽ طبقاتي مفاد، ۽ عوام جي مفاد ۾ تضاد ۽ ٽڪر آهي، ۽ جنهنجي مڪيه ڪارڪنن ۾ ٿڌي دماغ ۽ غور سان نقطه چيني ٻڌڻ ۽ پاڻ سڌارڻ جو مادو گهر ٿي چڪو آهي، بلڪ هنن جماعت کي صرف پنهنجي طاقت برقرار رکڻ ۽ اغراض حاصل ڪرڻ جو هڪ اوزار کڻي بنايو آهي، هنن هن جماعت اندر اهڙو ماحول پيدا ڪري ڇڏيو آهي، جنهن ۾ سواءِ خود مطلب ۽ خوشامد ڙين جي، ٻئي ڪنهن جي آواز پهچڻ جي گنجائش ئي ڪانه رهي آهي، تنهنڪري اسان کي سواءِ مثلين رستي اختيار ڪرڻ جي ٻيو ڪوبه چارو نظر نه آيو.

ممڪن آهي، ڪيترا صاحب سوال ڪن ته جيڪڏهن ڄاڻايل

سین ڪري، اولھان مسلم لیگ سان گڏجي ڪم ڪري نٿا سگھو،
تہ ”انجي مخالفت ڇو ٿا ڪريو؟“

۱- ”ڇا هيءَ اها ساڳي مسلم لیگ جماعت نہ آهي، جو باوجود
ھزار ڪوتاهين جي، انهيءَ جي ذريعي ئي هندستان جي براعظم ۾
مسلمانن کي ”پنهنجو حڪومت ٽڪرو“ پاڪستان جي نالي سان
مٿي لڪائڻ لاءِ نصیب ٿيو!“

۲- ”ڇا هيءَ اها مسلم لیگ جماعت نہ آهي، جنهن هندستان
جي براعظم ۾ مسلمانن جي ڪثیر اجتماع کي ڪٽو ڪري، منجهن
بيداريءَ ۽ آزاديءَ جي هڪ اها تحريڪ پيدا ڪئي جنهنجو
مثال تواريخ ۾ ملي نہ سگھندو!“

۳- ”ڇا هيءَ اها مسلم لیگ جماعت نہ آهي، جنهن ۾ ”پٺن
اسلامزم“ جي تجویز مطابق دنيائي اسلام جي گڏجڻ جا امڪان
موجود آهن!“

۴- ”ڇا هيءَ اها مسلم لیگ جماعت نہ آهي، جنهن جي ڪارڪنن
پاڪستان جي نئين حاصل ڪيل حڪومت کي نهايت ”نازڪ
مرحلن“ مان لنگهائي، ان کي دنيا جي طاقتور حڪومتن جي صف
۾ آڻڻ جي ڪوشش ڪئي آهي!“

۵- ”جڏهن ”ڪشمير جو سوال“ اڃا هڪ طرف رنڊيو پيو
آهي، ۽ ٻئي طرف ورهاڱي جي وقت جي صدين کان اڃا پوريءَ
طرح ساه پئي کڻڻ سگھيا آهيون، تہ انهن نازڪ حالتن هوندي
حڪومت جي ڪارڪنن جي طاقت کي مضبوط ڪرڻ بدران
مخالفت ڪري ڪمزور ڪرڻ جي ڪوشش، ڪيئن درست چئي
سگھجي ٿي!“

اهي ۴ ٻيا به اهڙي قسم جا سوال آهن جي اسان کان پڇي
سگھجن ٿا. واقعي هنن سوالن جي سمورن مختلف پهلوئن تي
دليلن سان بحث ڪري، ڪنهن صحيح نتيجي تي پهچڻ انهن سڀني
مخلص سياسي ڪارڪنن ۽ عام ماڻهن لاءِ لازمي آهي، جيڪي

ڪنهن منزل ۽ درست طريقه ڪار جا ڳولا ٿو آهن.

مٿي ذڪر ڪيل مکيه اعتراض جي علاوہ اسان پنهنجي ماڻهن جي ڪمزورين ۽ خامين کان به بيخبر نه آهيون.

(۱) هتي هيءَ عام چوڻي آهي ته ”ولايت جي ڪهر سنڌ ۾ مينا“ اسان تي هر ٻاهرين شيءِ جو رعب ۽ اثر ويهي وڃي ٿو.

سنڌ جي تاريخ تي نظر ڪندا ته ان جي وڏيري ڪلاس جي وڏي حصي کي احساس ڪمٽريءَ جي مرض ۾ مبتلا ڏسندا. ڪين پنهنجي زبان، طرز معاشرت، روايت، سياسي مفاد ۽ ترقيءَ جو نڪو احساس آهي ۽ نه وري انهن سان محبت آهي. ڏورانهين ۽ پراڻن چيزن تي قربان ٿيڻ لاءِ بس تيار وينا آهن!

۲- ٻي خامي جا اسانجي ملڪ جي مٿئين طبقي جي اڪثر ماڻهن ۾ آهي، سا آهي سندن ”ابن الوقتي“.

ڪيترا ڏسڻا وائسٽا ماڻهو ڏيڏي جي پڪين وانگر سک جا سانگي آهن. جيڪو پاسو زور ڏسندا، يڪدم رخ بدلي وڃي ان در جا سلامي ٿيندا. اصولن ۽ مقصدن خاطر جيئن ۽ مرڻ جي ڪا ستي ڪانه پيل ٿي پائنجين. جڏهن انگريز آيا ته انهن جو ويس پائڻ، زبان ڳالهائڻ ۽ سندن غلاميءَ جا القاب اختيار ڪرڻ ۾ فخر ٿي سمجهيائون. هاڻ هوا بدلجڻ ڪري وري ڪارن جي ڪنجڪ جهلڻ ۾ مشغول آهن.

۳- ٽي خامي منجهن باهمي حسد ۽ اڻ سهائيءَ جي آهي.

”شير شاه جو شڪرو گهر جا ڪڪڙ ماري“ وانگر، سڀڪو اوزار پنهنجن تي آزمائيندا آهن. ڌارين تي همت ٿي ڪانه ٿيندي اٿن، بلڪ انهنجي غلامي ڪرڻ ۾ ڀا هڪ ٻئي سان چٽا پيٽيون ڪندا. انهيءَ قص، سندن قومي شيرازو ٽڪرا ٽڪرا ڪري ڇڏيو آهي، نه قومي اتحاد رهيو اٿن، ته نه وري ڪو متحدہ نصب العين مقرر ڪيو اٿن. ڪين احساس ٿي ڪونهي ته قومن جي همستي مقصدن، قائم وڪڻڻ سان، برقرار رهي سگهي ٿي ۽ نه پاڻ وساري

ڌارين جي توڙي جهلائو ٿيڻ سان !

۴۔ منجهن چوٿين خاصي سستيءَ ۽ ڪاهليءَ ۽ آرام طلبيءَ جي آهي ۽ هرڪو مشڪلات کي منهن ڏيڻ کان پيو گسائي۔ ”سڪ جا ساٿي“ ٿيڻ جي عادت منجهن چڻ گهر ڪري ويئي آهي۔ پائين ته گذرڻ سڪيو ملي، تڪليف به گهڻي نه هجڻ، ترقي به بنا تڪليف جي حاصل ٿئي، آزادي به آسمان مان ڪڙڪي اچي، دوست به گهر وٺي ملي، باقي پاڻ ڪڪ پيچي به نه ڪن۔

جيڪڏهن پنهنجي ماڻهن جي ذڪر ڪيل ڪمزورين جو علم اٿئون، ته ان سان گڏ صاحب اقتدار گروه جي طاقت ۽ سندن ذريعن ۽ وسيلن جي به پوزي واقفيت اٿئون۔ اسان کي خبر آهي ته انهن جي مخالفت ڪرڻ ڪا ٻارن جي راند نه آهي، پر ڏني وائي هڪ ڪنڊن جي سڀڄ آهي۔ هن ڪنن سفر ۾ اسان جو ساٿ واقعي فقط ڪي ڏيندا:

”ڪا حور جهليندي هام، سڀڪا سڌ ڪانه ڪندي!“

اهو ڪنهن کان به مخفي نه آهي ته ۱۹۴۶ع جي جنوري ۽ ڊسمبر ۾ ٿيل چونڊون مسلم ليگ وارن ڪهڙي دٻاڪي، دغا ۽ فريب سان کٽيون۔ اهي چونڊون نه هيون بلڪه هڪ سانگ هو (مسلم ليگي خيال وارن آفيسرن جون بدليون ڪري گهريل جڳهن تي رکڻ ۽ فرنٽيئر ريگيوليشن، ۱۰۷ ۽ ۱۱۰ قلمن هيٺ مخالفن جي طرفدارن کي دٻائڻ ۽ هيسائڻ ۽ پولنگ سٽيشنون بدلائي ليگ اميدوارن جي سهوليت وارين جڳهن تي رکڻ ۽ پنهنجي اهڙن چاڙتن کي پولنگ ۽ پريزيڊنٽ آفيسر مقرر ڪرڻ، جي هر طرح جون بي قاعدگيون ڪرڻ لاءِ تيار هجڻ ۽ ووٽرن جي اچڻ کان اڳي ڪوڙڻ ۽ مٿل ماڻهن جي نالن ۾ ووٽ داخل ڪرائي ڇڏڻ ۽ قلم ۱۴۴ لڳائي، مخالفن کي ميٽنگن ڪرڻ جي اجازت نه ڏيڻ۔ جيتوڻيڪ سندن پنهنجا طرفدار ميٽنگون ڪندا رهن، مسلم ليگ وزيرن ۽ سرڪاري عملدارن جو پولنگ سٽيشن تي ويهي، اڀوجهه ووٽرن کان بلٽ پهر ڪسي، پاڻ منڊيٽر ٻائڻ ۽ سڄڻ

ووٽرن کي پوليس جي ذريعي ووٽن ڏيڻ کان روڪڻ، ملڻ ۽
 جيل ۾ ويل ۽ غير حاضر ماڻهن جا ووٽ، باوجود اعتراض اٿڻ جي،
 داخل ڪرائڻ ۽ مسلم ليگ طرفان ڪوڙن ووٽن ڏيڻڙ ماڻهن
 جي روڪجي پوڻ بعد، پرزائيننگ آفيسرن جو انهن کي ڇڏي
 ڏيڻ، عملدارن جو ليگ جي لارين ۾ چڙهي، ماڻهن کي ليگ لاءِ
 ووٽ ڏيڻ جي پروپيگنڊا ڪرڻ، ڪوڙا فوٽا ۽ ڪارٽون
 ڪيڊارائي نفرت انگيز ۽ مذهي جوش اڀارڻ لاءِ پرچار ڪرڻ،
 ماڻهن کي بندوڻن جا ليسن، ڪنٽرول جا دڪان ۽ ٻيون ڪيتريون
 لالچون ڏيئي خريد ڪرڻ، مسلم ليگ جي مخالفن جي بندوڻن
 جا ليسن، ڪنٽرول جا دڪان، پاڻيءَ جا ماڊيول وغيره بند
 ڪرڻ ۽ خونين ۽ ڌاڙيلن کي سندن قيد جي سزائن پوري ڪرڻ
 کان اڳي ڇڏي، انهن جي مدد حاصل ڪرڻ ۽ ننڍن آفيسرن کي
 اضافي ڏيئي، چونڊ جي ڪم تي رکڻ، ووٽن جون پيتيون ڀڄي يا
 کولي، انهن مان ووٽ ڪڍي ڦٽا ڪرڻ يا ٻيا ووٽ داخل
 ڪرڻ، اهي ۽ ٻيا اهڙا بي شمار مڪر، فريب ۽ دوڪا سندن
 ادنيٰ ڪرڻا هئا. ٻيا جن ماڻهن اهڙن طريقن سان حڪومت
 هٿ ڪئي آهي، سي ڪٿي ٿا خوشيءَ سان ان کي هٿان ڇڏين !
 دادو ۽ قنبر جي تڪن جي چونڊين مان پڌرو آهي ته اهي ڪنهن مشق
 حضرات پنهنجا پراڻا اوزار استعمال ڪرڻ کانسواءِ رهي نه سگهندا.
 سندن طرفان اهڙن ذليل طريقن جو استعمال، سندن غير هر دلعز يزي ۽
 عوام ۾ سندن ڪنهن ڀروسي نه هئڻ جو ڪليل ثبوت آهي. جيڪڏهن
 هو عوام جا پسندیده نمائندا هجن ها، ته کين اهڙن ڪڏن ڪمن ڪرڻ
 جي ضرورت ئي نه پوي ها. ان کانپوءِ ون يونٽ ۽ بجيٽ پاس
 ڪرائڻ مهل، چونڊيل ميمبرن کي هيسائڻ، ۽ شهداد پور تڪ ۾
 مخالف اميدوارن سان، جا روش اختيار ڪئي ويئي، سا ڪنهن کان
 هڃهي نه آهي. هن وقت ساري حڪومت جي واڳر انهن جي هٿن
 ۾ آهي. هنن پنهنجي دور حڪومت ۾ جيڪي جاوا ڪري ڏنا
 آهن، تن کي ڇڏڻ به ڏکيو لڳندو. زميندارن، پيرن، سيدن،
 ملني، ۽ مولوين جون، مسلم ليگ جي طرفداريءَ لاءِ ڪجهه لالچ

۽ ڪجهه خوف سان، خدمتون حاصل ڪري سگهن ٿا، ڪي بي ضمير ۽ بي اصول خود غرض ڪامورا اڄ به شايد سندن خدمت ڪرڻ لاءِ تيار ٿي وڃن، اخبارون شايع ٿين ته انهن تي بندش وجهي سگهن ٿا، هنن کي روڪڻ وارو ڪير آهي؟ طرح طرح جي بهتان تراشيءَ سان هو مخالفن کي بدنام ڪرڻ ۾ مشق حاصل ڪري ويا آهن، ڪارا قانون ساڳيا ڪتب آڻي سگهن ٿا، سيفلڻي انگن جي اضافي سان، هراس ۽ لالچ پيدا ڪرڻ

جا جملي ذريعا سندن هٿن ۾ آهن. ٻئي طرف وري سنڌ جا عوام اڃان پوريءَ طرح سڃاڳ نه ٿيا آهن، کين دشمن دوست جي تميز نٿي پوي، سخت پروپيگنڊا ڪري غلط فهميءَ جا شڪار ٿيو پون. ساڳيءَ طرح سنڌ جو اڪثري زميندار ۽ ڪامورو، ڪجهه لالچي ۽ ڪجهه بزدل هئڻ ڪري، حڪومت ۾ آيل طبقي جو غلام رهي ٿو، منجهن اهڙي اخلاقي چریت نه آهي، جو صحيح ڳالهه سڃاڻڻ بعد، بي ڊپائيءَ سان پنهنجي ضمير جي چڻي پٺيان هلن.

صاحب اقتدار گروهه، پاڪستان ۽ اسلام لاءِ عوام جي محبت مان ناجائز فائدي وٺڻ جو ماهر ٿي ويو آهي. سندن پنهنجي برخلاف جيڪا ڳالهه ٿي ڪنهنجي زبان مان نڪري، ته ان کي فوراً اسلام ۽ پاڪستان جي دشمنيءَ سان تصور ڪرڻ سندن رواجي مشغلو ٿي پيو آهي.

اهڙيون ڪيئي مشڪلاتون ۽ خطرا آهن، جي سائن مخالفت ڪرڻ ۾ درپيش آهن. هن قحط الزجاليءَ جي زماني ۾، بي يار و مددگار، بغير پيسي ۽ طاقت جي، ڏسي وائسي اهڙي جنم جي ڪم ۾ پنهنجو سهيو سگهو چندڙو ۽ قسائڻ ڪو رواجي ڪم نه آهي.

انهن سڀني حالتن هوندي به اسان هروڀرو ڇو ڄاڻي وائي ڏکڻي رستي طرف هلڻ جو ارادو ٿا ڪريون، انجو جواب هيلين پنجن نقطن جي سمجهاڻيءَ ۾ اچي ويندو:

۱- مسلم ليگ جن بنيادي اصولن تي برپا ڪئي ويئي هئي، سي دنياي عمل ۾ بي ڪار ۽ فرسوده ثابت ٿي چڪا آهن، ۽ انهن

جڙو وجود ملڪ ۽ قوم لاءِ نقصان ڪار آهي.

۲- گڏيل هندوستان ۾، ڪن خاص حالتن جي ماتحت، مسلم ليگ جهڙي جماعت جي ڪٿي ضرورت تسليم ڪجي ها، ليڪن پاڪستان ۾ پائين بعد، انجي ضرورت ۽ فائدو ختم ٿي چڪو آهي: هينئر ان جو وجود سرد موسم جي ڪپڙن کي گرميءَ جي موسم ۾ پائڻ جي برابر ٿيندو.

۳- پاڪستان بنجڻ کان اڳ، صوبن ۾ مسلم ليگ وزارتن جا سپاه ڪارِ ناما، ۽ پاڪستان قائم ٿيڻ کانپوءِ مرڪز خواه صوبن ۾ ليگ وزارتن جون ڪوتاهيون ۽ خاصيون، ۽ آخر ۾ هزارها ورهين جي جدا هستين وارن ملڪن کي، پنهنجي لالچ خاطر، مرڪزي حڪام کي خوش ڪرڻ لاءِ، ختم ڪرڻ تي راضي ٿي وڃن- هي ڳالهون ثبوت ٿيون ڏين ته موجوده برسر اقتدار جماعت، مسلم ليگ، ملڪ جي بنيادي مسئلن کي حل ڪرڻ ۾ بريءَ طرح ناڪام ثابت ٿي آهي.

۴- هن وقت، مسلم ليگ هڪ مخصوص گروهه آهي، جو مغربي سامراجين جي منظور نظر جو هڪ ٿولو آهي، ۽ انهن جي ئي طاقت ۽ اقتدار قائم رکڻ لاءِ هڪ اوزار طور ڪتب اچي رهي آهي. انهيءَ مخصوص گروهه جو سمورو اقتدار ۽ سموري طاقت، جمهوري اصولن جي برخلاف، خالص ڊڪٽيٽري نموني تي هلائي وڃي ٿي.

۵- مٿي ذڪر ڪيل سڀني سببن کي نظر ۾ رکندي پاڪستان ۾ عوام جي فائدي، حڪومتن جي درستيءَ، اسلام کي شخصي ۽ طبقاتي مفاد خاطر ڪتب اچڻ کان بچائڻ، مسلم ليگ اندر وڌندڙ قسطنائي رجحان کي روڪڻ، عوام ۾ سياسي بيداري آڻي مضبوط ۽ سجاڳو عام راءِ پيدا ڪرڻ، مسلمانان عالم کي غلط ۽ وهمي نظرين جي بنياد تي گڏ ٿي هلاڪت جي منهن ۾ اچڻ کان روڪڻ، سنڌ جي تهذيبي، معاشرتي، اقتصادي ۽ سياسي آزاديءَ ۽ ترقيءَ لاءِ جدوجهد ڪرڻ، ملڪي سياست کي عهدن ۽ شخصي فائدن جي تنگ دائري مان ڪڍي حب الوطني ۽ مفاد عوام جي بلند درجي

تي آئن، ۽ پاڪستان اندر صحيح جمهوري سرشت حڪومت جي قائم ڪرڻ خاطر، هڪ صالح ۽ صحت مند مخالف جماعت جو هئڻ ضروري آهي.

ان ۾ شڪ نه آهي ته رجعت پسند حڪمران گروهه طرفان اسانجي سخت مخالفت ڪئي ويندي ۽ اسان کي گهڻين مشڪلاتن کي منهن ڏيڻو پوندو. ليڪن لکها مصيبت زده عوام جي محبت، سندن جي غيرت ۽ حميت جي تقاضا، سياست کي ملڪ ۽ انجي عوام جي پلائي ۽ اخلاقي بلند خياليءَ جي درجي تي آڻڻ جي ضرورت، اسانجون رهبر راه آهن. مستقبل ۾ وڏا مقابلا درپيش آهن. اسان شڪستن پٺيان شڪستون کائڻ ۽ ناڪام ٿيڻ کان ڪونه ڊڄنداسون ۽ نه مايوس ٿي وهنداسون. اسان کي يقين آهي ته آخرين ڪاميابي اسانجي آهي. خلق جي آواز ۾ خدا جي ازغيب مدد لڪل آهي. اسانجو عوام هڪ بیدار ٿي ويو، ته پوءِ هن کي ڪابه طاقت پنهنجي منزل تي پهچڻ کان روڪي نه سگهندي. حق جي آخر فتح ٿئي آهي.



فصل پهريون

مسلم ليگ جو نظريو ٺيکار ٿي چڪو آهي

—مهمه—

مسلم ليگ جي بنيادي اصولن کي پوريءَ طرح سمجهڻ لاءِ اهو معلوم ڪرڻ نهايت ضروري آهي ته مسلم ليگ کي ڪهڙن نظرين جي آڌار تي هلايو وڃي ٿو. مون چيتري قدر ان مسئلي تي غور ڪيو آهي، ته انکي هيٺين مکيه حصن ۾ ورهايل ڏٺو اٿم:

(الف) هندوستان جا يا پاڪستان جا مسلمان اعتقاد، عمل، تهذيب، روايتون وغيره جي بنياد تي هڪ علحده قوم آهن.

(ب) مسلم ليگ مسلمانن جي واحد نمائنده جماعت آهي، ان جي جهنڊي هيٺ مسلمانن جو اتحاد، سندن واسطي خواهه پاڪستان لاءِ مفيد آهي.

(ت) صوبن جا موجوده تفاوت سامهون رکي، سندن اندروني آزاديءَ لاءِ آواز اٿارڻ، مسلمانن ۽ پاڪستان جي برخلاف آهي.

(ث) مسلم ليگ مسلمانن جي اجتماعي زندگيءَ کي شريعت اسلامي جي ماتحت نئين سر زندهه ڪري، غلبه اسلام ۽ ترقيءَ جا مقصد پاڻ وٽ رکي ٿي. اها سواد اعظم آهي، انجي مخالفت اسلامي جماعت ۾ انتشار پيدا ڪرڻ ۽ انکي ڪمزور ڪرڻ جي برابر آهي.

جيئن ته ليگ جي مٿي ذڪر ڪيل چئن بنيادي اصولن تي تفصيلوار بحث ڪرڻ مان سندن دعوائن جي حقيقت معلوم ٿي سگهندي، انڪري مٿي ذڪر ڪيل هر هڪ سوال تي پنهنجي سمجهه آهر هيٺ بحث ڪندس.

(الف) پاڪستان جي مسلمانن جي جدا قوم هئڻ جو نظريو

پاڪستان-هندوستان جي مسلمانن جي جدا قوم هئڻ جي سوال تي آءٌ پنهنجي شايع ڪيل ڪتاب ”ٽئين سنڌ“ جي ۲۳ فصل

پر مفصل بحث ڪري چڪو آهيان. ليڪن هتي دوباره پڙهندڙن جي معلومات لاءِ مختصر طرح ان مسئلي جو ذڪر ڪندس.

اها ڳالهه هر هڪ کي معلوم آهي ته مسلمانن جي جدا گانه قوم جي نظريي مطابق هندوستان جا جملي مسلمان اعتقاد، عمل، تهذيب، روايت وغيره جي تقريبي نگاه ڪري هندن کان علحده قوم هئا، جنهن ڪري ئي هو جدا رياست ملڻ لاءِ حقدار هئا. ان سوال جي بنيادي طرح صحيح يا غلط هئڻ تي بحث ڪري نٿو سگهجي، ڇاڪاڻ ته پاڪستان هڪ جدا حڪومت جي حيثيت پر قائم ٿي چڪو آهي ۽ جن بنيادن تي اهو قائم ٿيو، انهن جي صداقت پر شڪ آهي. پاڪستان جي وجود جي قائم ٿيڻ جي مخالفت برابر سمجهيو ويندو.

هن وقت اسان جي سامهون سوال صرف اهو آهي ته هندوستان جي سرمايدار هندن جي تنگ نظر سياست يا اقتدار کان آزاد ٿيڻ لاءِ، ان نظريي کي عارضي طور قبول ڪيو ويو هو يا اهو نظريو دائمي طور اسان کي قبول ڪرڻ گهرجي؟

منهنجي نظر ۾ اهو نظريو دائمي طور قبوليت جي لائق نه آهي، ۽ صرف هندستان جي سرمايدار تنگ نظر هندن جي تسلط کان آزاد ٿيڻ لاءِ عارضي طور قبول ڪيو ويو هو؛ دائمي طور اسان کي اختيار ڪرڻ لاءِ خود پاڪستان جي باني، قائد اعظم مسٽر محمد علي جناح جي به مراد نه هئي. ان جي ثبوت ۾ هيٺيان دليل آهن:

۱- ۱۹۴۷ع جي اول ۾، دهليءَ ۾ گفتگوءَ جي دوران ۾، قائد اعظم مون کي صاف ٻڌايو هو ته ”پاڪستان جي قائم ٿيڻ بعد، عملي طرح ان نظريي تي عمل ڪرڻ مفيد نه ٿيندو“، جنهن لاءِ سندس سامهون هيٺيان سبب هئا—

(الف) هندوستان جا سڀ مسلمان لڏائي پاڪستان ۾ وهائڻ ناممڪن مسئلو هو.

(ب) ساڳيءَ طرح پاڪستان مان جملي غير مسلم لڏائڻ به ناممڪن هو.

(ت) موجوده زماني ۾ حڪومت جي ڪاروبار ۾ مذهبي ڪٽرپڻي کي دخل ڏيڻ ڪري، ملڪ ترقي ڪري ڪين سگهندو.

۲- پاڪستان قائم ٿيڻ کانپوءِ ۱۲- آگسٽ ۱۹۴۷ع تي، پاڪستان آئين ساز اسيمبليءَ ۾ قائد اعظم جي پهرين تقرير مان سندس ان وقت جي ظاهر ڪيل خيالات جي تائيد ملي ٿي.

انهيءَ مان معلوم ٿيندو ته خود قائد اعظم، پاڪستان جي وجود ۾ اچڻ کان پوءِ، مسلمانن کي پاڪستان اندر علحده قوم ٿي رهڻ جي اصول کي باقي رکڻ تي گهريو.

ب- ازانسواءِ انهي نظريي کي قائم رکڻ ڪري، اسان کي هيٺيون مشڪلاتون درپيش اينديون، جن جو حل ٿيڻ نه فقط ممڪن نظر نه ٿو اچي، بلڪ اهي ڳالهيون اينده هلي، دنيا جي امن عام لاءِ نهايت خطرناڪ ثابت ٿينديون. مثلاً هن نظريي موجب ته ”هندوستان جا مسلمان علحده قوم آهن“، اسان کي هندوستان ۾ رهيل باقي مسلمانن کي پاڪستان ۾ لڏائي اچي وهاريو پوندو، ڇاڪاڻ ته پنهنجي قوم جي چئن ڪروڙ فردن کي ڌارينءَ حڪومت ۾ ڪس مهريءَ جي حالت ۾ ڇڏڻ ئيڪ نه ٿيندو. جيڪڏهن پاڪستان ۾ وڌيڪ ماڻهن جي گنجائش نه هئڻ ڪري، اسان اها تجويز عمل جي لائق نٿا سمجهون، ته اسان کي يا ته انهن ماڻهن جي هر قوم هئڻ جي دعويٰ تان هٿ ڪڍڻو پوندو، يا هندوستان کان وڌيڪ ملڪ هٿ ڪرڻ جا گهٽ گهڻا پوندا. ٻئي تجويزون خطري کان خالي ڪين آهن.

۳- جيڪڏهن اسان مسلمانن لاءِ علحده قوم جو اصول اڃان تائين بحال رکنداسون ته پاڪستان اندر حڪومت به مسلمانن جي سڏبيءَ ۽ ان ۾ رهندڙ هندن، پارسين ۽ ڪرستانن کي قوم ۾ شمار نه ٿيڻ ڪري، بنيادي حقن کان ڪم از ڪم نظر ٿي جي

بنياد تي، غير مساوي حالت ۾ رهڻو پوندو، جنهنجو لازمي نتيجو اهو ٿيندو ته جنگ ۽ خطري جي حالت ۾ اسان هتي جي غير مسلم قومن تي ڀڙسو ڪري نه سگهنداسون ۽ هو هميشه شڪن جو شڪار رهندا ايندا. ساڳيءَ طرح هندوستان اندر رهيل مسلمانن جي حالت پڻ اهڙي ٿيندي.

د- انهيءَ اصول کي مڃڻ ڪري غير مسلم يا غير ليگي خيالن جا ماڻهو دائمي اقليت ۾ رهندا ۽ حڪومت جي پاليسيءَ تي اثر وجهڻ جي کين ڪڏهن به اميد نه رهندي، جنهنڪري هو هن حڪومت جي ڪمن ۾ دلچسپي نه وٺندا.

۶- اهو ڪنهن کان مخفي نه آهي ته پاڪستان اندر پنجن جدا جدا ٻولين، جاگرافيائي حدن، تهذيبن ۽ قديم روايت رکندڙ قومن جا ماڻهو رهن ٿا. هن اصول جي مڃڻ جو لازمي نتيجو اهو نڪرڻو آهي ته انهن سڀني ماڻهن کي، سندن مٿين بنيادي ورثن ۽ مفاد کي مڃڻ، هڪ گڏيل قالب ۾ پلٽڻو پوندو. ان تي سوال اٿندو ته اهو گڏيل قالب ڪهڙي قسم جو هوندو! انجي ٻوليءَ، تهذيب، سياسي ۽ اقتصادي مفاد تي پاڪستان جي ڪهڙي حصي يا ڪهڙيءَ قوم جو اثر غالب هوندو!

۷- اڄ ڪلھ اهو دستور ٿي ويو آهي ته هر اهڙي سوال جو جواب اسلام ۽ سنت نبويءَ جي نالي ۾ ڳهڙي ڏنو وڃي ٿو. پر انهن ماڻهن کان، جي اهڙيءَ طرح جي گفتگو ڪن ٿا، ڪنهن پڇيو آهي ته عربيءَ جي بد ران اردو ٻولي رائج ڪرڻ تي زور ڏيڻ، تنگ پائجاسي ۽ غراري پائڻ، مينا بازيون قائم ڪرڻ، شراب خانن ۽ جواخانن جو جاري رهڻ، ڪلبن ۾ پنهنجي عورتن کي غيرن جي بغل ۾ نچڻ جي اجازت ڏيڻ، حقيقي حقدارن کي نوڪرين، جاين، زمينن ۽ ڪارخانن کان محروم ڪري پنهنجي مٿن ماڻڻ ۽ چاڙڻن کي ورسائڻ، ڪهڙيءَ طرح اسلام ۽ سنت نبويءَ جي مطابق آهن؟

اسلام جمهوري مذهب آهي، جنهن ۾ هر شخص کي پنهنجي

ذاتي راء، عقيدتي، ملڪيت ۽ شخصي حقن جي حفاظت لاءِ ڪي بنيادي آزاديون ۽ اختيارون ڏنل آهن. ڇا، جنهن مذهب جي اصولن پٽاند شخصن جي ذاتي حقوق جي حفاظت لاءِ ايتري قدر تحفظ آهي، ته اهو مذهب ڪيتري قدر ڪنهن ملڪ جي ماڻهن جي نوڪرين، زمينن، ڪارخانن کي اصلي حقدارن کان ڪسي حڪمران طبقي جي حاشيه بردارن جي حوالي ڪرڻ جي اجازت ڏيندو، ۽ هڪڙن جي زبان ۽ تهذيب تي ٻين جي زبان ۽ تهذيب کي امتياز حاصل ڪرڻ جي اجازت ڏيندو؟

تنهن ڪري، منهنجي نظر ۾ مسلم ليگ جو اهو نظريو ته پاڪستان جا سڀ مسلمان هڪ جدا قوم آهن، فرسوده، بيڪار ۽ نقصانڪار آهي. انهيءَ نظريي کي قائم رکڻ ۾ پاڪستان جي اصلي باشندن، سنڌين، پنجابين، بلوچن، پٺاڻن ۽ بنگالين جي زبان، ادب، تهذيب، قديم روايت، سياسي، اقتصادي ۽ معاشرتي مسئلن، خواهشن ۽ جذبات کي ختم ڪري، چند ٻاهران آيل حڪمران طبقي جي ماڻهن جي زبان، ادب، تهذيب، سياسي ۽ اقتصادي ۽ معاشرتي مفاد ۽ خواهشات جي تابع بنائڻ جو راز لڪل آهي، انهيءَ کي قائم رکڻ سنڌي قوميت جي هستيءَ، مفاد ۽ ترقيءَ تي فاتح ٻڙهن جي برابر ٿيندو.

مولانا عبيدالله سنڌي رحم هڪ هنڌ چوي ٿو: ”هندوستاني مسلمان جي ذهن ۾ سندس ”شخصيت“ نسبت هڪ وهمي تصور ويٺل آهي، جنهن جو عملي دنيا ۾ وجود ئي ڪونه آهي ۽ اسان ڪيتري زماني کان هڪ اهڙيءَ اسلامي جماعت جو نالو وٺي رهيا آهيون، جنهن بابت اسانجي ذهنن ۾ نه ڪو صحيح نقشو آهي ۽ نه اها دنيا ۾ ڪٿي وجود ۾ ئي آهي ۽ اسان پاڻ کي هڪ اهڙيءَ خيالي دنيا ۾ محدود ۽ محو ڪري ڇڏيو آهي، جو اسان نه رڳو ٻين مسلمان ملڪن جي تاريخ، ترقي ۽ آزاديءَ جي جدوجهد کان غير واقف رهجي ويا آهيون، پر خود پنهنجي ملڪ ۾ به اسان جي اڳيان ڪو مقرر ٿيل عملي نظريو موجود نه آهي.“

ٻيا سڀ مسلم ملڪ، حالتن کان مجبور ٿي، ٻولي ۽ جاگرافي ۽ جي لحاظ تي، قوم جو نظريو اڄ قبول ڪري چڪا آهن. قوم ۽ قوميت جو هي نظريو اسلامي تعليم جي برخلاف نه آهي. جيتوڻيڪ اسلام هڪ عالمگير مذهب آهي ۽ ساري انسان ذات ان مان فائدو وٺي سگهي ٿي، پر قومن جي وجود کان اسلام ڪنهن به صورت ۾ انڪار نٿو ڪري. قوم، مفاد عام واسطي، ساڳئي ملڪ، زبان ۽ تهذيب جي هڪجهڙائي ۽ جي بنياد تي، انسانن جي هر آهنڪي ۽ اجتماع جو فطري نتيجو آهي. اسلام انسانن جي وچ ۾ قومي بنيادن تي صرف دشمني ۽ مخالفت جي منع ڪري ٿو.

اسلام دين فطرت آهي: هو فطرت جي هڪ اهڙي حقيقتي ڪرشمي کان انڪار ڪرڻ جي اجازت نٿو ڏئي، جنهن مطابق ٻئي نوع انسان ۾ مختلف جنسن، مختلف شڪلين، مختلف رنگين ۽ مختلف قد و قامت جا انسان، انفرادي طرح ۽ اجتماعي طرح، مختلف زبانن مختلف تهذيب ۽ تمدن، مختلف ملڪن ۽ مختلف تاريخي پس منظر جي بنيادن تي ٺهيل قومون، پنهنجي پنهنجي امتياز تي هستي ۽ مستقل وجود الڳ-الڳ، بحال رکي، ڪائنات کي خوبصورت بنائين.

(ب) مسلمانن جو اتحاد مسلم ليگ

جي جهنڊي هيٺ

اڄ ڪلھ، ماڻهن ۾ هر ڳالهه يا شي جي تھ ۾ وڃي، جال معلوم ڪرڻ جي عادت ڪم ٿي ويئي آهي، پر صرف ڳالهين يا شين جي ظاهري خوبصورتِي تي عاشق ٿي ٿا ٻون. جهڙي طرح ٻيل کي سونورنگ ڏيئي چاڪيدار ڪري هلايو وڃي ٿو، اهڙي طرح اڄ ڪلھ اسلام، پاڪستان، اتحاد وغيره جي خوبصورت لفظن جي ملمعي هيٺ طرح طرح جا دوڪا، نقصان ڪار خيال ۽ نظريا لڪائي چالو ڪيا وڃن ٿا. مسلمانن ۾ اتحاد ۽ اتفاق جو لفظ به اهڙو دلڙيب ڪلمو آهي، جو ٻڌڻ سان غير تجربيدار ۽ سادو دل مسلمان ان تي فریفته ٿيو پوي. مسلم ليگ جماعت تي حڪمران طبقو، عوام جي اهڙي ڪمزوري ۽ کان واقفيت رکڻ ڪري، پاڻ کي طاقت ۾ رکڻ، ذاتي ۽ طبقاتي فائدين ۽ مقصدن حاصل ڪرڻ لاءِ اهو متر اچاريندو رهي ٿو. پر جيڪڏهن اوهان ان ساري سوال تي غور ڪندا، ته انهنجي سمورين نيتن ۽ ارادن جا ٻول پڌرا ٿي پوندا.

هو چون ٿا ته مسلمانن جو اتحاد، پاڪستان ۽ مسلمانن جي مضبوطي ۽ سربانديءَ لاءِ ضروري آهي، هنن وٽ اتحاد جي معنيٰ ۽ مطلب شايد اهو آهي ته ”سڀ مسلمان، مسڪيني ۽ جهالت، ظلم، رشوت خوريءَ، چور بازاريءَ، بد اخلاقيءَ وغيره جي باوجود به ڇهن تي چنولائي، ڪجهه نه ڪچن ۽ ليگ ليڊرن کي ڇڏين ته هورنگ رليون ملهائيندا رهن، ۽ هي پاڻ انڌا ڏنڌ هنن جي پويان بنا چون ۽ چرا جي هلندا رهن. اهي ئي مسلم ليگي اڳواڻ، عوام، پاڪستان ۽ اسلام جا حقيقي رکپال آهن، انهن جي حڪمن جي تعميل ۽ پوئلڳي اتحاد آهي، انهن جي ڪمن جي نقطه چيني، سندن ڪوتاهين جي اپٽار مسلمانن ۾ انتشار ۽ نفاق پيدا ڪرڻ جي برابر آهي، اهيئي قوم کي ڪڏهن نه ڪڏهن

ٺٺي منزل مقصود تي پهچائيندا !

اسان کي هاڻ ڏسڻ گهرجي ته قوم جو منزل مقصود ڪهڙو آهي؟ ڇا عام ماڻهو ۽ ليگ جي ليڊرن جو مقصد ساڳيو آهي، يا ٻنهي جا مقصد جدا جدا آهن؟ ليگي ليڊرن کان جيڪڏهن اهو سوال پڇبو ته هو چوندا ته ”مقصد، پاڪستان جي مضبوطي ۽ قومي ترقي آهي“، جنهن ڳالهه ۾ ته واقعي ڪنهن کي اعتراض ڪونه ٿيندو، ليڪن ان مسئلي جي تشريح لاءِ وڌيڪ سوال پڇين ته ”ان مقصد کي حاصل ڪرڻ جو وسيلو ۽ ذريعو ڪهڙو آهي“ ته انجو ٺهه ٻه جواب ڏيندا ته ”بس ليگ کي مضبوط ڪريو ۽ اسانجي پوئلڳي ڪيو ته قومي مقصد اجهوڪي اجهو حاصل ٿي ويو“ ! هو بار بار اهو منتر اڇاريندا رهن ٿا ته جهڙيءَ طرح پاڪستان ليگ جي ذريعي حاصل ٿيو اهڙيءَ طرح اهو ڪم به سندن ئي معرفت حاصل ٿي سگهندو. ليڪن اها حقيقت آهي ته پاڪستان ليگ ليڊرن جي قربانيءَ يا تڪليف سهڻ ڪري حاصل نه ٿيو؛ نه هو جيلن ۾ ويا، نه ڪا گولي جهليائون ۽ نه ڪا تڪليف برداشت ڪيائون.

اهو به صحيح نه آهي ته پاڪستان انگريزن ڏنو، ڇو ته انگريز مسلمانن جا خير خواه هجن ها ته فلسطين کي يهودين جي حوالي نه ڪن ها، مصر ۽ سوڊان کي ٽڪرا ٽڪرا ڪرڻ ۽ سئيز ۾ فوج وھارڻ کان باز اچي وڃن ها. ازانسواءِ جهونا ڳڙهه، حيدرآباد، ڪشمير جي معاملي ۾ سندن روشن ان باري ۾ سندن نيتن جو ثبوت آهي. لھذا پاڪستان جو حاصل ٿيو ته مسلم عوام جي دليريءَ ۽ سجاڳيءَ ڪري، نه ليگ ليڊرن جي بهادريءَ ۽ قربانيءَ ڪري. اوهان جيڪڏهن ان مسئلي جي گهرائيءَ تي غور ڪري ڏسندا ته اوهين محسوس ڪندا ته پاڪستان جي مضبوطي ۽ ترقي، ليگ اندر مسلمانن جي اتحاد ذريعي حاصل نه ٿي سگهندي، ليڪن ليگ اندر گڏ ٿيل انگريزن جي منظور نظر شاهوڪار ۽ چاڪر دار فرقي، جنهن جي پاليسي قوم کي مسڪينيءَ ۽ جهالت،

بي حسيء، رشوت، ظلم جي چنبي ۾ ڦاسايو پئي آهي — انهن جي بد اعمالين، خود مطلبين، رشوت خورين، ظلم ۽ بداخلاقين جي ڀول پڌري ڪرڻ سان ئي حاصل ٿي سگهندي. بلڪ اهو مقصد، انهي بي اصول ۽ خود غرض ٿولي کي، ايماندار ۽ غريبن جي همدرد جماعتي نظام ۽ پروگرام سان بدلائڻ جي ارادي رکندڙ مخلص ڪارڪنن جي گروه جي ڪوشش ذريعي ئي حاصل ٿي سگهندو.

غريب ۽ شاھوڪار، ظالم ۽ مظلوم، بااخلاق ۽ بداخلاق، حاڪم ۽ محڪوم جو مصنوعي اتحاد اهڙو آهي جهڙو بگهڙ ۽ پڪريءَ جو اتحاد، جنهن مان ڪمزور پڪريءَ کي هميشه نقصان جو انديشو رهندو ۽ طاقتور بگهڙ کي فائدو ٿي فائدو.

انهيءَ مسئلي کي پوريءَ طرح واضح ڪرڻ لاءِ، اسان مثال طور جماعت جي ٻنهي گروهن جي زندگيءَ تي مختصر طرح روشني وجهي، ٻڌائينداسون تہ اهڙين حالتن هيٺ مسلمانن جي اتحاد ۽ اتفاق جي معنيٰ ڪهڙي نڪري سگهي ٿي!

سنڌ ۾ اٽڪل نوي سيڪڙو ماڻهو مسڪين آهن — جن مان گهڻن کي رهڻ لاءِ گهر ڪونه آهي. هو وڻن جي ڇانورن، جبل جي جهڏن يا غارن، پنن جي پتين جي اجهائڻ، رستن جي فت پيرين، ڊنگهرن ۽ پرائڻ کٽولن جي هيٺان وقت گذارين ٿا؛ ۽ انهن مان وري جن کي ”گهر“ آهن، تن جي حالت زار بيان ڪرڻ سان به دل کي صدمو اچيو وڃي، ڪراچي، حيدرآباد، ۽ ٻين شهرن ۾ هيٺاهين سر وارن ٽڪرن، رستن جي ڪنارن، ريلوي جي ٻنهي طرفن، گندگيءَ جي پٺن ۽ ڍيرن مٿان، پرائڻ تڏن، ڦاٽل ڳوٺين، ڪاٺين جي ٽڪرن سان اڏيل جهوپڙيون — جن ۾ نه پوريءَ طرح بيهي سگهجي، ۽ نه سوليءَ طرح سمهي سگهجي — ڏسڻ گهرجن، جتي بدبوءَ ساھ گهڻيو ڇڏي، ۽ جن ۾ نه سيءَ کان اجهو، نه بارش کان بچاءُ آهي!

ٻاهرڙيءَ جي حالت اها آهي تہ قوم جا چاليھ سيڪڙو ماڻهو

مستقل جاء رهائش نه هئڻ ڪري، خان بدوش زندگي گذارين ٿا. باقي ٻين جا گهر مڃڻ، بلائن، وڃڻ جي وچ ۾ لوڙهن ۽ ڏنگين ڦڙين ڪائين، لين جي ٿارن، ووٽائين، ڪڇيءَ جي پٺن، ٻلال، جوئر ۽ ٻاجهريءَ جي ڪانن، ڪانهن ۽ سرن جي ڍڪ سان ڍڪيل، پاڻ ۽ گندگيءَ جي وچ ۾ قوم جي ڪثير حصي جي افلاس ۽ ڪسمپرسيءَ جو ثبوت ڏيئي رهيا آهن.

سندن گذر جو اهو حال آهي، جو سوين درد ريبڪ پئي رهيا آهن، ته هزارين وري چورين ۽ ٻين بد اخلاقين جي چنبي ۾ گرفتار آهن، لکن کي سواءِ هڪ يا ٻن وقتن جي سڪيءَ مانيءَ جي، کير، گوشت، ٻاجي، ميوو وغيره ڪڏهن به نصيب نٿو ٿئي. ڪي بک ڪري مردار جانورن، پاروئي سڪل مانيءَ، وٺڻ جي پاڙن، سگرن، گاهن، ۽ ڏٺ تي گذران ڪن ٿا، ڪن کي ڏينهن جا ڏينهن، راتين جون راتيون فاتا ڪيڏا پون ٿا. سندن ٻچا ۽ ٻار بک وگهي جڏهين رٿن ۽ چيچلائين ٿا، ته اهو نظارو دل ڌاريندڙ ٿيو پوي. بي روزگاري، نماڪي، ويڙهي ويل آهي، عام ماڻهن جا سڪل ۽ ڪمزور چهره، بک ۽ گهٽ ڪاڌي ڪري لاغر بدن ڪنهن کان گجهه ڪونه آهن.

سندن لباس جي اها حالت آهي، جو ڪيترا اڌ اگهاڙا گهمندا وٽن، ڪيترن جون زالون سڄي ڪپڙي نه هئڻ ڪري، ستر ڍڪڻ جي خيال کان، گهرن کان ٻاهر نه ٿيون نڪرن، ڪن جي بدن تي ورهن جي ڦاٽل، غليظ ۽ اڻ ڌوئل ڪپڙن جون ليڙون آهن، ته ڪي پراڻا ڦاٽل نيلا مي ڪپڙا پايو وٽن، ڪي وري ڪپڙي نه هئڻ ڪري بدن اگهاڙو يا چوٽي ڪپڙي جون گوڏيون پايو وٽن، پيرن ۾ سڄي جتي يا بوٽا ته ڪنهن ورلي ماڻهوءَ کي هوندو، سندن مٿي تي سڄي ٽوپي يا پٽڪو به چٽو ڏسندا — جنهن مان قوم جي اڪثريت جي پيرين ۽ مٿي اگهاڙن جو پتو پئجي سگهي ٿو.

سندن صحت جو اهو حال آهي ته وڏي وقت هوريءَ طرح

خبرداري نه هئڻ ڪري، انهن جي اولاد جو گهڻو حصو بروقت يا ننڍي هوندي فوت ٿي وڃي ٿو. ڪيتريون ننڍيون نيتيون عورتون، وڃي بيمارين ڪري، ننڍپڻ ۾ موت جي چنبي ۾ اچيو وڃن، جنهن ڪري عورتن جي گهڻائي ٿي پئي آهي. خراب ڪهرن ۽ ڪنڊين رهن جي جاين ڪري، مليريا سندن هميشه جي رفيق رهي ٿي، جنهن ڪري، اڪثري سندن بدن ڏهرا، اڪيون سايون، پست وڌيل ڏسڻ ۾ اچن ٿا. اتفاقي بيمارين، نانگ بلا جي ڏنگن، ڪالرا، مدي جي تب، ڦٽن ۽ زخمن وغيره لاءِ نه وڻن علاج لاءِ پيسو موجود آهي، نه ڊاڪٽر، نه علاج ميسر ٿي سگهين ٿو. سندن پوڙها مرد ۽ عورتون، ڳري ڳري هڏن جي پڇري جي صورت ۾، هميشه چنل کٽولن تي پيا رهن ٿا. سندن ٻار، بيمارين ۾ مبتلا ٿي، بک ۽ علاج ۽ مدد کان سواءِ، اڪيون آسمان ڏي کڻيوليڊران قوم جي بي قدرتي ۽ بي التفاتي جو شڪار ٿي پيا رهن رڙن؛ سندن عزيز پنهنجي ڀڄن، پٽن، مائرن، جان جگرن کي هن طرح دردن، سورن جي حالت ۾ ڏسي، پيسي ۽ علاج نه هئڻ ڪري، بي ڪسيءَ جي حالت ۾ ڇا سهندا هوندا— تنهنجي خبر انهن کي هوندي، جن تي اهڙيون مصيبتون گذرنديون هونديون:

شاهه لطيف پٺائي رحم فرمائي ٿو ته:

”پاڙي ناهه پروڙ ته ڪا رات رنجائي گذري!“

هو آهستي آهستي آخرائين سمجهڻ لڳن ٿا، ته شايد قدرت ڪين انهن ٿي مصيبتن لاءِ پيدا ڪيو آهي.

ڏکن لاءِ چاياس، سورن مون کي سانڍيو،
جيڪس آءُ هياس، ڪا ڳري گوند رول جي ا
(شاهه)

سندن تعليم جي ڪهڙي ڳالهه ڪجي ا ”پنڻ کان پڙهڻ باد نڪونه آهي“ وارو مثال مٿن پورو لهڪي اچي ٿو. لکڻ

پڙهڻ جي هنر کان اڻ واقف، دنيا ۾ ڇا وهي ڇا واپري رهيو آهي۔ ان کان بي خبر، کين پنهنجي نقعي ۽ نقصان جي ڳالهه جي به سمجهه نه آهي، انڪري بري ۽ ڀلي، اڳ ۽ پوءِ جو خيال ئي ڪونه اٿن، سورن کين اهڙو بي حس ڪري ڇڏيو آهي، جو دوست ۽ دشمن جي شناخت ئي ڪانه اٿن، بک، بيمارگيءَ، بي علميءَ، بيماريءَ، بي بيهاريءَ ۽ بيماريءَ جي بلائن اهڙو ڪئي وڪوڙيا آهن، جو قيامت وانگر هرڪو شخص پنهنجي جان جي زار ۾ مبتلا ٿي، نفسي نفسي پڪاري رهيو آهي، ۽ ڪنهن کي به ٻئي ڪنهن ڏانهن نظر ڪرڻ لاءِ واندڪائي ڪانه آهي، ۽ سندن اجتماعي شيرازو ٽڪرا ٽڪرا ٿي ويو آهي: اهڙيءَ نڌڪيءَ حالت ۾، سندن دين جا رکپال نااهل ملا، روحاني رهبر، بدعتي پير ۽ سياسي ليڊر، ليگ جي نالي ۾، خود مطلب، خود پرست ۽ ظالم زميندار، جاگيردار ۽ شاهوڪار بنجي چڪا آهن.

عام طرح سندن حالت اها آهي ته گهر ۾ نه پارڻ لاءِ ڏيو اٿن، نه ٻاهر هلڻ لاءِ رستو نه پورو روزگار ۽ نه تڪليف وقت يار ۽ مددگار، نه اڌاري ملين ۽ نه ٻنيءَ پانڌي پوري پٺين ۽ پوليس، ريونيو، انجنيري وغيره کاتن جي ڪامورن، زميندارن جي ڪمدارن ۽ نوڪرن، چور بازار واپارين، ڪورٽن جي بيلفن ۽ ڊڪرين، چورن ۽ ڊاڪن سندن ساهه ئي سڪائي ڇڏيو آهي.

”چوري ۽ ٽوري، نڪو مائٽ منڌ جوا“ (شاهه)

هيءَ آهي حالت مسلمانن جي، ۹ سيڪڙي ماڻهن جي، جن کي اسلام، ”پاڪستان“ ۽ ”اتحاد مسلمانان“ جي خوبصورت نالن ۾ پنهنجي درد جي ڏانهن ڪرڻ کان به روڪيو وڃي ٿو!

ذرا ٻئي طرف مسلم ليگ جا ليڊر، جي اسلام جي علمبرداريءَ ۽ پاڪستان جي رڪواليءَ جي تنها دعويٰ ڪن ٿا، تن جي حالت تي به نظر ڊوڙايو. مثال خاطر اوهان کي سير لاءِ انهن مان هڪ جي بنگلي تي وٺي وڃي سندن روزانه ڪارگذاريءَ جي ادنيٰ جهلڪ ڏيکارينداسون ته جيئن اوهان کي پنهنجي حالتن

جو تفاوت معلوم ٿي وڃي.

جيڪڏهن اوهان ليڊر صاحب جي بنگلي طرف نظر ڪندو، جنهن ۾ هورهي ٿو، ته اهو ڪراچيءَ يا حيدرآباد جهڙي شهر ۾ آهي جتي زمين جي هر هڪ وال جو ملهه ڏهن کان ۸۵ روپن تائين هوندو آهي. انجي ٻاهرينءَ عالم پناه جي دروازي تي، اڪثر چوڪيدار يا پوليس عملو سندن شان شوڪت رکڻ لاءِ نگهبان هوندو آهي. اتان اندر بنگلي جي در تائين پهچڻ ۾ ٻن سون کان چار سؤ فوٽن جو مفاصلو طي ڪرڻو پوندو آهي. اهو سمورو رستو سيمنٽ يا ڪڪريءَ سان نهايت سٺو ۽ صاف ٺهيل هوندو آهي. انجي ٻنهي طرفن رنگا رنگي گلن جون ڪونڊيون رکيل هونديون آهن، ۽ ڀر ۽ آس پاس واريءَ ايراضيءَ ۾ ساوا مخملي ڇپر جي گاه جا ميدان لڳل هوندا آهن، جن جي آس پاس ميوي يا گلن جا وڻ ان جي رونق کي دوبالا ڪن ٿا. انهن مان اڪثر ٽڪرا وڏين مجلسن، دعوتن، راڳن ۽ ناچن واسطي خوبصورت شاميانا لڳارائي ڪم آڻبا آهن. بنگلي جي دروازي جي ڀر ۾ هڪ عمدو چيوٽرو يا دالان، موٽرن کي، لهڻ وقت، ڇانوڻي ۾ اچي بيهارڻ لاءِ ٺهيل هوندو آهي، جيئن ليڊر صاحب کي بنگلي مان نڪري، موٽر ۾ سوار ٿيڻ وقت اس نه لڳي. بنگلي ۾ اندر گهڙڻ واري دروازي جي چاڙهيءَ جي ڏاڪن تي، پاسي کان، گلن جون ڪونڊيون رهن ٿيون. دروازي کان اندر ورائڊي ۾ ڀير رکندا، ته اتي هڪ وڏي آئيني سان لڪڻ ۽ ٽوپين رکڻ لاءِ ڪاٺ جو مستند رکيل هوندو ۽ ڀر ۾ ٻه عاليشان غاليجه پڪڙيل هوندا، جن جي چوڌاري نيت جون خوبصورت ڪريون يا خوبصورت مخملي گاديون ۽ تڪين سان ڪوچ رکيل هوندا آهن. وچ ۾ هڪ شيشي جي ڍڪ سان ٺاهي هوندي، جنهن تي هڪ عمدي گلدان ۾ تازن گلن جو گلدستو رکيل هوندو. ورائڊي ۾ ٻنهي طرف پاسن کان سٺن ڪرسين جون قطارون هونديون ۽ وچ ۾ غاليجن مٿان ننڍيون ٽپايون گلدستن سان رکيل هونديون. هيءَ ٻاهران آيل ماڻهن جي ترسڻ وارو ڪمزور ڪري سڏبو آهي. اتان اجازت

ملڻ تي ملاقاتيءَ کي گول ڪمري يا ڊرائنگ روم ۾ وٺي ويندا آهن، جتي ليڊر صاحب جي خاص ملاقات جو شرف سندس ملاقاتين کي نصيب ٿيندو آهي. گول ڪمري جي سموري تعريف ڪرڻ کان منهنجو قلم قاصر آهي؛ اڪثري سڄي هال ۾ بهترين عاليشان ايراني غاليجا وڇايل هوندا آهن، جن جي قيمت ۵ هزارن کان ۱۵ هزارن روپين تائين ٿي سگهي ٿي، ڪمري ۾ طرح طرح جا عمدي ڪاٺ جا، ريشمي ڪپڙن ۾ ولاٽي سهرنگن سان ڪيترا ڪوچ هوندا، جن تي ريشمي وهاڻا زريءَ جي ڀرت سان نزاڪت وڌائڻ ۽ ٽيڪ ڏيڻ لاءِ رکيل هوندا آهن، وچ ۾ آس پاس شيشي جي ڍڪن سان ڪيئي عمديون تپايون گلدستن سان سينگاريل هونديون، جن تي سگرين جي چار لاءِ ننڍيون خوبصورت پيالون به رکيون هونديون، ديوارين جي ڪن ڀاڱن تي عمديون تصويرون ٽنگيل رهن ٿيون، ته درن ۽ درين تي ڪيمخاب جا پڙ ڏا لڳل هوندا آهن، دروازا اسپرنگن تي بيٺل آهن، جي آهستي بنا آواز کلي، وري از خود بند ٿي وڃن ٿا، ان ڪمري ۾ هڪ شيشي جي ڪپٽ ۾، چانديءَ جا برتن ۽ ليڊر صاحب کي انڊر ريسون يا پين موقعن تي مليل قيمتي سامان ڀريو پيو هوندو، جو ڪمري جي رونق کي زياده تابدار بنائي ٿو، روم ۾ هڪ عمدو ريڊيو رکيو هوندو، سڄو ڪمرو بجليءَ جي عاليشان ۽ خوبصورت بتين ۽ پنڪن سان سينگاريل هوندو. اڪثري بنگلن ۾ هن ڪمري کي بجليءَ ذريعي سرد ۽ گرم ڪرڻ جو به انتظام رکيل هوندو آهي، ۽ ان ۾ چوڌاري خوشبوءِ جي هپڪاري هوندي آهي. جي ڪو ملاقاتي خوش نصيب هوندو، ته اتان صاحب بهادر جي خانگي آفيس، روم ۽ ڪتب خاني جو به معائنو ڪري سگهي ٿو. آفيس ۾ هڪ عمديءَ ميز تي ٽيليفون رکيل هوندو. ڪمرو وڏن خوبصورت ڪتابن جي ڪپڙن سان ڀريو پيو هوندو، جن مان صاحب ڪو ايڪڙ ٻيڪڙ مس پڙهيو هوندو، ليڪن، پنهنجي علم دوستيءَ ۽ ڪمري جي رونق لاءِ انهن جو هئڻ ضروري تصور ڪري، انهن کي اتي جڳهه ڏني ويئي آهي. ڪمرو ڪوچن ۽ ڪرسيون سان ڀريل

آهي. غالباً نه هر ڪمري ۾ ضرور هوندا آهن، انڪري انهن جي بار بار ذڪر ڪرڻ جي ضرورت نه آهي. ان ڪمري جي ٻاهران هڪ ٻيٽن سان دربان، حاضريءَ ۽ شان شوڪت وڌائڻ لاءِ، بيٺل هوندا آهن. ڀر ۾ کاڌي جو روم هوندو آهي، جتي غالباً ٻن مٿان هڪ عمدي ميز، سفيد چادر ۽ گلدستن سان سينگاريل، رکي هوندي، جنهنجي چوڌر طرف مهاگني رنگ سان پالش ٿيل، چمڪندڙ سپرننگن واريون عمديون ڪرسيون رکيل هونديون، هڪ طرف هڪ عاليشان ميز وڏن آئينن سان، کاڌي جي پليٽن ۽ برتنن رکڻ لاءِ رکيل هوندي، ته ٻئي طرف وري شيشن سان هڪ وڏو ڪپٽ پيل هوندو آهي، جنهن ۾ طرح طرح جا چيني ۽ چانديءَ جا برتن، چمچا، ڪاٺا وغيره کاڌي جو سامان، صرف نمائش لاءِ رکيل هوندو آهي. ڇاڪاڻ ته رواجي طرح کاڌي لاءِ سامان، ليڊر صاحب وٽ الڳ هوندو آهي، ان سموري نازڪ سامان جي قيمت ۵ هزارن کان ۲۰ هزارن تائين ٿي سگهي ٿي. صفائيءَ لاءِ هڪ طرف درين ۽ دروازن کي سپرننگن تي چارين وارا ٽاڪ، مڪين کي روڪڻ لاءِ، لڳل هوندا، ٻئي طرف وري سڄي بجاءِ ڌوپ ۽ فلت جي هوا سان مهڪيل هوندي.

ليڊر صاحب جو روزانو کاڌو ڪهڙو آهي، تنهن جو مختصر احوال به دلچسپيءَ کان خالي نه ٿيندو. صبح جو شروعات بشري تي بسڪوٽ کائڻ ۽ چانهه پيئڻ سان ٿيندي. ٻن ڪلاڪن کان پوءِ ناشتو، کاني جي ڪمري ۾، کاڌو ويندو، جنهن ۾ جوڻ، ڪير ۽ کنڊ جو پارچ، نيم برشت بيضو يا آمليت، مڇي يا جيرانڊي يا مغز، بعد ۾ ڊبل روٽيءَ جا سيڪيل ٽڪر (ٽوس)، مارمليڊ يا جام ۽ مڪڻ، بسڪوٽ، چانهه يا ڪافي هوندا. پنهين جو، اول ۾ ميوي جي رسن جو گلاس، گريپ فروٽ يا ٻئي ميوي سان کنڊ ملايل پيالو، گوشت، ڀاڄي يا بادامين جو سوپ، سيويل گوشت جو هڪ قسم، مڇيءَ جو هڪ قسم، تتر يا ڪڪڙ ٽريل، ٻلاهه ۽ گوشت، دال يا مڇيءَ جي ڪڙهي، ٻڏنگ يا آئس ڪريم، ميوو، چاڪليٽ، چيز، بسڪوٽ، ڪافي وغيره هوندا، ته

شام جي وقت عمدا ڪيڪ، پيسٽري، مٺائي، سڪل ميوو، نمڪين
هسڪوٽ ۽ چانهه هوندا آهن. رات جو اول ۾ ميوو جي رس،
مٺاڻ، ۽ مختلف پليٽن ۾ پنهنجن واري طعام جا بدليل نمونا هڪ
ٻن اضافن سان کاڌا ويندا آهن. آخر ۾، سهڻو مهل، هاضمي جي دوا
ورتي ويندي!

صاحب، شام جو موٽڻ جا سڀ، هوا خوري، سينيما، ڪلب،
ناچ وغيره ڏسي وائسي موٽي اچي ٿو، سهڻي ڪمري ۾ وڃي
ڪپڙا بدلائي ٿو. اهو ڪمرو اڪثر ڪشادو، هوادر، قيمتي
پردن سان سينگاريل، ايراني غالچن سان ڍڪيل هوندو آهي،
جنهن ۾ سڀرنگن واري قيمتي پلنگ تي ريشمي بسترو نرم نرم وهائڻ
سان، وچايل هوندو آهي، جنهن تي وهڻ سان سندس نرمي
ڪري ماڻهو اڌ ڏڪجي وڃي؛ پاسو ورائڻ سان ائين معلوم ٿيندو
چڻ ته گلن جي سيج تي ليٽي رهيو آهي. ڪمري ۾ خوشبوءَ جي
هڪار آهي. ليڊر صاحب کي رات جي پائڻ لاءِ نرم ريشمي
ڪپڙا زين تن آهن. پيرن ۾ عمدي ريشمي تري سان نرم چپل
پيل اٿس. سامهون وڏين آرسين سان ڪيترا ڪپٽ رکيل آهن،
جن ۾ سوڌو ڏيڍ جوڙا عمدن ڪپڙن جا هر هڪ موقعي ۽ مهل جي
پائڻ جا، سنن ڌوپين جا ڌوئل ۽ استري ٿيل، ڀريا پيا آهن.
پلنگ جي ڀر ۾ ننڍي ٽپائي رکيل آهي، جنهن تي شيشي جو جگ،
سنهي ريشمي چاريءَ سان ڍڪيل ۽ بجليءَ جي بتي، پاڻيءَ سان
ڀريل خوبصورت شيشي جي عمدي گلاس سان گڏ، رکيو هوندو
ان کانسواءِ ان تي سٽيٽ ايڪسپريس سگريٽ جو دٻو، شراب
جي بهترين قسم جي بوتل، سگريٽ ڊڪائڻ لاءِ ڪمري ۾ عمدو
سگريٽ لائيتر، ۽ ٽي اخبارون ۽ نوڪر کي سڏڻ لاءِ بجليءَ جو
بٽن هوندا. ڇت ۾ هوا لاءِ پڪا، گرميءَ يا سرديءَ دور ڪرڻ
لاءِ ايئر ڪنڊيشن ذريعي انتظام هوندو آهي، ٻاهر جيڪڏهن
ڪٿي افریقا جهڙي گرمي هجي، ته به صاحب جي ڪمري ۾ ڪشمير
جي گلبرگ مڪان جي بهاري پيئي محسوس ٿيندي. ڊرين کي،
ٻاهرين ۽ روشنيءَ جي گهٽ ڪرڻ، مٽيءَ کي روڪڻ، ۽ رونق

وڌائڻ لاءِ، عمدا پڙدا. لڳل هوندا. البت ڪمري ۾ برڪت ۽ زينت لاءِ هڪ طرف بهترين قرآن شريف جو نسخو، عقيق جي تسبيح، بهترين ريشمي يا اوني جاء نماز ۽ رکيل هوندا آهن — چو ته پاڪائي ۽ دينداريءَ جي نمايش تي ئي ليڊر صاحب جو گذر آهي!

صاحب بهادر رات جو دير سان سهڻ ڪري، صبح جو دير سان اٿڻ جو عادي آهي، ۽ صبح جو ڏندڻ کان سواءِ ڄاءِ پي، سگرٽ چڪي غسل خاني ۾ ويندو. غسل خاني جو فرش سفيد چينيءَ جي سرن سان پنجن فٽن تائين ديوارين سميت جڙيل هوندو، منجهس چينيءَ جو ڪمڊ پيو هوندو، جنهن جي ڀر ۾ ولايت کان آيل سفيدي ۽ نازڪ ڪاغذن جو ڍيرو صفائي لاءِ رکيو هوندو، ڀر ۾ وري هٿ منهن ڏئي لاءِ چينيءَ جي گينڊي هوندي ۽ انجي نزديڪ هڪ وڏو چينيءَ جو تپ غسل لاءِ موجود هوندو. انجي مٿان عمدا ڦوهارا لڳل هوندا. نلن ۾ گرم ۽ سرد پاڻيءَ جو ڌار ڌار انتظام رکيل هوندو. ڀر ۾ سينگار جو ڪمرو هوندو آهي. ان ۾ هڪ سينگار جي ميز، آدم قد آئيني سان، رکيل هوندي آهي، جنهن تي جدا جدا قسمن جون ٿيه چاليهه شيون رکيون رهن ٿيون، مثلاً ڪريم، سنو، وارن جا خوشبودار تيل، سينتون، عطر، ڌاڙهي ڪوڙڻ جو سامان، وارن ٺاهڻ لاءِ ڪنگا ۽ برش، ٻائونڊر، ڪي دوائون ۽ ٻيون ڪيئي اهڙيون شيون، جن جي سڃاڻپ لاءِ به خاص ماهر جي ضرورت آهي. ڀر ۾ پنجاه کن جوڙا بوتل جا رکيا هوندا آهن. صبح جو اٿڻ کان پوءِ تيار ٿي نيرن ڪرڻ جي وقت تائين، صاحب کي ڪم از ڪم ۾ ٿي ڪلاڪ لڳن ٿا!

اهو آهي ليڊر صاحب جي رهڻي ڪهڻيءَ جو مختصر احوال: يگم صاحب جي ريشمي ڪپڙن، زيورن، هار سينگار جي شين وغيره جو ذڪر ڪرڻ خلاف ادب ۽ تهذيب سمجهي، هتي ڪونه ٿا لکون. البت جيڪڏهن ڪنهن کي ان جي معلوم ڪرڻ جو شوق هجي، ته ضيافت جي موقعن، ناچ جي مجلسن، مينا بازار ۽ ٻين

پبلڪ تقريرن تي ان جي ادنيٰ جهاڪ جو معائنو ڪري سگهي ٿو. ليڊر صاحب جي بنگلي تي ڏهن لکن کان ٽيهن لکن جي لاڳت ٿيل هوندي آهي. گهر ۾ ڪپڙا، زيورات، کاڌي جي برتن، فرنيچر، گاليچن، موٽرن، ريڊين وغيره تي هڪ لک کان پنجن لکن جي موڙي سيڙيل هوندي آهي. سندس ماهيانو خرچ پنجن هزارن کان ويهن هزارن تائين رهي ٿو. جيئن ته پگهارن مان پورٽ ڪانه ٿي پوي، انڪري خانگي جائداد جهڙوڪ زمينداري، سواڙ تي، جايون، ڪارخاني ۾ حصا، ڪمپنين ۾ شيئر، دوستن ۽ يارن کان سوکڙيون، پبلڪ کان نذرانا — جنهن کي ڪي حاسد رشوت جي بدنام نالي سان مشهور ڪن ٿا — وغيره ان خرچ جي پورائيءَ جا ڪي خاص ذريعا بنجن ٿا.

هاڻي پڙهندڙ، سيڪڙو غريب مسلمان ڳوٺاڻي ۽ عام شهرين جي رهڻي ڪهڻيءَ جي جهاڪ به ڏئي، ۽ مسلم ليگ جي هڪ ليڊر، اسلام جي علمبردار، پاڪستان جي رکپال جي زندگيءَ جو نظارو به ڪيو. هاڻ ان تي چڙيل آهي ته ايمانداريءَ سان فتويٰ ڏئي ته انهن ٻنهي ڌرين جي وچ ۾ اتحاد ۽ اتفاق ڪهڙي بنياد ۽ ڪهڙي مقصد لاءِ ٿي سگهي ٿو!

”انان مينهان ڏاڪيها ميلا،

اوچرن جهنگ، اوچرن پيلا!“

انهن ساڳين ليڊرن، پاڪستان حاصل ٿيڻ کان اڳ عام مسلمان کي پنهنجي حال تي دانهن ڪرڻ کان انڪري ٿي روڪيو ته ”ائين ڪرڻ سان مسلمانن ۾ انتشار پيدا ٿيندو ۽ پاڪستان ملڪ ۾ رنڊڪ پوندي!“ هاڻ پاڪستان ملڪ کانپوءِ هي صاحب وري پاڪستان کي مضبوط ڪرڻ، حيدرآباد، جهوناڳڙهه، ڪشمير جي معاملن جي فيصل ٿيڻ تائين، ويچاري ساڳئي سوڙل مسلمان کي پنهنجي پويان ڇپ چاپ ۾ هڻڻ واسطي هدايت ڪن ٿا. هن کان پوءِ شايد اسلام کي خطري کان بچائڻ لاءِ عوام کي ماڻ ۾ رهڻ ۽ ليکي ليڊرن جي پيروي ڪرڻ لاءِ چيو وڃي. ڳوٺا

پاڪستان ۾ ۱۰ سيڪڙو ماڻهو هميشه مسڪين، بي گهر،
 بنا ڪپڙي، مريض، جاهل ۽ ٻين مصيبتن ۾ مبتلا رهندا آهن، ۽
 هندوستان کان لڏي آيل ۸۰ لک کن مسلمانن مان سواءِ چند جي
 ٻيا سڀ دربدر ۽ خاڪ بستر رهن، ۽ جاگيرداريون، بلٽڪون،
 بلٽڪ مارڪيٽ، رشوت خوري، وڏن پگهارن جو حاصل ڪرڻ،
 پنڪلا، محل، عيش عشرتون بدستور جاري هجن، ته هو
 چئو ته پاڪستان مضبوط ۽ ترقي يافتہ ٿي ويندو، جهونا ڳڙه،
 حيدرآباد ۽ ڪشمير جا مسئلا به حل ٿي ويندا، ۽ هنن ليکي
 لهرن جو اسلام به خطري کان بچي پوندو! هنن مسلم ليگي
 ليڊرن کان ڪڏهن ”اسلامڪ سوشلزم“ جا دلاسا ٻڌون ٿا، ته
 ڪڏهن عين اسلامي شرعي حڪومت قائم ڪرڻ جون ڳالهيون
 ٻڌون ٿا. هر عوام لاءِ هن ساري عرصي اندر، هنن اسلام جي
 شيدائين، جيڪو اسلامي سوشلزم قائم ڪيو آهي يا جيڪا اسلامي
 شرعي حڪومت بنائي هلائي آهي، ۽ جيڪا پيغمبر ۽ انجي اصحابن
 جي نقش قدم تي هلڻ جي ڪوشش ڪئي آهي، سا اسان سڀني جي
 سامهون آهي. آخر سندن هوا دار محل، سونهري ۽ روپهري برتن،
 قيمتي ڪوچ ۽ غاليجا، بهترين موٽرون، طرح طرح جون دعوتون
 ۽ ڪاڏا پيٽا وغيره — انهن سڀني لاءِ خرچ ميسر ٿي سگهي ٿو، ليڪن
 غريبن کي ٻوڪڻ لاءِ پنهنجو ٽڪر، رهڻ لاءِ گهر، کائڻ لاءِ
 پوري خوراڪ ۽ بدن ڍڪڻ لاءِ ڪپڙي حاصل ڪرڻ لاءِ رڳو
 دانهن ۽ پڪار ڪرڻ جو به حق نه آهي — بلڪ ان کي اتحاد
 اسلامي جي برخلافي ٿو سمجهيو وڃي: فقط انهيءَ لاءِ جو ان مان
 ليکي ليڊرن ۽ سندن همجنس جي طبقاتي مفاد کي نقصان پهچڻ جو
 جو انديشو آهي؟

ڇا، پاڪستان جي مضبوطي ۽ ترقي ۱۰ سيڪڙو ماڻهن کي
 مٿين ذڪر ڪيل حالتن ۾ رکڻ ۽ ليڊران ليگ جي رنگ رلين
 ملهائڻ ۽ مزو ماڻڻ سان حاصل ٿي سگهي ٿي؟ يا اهڙي ماحول
 هيٺ ڪنهن به ترقيءَ جي اميد پيدا ٿي سگهي ٿي؟

جيڪڏهن اوهان غور ڪري ڏسندا، ته اوهان کي معلوم ٿيندو ته ليکي ليڊرن جو، مسلمانن جي اتحاد قائم ڪرڻ جو نعرو لڳائڻ فقط عوام جو توجهه سندن حقيقي مسئلن کان هٽائڻ لاءِ هڪ قسم جو دلبو آهي؛ اسلام ۽ پاڪستان جي خطري جو ٻوٽو هڪ قسم جو ڍونگ آهي. ڇاڪاڻ ته هنن اسلام ۽ پاڪستان جي محافظن جو ڀڃڻو آڻي، وهڻ ۽ کائڻ پيڻ بلڪ ساري زندگي خود اسلامي روايت ۽ سادگي ۽ جي عين مخالف آهي ۽ پاڪستان سان دشمني ۽ جي برابر آهي. ظاهر آهي ته پاڪستان جي مضبوطي ۹۰ سيڪڙو ماڻهن جي حالت سڌارڻ سان ٿي سگهندي ۽ نه انهن کي موجوده بکڻي، ڏکڻي ۽ اگهاڙي ۽ پر حالت رکڻ سان!



(ت) صوبڄاڻي تفاوت ملڪ ۽ قوم لاءِ

نقصانڪار آهن ڇا؟

هر ملڪ ۾ ڊڪٽيٽري جماعت، شاهوڪار طبقن، حڪمران شخصن جو هميشه کان اهو طريقو پئي رهيو آهي ته سموري طاقت پنهنجي هٿن ۾ رکڻ لاءِ ماڻهن جي آزاديءَ کي ڊهاڻي، اتحاد ۽ وحدت جي نالي ۾ اهڙي نموني پاليسي هلائين، جيئن ملڪ ۾ قومون مجبوراً سندن مرضيءَ مطابق هڪ مصنوعي بنايل يڪرنگ سانچي ۾ خود ساختہ طرز عمل موافق ٿهي ۽ هلي سگهن. وڏين وڏين شهنشاهتن جي مالڪن، ڊڪٽيٽرن ۽ مذهبي ادارن جي ڪارڪنن هميشه ان ڏس ۾ پئي ڪوشش ڪئي آهي. ليڪن تاريخ شاهد آهي ته باوجود عارضي ڪاميابيءَ جي، سندن اها پاليسي ناڪامياب پئي ٿي آهي.

يورپ ۾ نپولين، هٽلر وغيره جون ان طرف ڪوششون، چين ۾ جپانين جي ناڪام جدوجهد، ترڪن جو عرب ملڪن تي خلافت جي نالي ۾ تسلط، انگريزن جي هندوستان جي مختلف اقوام کي قوم بنائڻ جي پاليسي، اهي سڀ ڪوششون ناڪامياب ٿيون.

هر هڪ فرد کي سندس ماحول جي پس منظر ماتحت ڪي پنهنجا بنيادي جذبات ٿيندا آهن، جن جي آڌار تي هو پنهنجي ملڪ ۽ قوم بنسبت خيال مقرر ڪندو آهي. قوم شخصن مان ڇڙيل هوندي آهي، ۽ اهو هر شخص جي ذهني ۽ جذباتي ساخت تي منحصر آهي ته منجهس قومي احساس پيدا ٿئي ۽ هو پاڻ کي انهي قوم جو فرد تصور ڪري. قومي فلسفي جي ماهر ”رينان“ جو چوڻ آهي ته ”قوميت همجنسيت جو هڪ نفسياتي جذبي آهي، ان جذبي موجب صرف اهي ماڻهو پاڻ کي هڪ ڪري سمجهن ٿا، جي ساڳيءَ قوم جا آهن.“

ماڻهو مٽيءَ يا ڌاتوءَ وانگر نه آهي، جو ان کي پلٽي بنا ڏير جي
 حسب خواهش هڪا شئي بنائي سگهجي. جيئن هڪ ٻار کي پيدا
 ٿيڻ کان اڳي، ماءُ جي پيٽ ۾ ڏهه مهينا رهڻ ضروري آهي، ان
 وانگر هڪ قوم پنجن لاءِ به عرصي تائين ساڳئي ملڪ، زبان،
 باهمي واسطن، لڳ ڀڳ لاڳاپن ڪري مٽي ڌڪر ڪيل همجنسيت
 ۽ ذهنت پيدا ٿئي ٿي، جا ساڳئي قسم جي عادت، لباس، رواج،
 تهذيب، روايتن وغيره جو ذخيرو، ڪئين هزار سالن جي تجربي
 بعد وٺڻ چڙي ٿي. اهو هزار سالن جي تجربي ۽ محنت سان گڏ
 هڪيل ذخيرو هر هڪ صالح ماڻهن جي گروه وٽ، هڪ قومي
 امانت طور رهي ٿو، جنهن کي ڪيڏي به قيمت تي هو ڇڏڻ لاءِ
 تيار نه هوندا آهن. عرب به مسلمان ته ترڪ به مسلمان، پر عربن
 ترڪيءَ جي خلافت المسلمين جي غلامي به زور سان گهڻي وقت
 تائين قبول نه ڪئي، ۽ پهرئين موقعي ملڻ تي ئي، ترڪن سڳورن
 جا بوريا ۽ بسترا عرب مان ڪڍي ٻاهر ڪيائون. مصري ساڳيءَ
 طرح مسلمان هئا، پر کين پنهنجي قوم جي آزاديءَ ۽ ترقيءَ سان
 اهڙو عشق هو، جو ترڪن جي خلافت اسلاميءَ کان به علحدو ٿيڻو
 پيو. مشرق وسطائي جا سمورا ملڪ مسلمان آهن پر ڪوبه هڪڙو
 ملڪ ٻئي جي تسلط ۽ قوميت کي قبول ڪرڻ لاءِ تيار نه آهي.
 افغانستان ۽ ايران ٻئي مسلمان ملڪ آهن، ۽ ملڪي ٻولي به ساڳي
 اٿن، هر ڪو ورهين جي روايتن ۽ تهذيب کي قربان ڪري،
 هڪ ٻئي سان ملڻ لاءِ تيار ڪونه آهن. آمريڪا جي گڏيل رياستن
 نجا حاڪم يا ماڻهو چئي سگهن ٿا ته ميڪسيڪو، ڪئناڊا، برازيل،
 پيرو ۽ چلي سڀ ملي هڪ لڙيءَ ۾ پوئجي وڃن، مگر هر هڪ
 ملڪ جي تاريخ ۽ روايت اهڙي نظريي جي منافي آهن. ڪئناڊا
 ۽ آمريڪا جي گڏيل رياستن جا ماڻهو نه صرف ساڳئي نسل جا آهن
 پر ٻولي به ساڳي ڳالهائين ٿا، مذهب ۽ لباس به ساڳيو اٿن،
 رسمون رواج ۽ ادب به هڪ جهڙو اٿن، جا گرافائي نقطي نگاه کان
 به هڪ آهن، ليڪن باوجود انجي به، ڪئناڊا قومي هستي برقرار
 رکڻ ضروري سمجهي ٿو. ساڳي حالت ڏکڻ آمريڪا جي ملڪن

جي آهي: اڪثري آهي اسپين نسل جي ماڻهن مان آهن، لباس ۽ ٻولي به گهڻو ڪري ساڳي اٿن، پر تنهن هوندي به هرڪو پنهنجي قومي خصوصيت قائم رکڻ گهري ٿو.

اهو ثابت ٿيل امر آهي ته جرمن ۽ سيلٽڪ ماڻهو ساڳئي نسل جا آهن: شهنشاه شارل مين جي فرانس ۾ پئي گڏ هئا، جا گرافيءَ جي نقطي نگاه کان به فرانس ۽ جرمني دور نه آهن، سندن زبان ساڳئي بنياد يعني انڊو جرمنڪ گروه مان آهي، باوجود انجي، ڇا فرانس ۽ جرمني پنهنجي قومي خصوصيات مٽائڻ لاءِ تيار ٿي ويندا، جيتوڻيڪ فرانس جي ادب کي ٻن صدين تائين جرمن پڙهيو ۽ پسند ڪيو ۽ جرمن فلاسافي هڪ صدي تائين فرانس جي درسگاهن ۾ پڙهائي وئي!

تاريخ تي نظر ڊوڙائڻ مان پتو پئجي سگهندو ته باوجود ڪيترن هڪ جهڙين ڳالهين جي، يورپ گڏجي هڪ قوم ۽ ملڪ ٿيڻ بدران، قومي خصوصيات جي بنياد تي هميشه جدائي پئي قائم رکي آهي.

قومن جو زور زبردستيءَ سان ڳانڍاپو ۽ خلط ملط ٿيڻ، حالتن جي اندازي ڪرڻ کان سواءِ ڪن فرضي، وهمي ۽ خيالي تجويزن پٽاندڙ نه ٿيندو آهي. ”ٽڪڙي ڪٽي انڌا گلر چئي“ وارو مثال مشهور آهي. جيڪو ماڻهو ميوي کي وقت کان اڳي زرداڻ يا مٺاڻ تي اٿڻ جي ڪوشش ڪري ٿو، سو ان ۾ ڪا ياب نه ٿي سگهندو. باوجود انجي ته اختلاف ناپسنديءَ جهڙي ڳالهه آهي، ليڪن ارتقا جي راه ۾ اهو هڪ ضروري امر پڻ آهي، تنهن ڪري ان کي زور سان ٽارڻ جو نتيجو ملڪ جي ترقيءَ لاءِ موت جي بهرام برابر آهي.

مختصر طرح سان انهيءَ عام جائزي وٺڻ بعد، آڻ سنڌ جي حالتن ۽ خصوصيتن ڏانهن پڙهندڙن جو ڌيان ڇڪائيندس. اسان تقريباً ٽن هزار ورهين جي تاريخي احوالن مان اهو صاف ڏسي سگهون ٿا ته باوجود مختلف ڌارين قومن، حڪومتن، ٽهن ٻين،

زبانن وغيره جي اثرن جي، سنڌي اڃا تائين پنهنجي قومي هستيءَ کي قائم رکندا پيا اچن. اوائل ۾، سنڌ ايرانين جي تسلط هيٺ هئي، انهن جي تهذيب، زبان وغيره مان سنڌين جيتوڻيڪ گهڻو ڪجهه حاصل ڪيو، ليڪن هنن پنهنجي قومي هستي ختم ڪري، ايراني زبان ۽ تهذيب کي هرگز قبول نه ڪيو. ان کان پوءِ يونين، وچ هندستان وارن، عربن، مغلن ۽ آخر ۾ انگريزن جي هر طرح جي ڪوشش جي باوجود، سنڌ وارا پنهنجي قومي هستي قائم رکندا آيا آهن.

تاريخ جي اهڙن ثبوتن هوندي، اهو خيال خام پيو معلوم ٿئي ته هن وقت چند سياستدان، نو ايجاد قومي نظريي، تهذيب ۽ زبان ذريعي، پنجابين، پٺاڻن، بلوچن، بنگالين ۽ سنڌين جي هزارها ورهين جي تهذيبن، روايتن ۽ زبانن کي ميٽي پنهنجي رنگ ۾ رنگي مڱهندا. زوريءَ اهڙي ڪوشش ڪرڻ، ايڏي غلط پاليسي ٿيندي، جو جيڪڏهن انکي گهڻو وقت هلايو ويو، ته پاڪستان جا بنياد مضبوط ٿيڻ بدران ڪمزور ٿيندا. انهيءَ مسئلي کي حل ڪرڻ جو بهترين نمونو سندس بنيادي سببن تي بحث ڪرڻ ۽ انهن کي سمجهڻ ۾ آهي، ۽ نه انهن کي ٻنن پويان اڇلائڻ ۾. يورپ جي تازه ترين تجربن اهو صاف ثابت ڪري ڇڏيو آهي ته مرڪزي حڪومت جي مضبوطي ۽ پلائي، ننڍين قومن جي وجود کي تسليم ڪري، انهن کي پنهنجي روايت، جذبات ۽ خواهشات مطابق ترقي ڪرڻ لاءِ آزادي ڏيڻ ۾ آهي، ۽ نه هنن کي زوريءَ ڪنهن فرضي ۽ وهمي تجويز پٽاندري هلائڻ ۾. سوويت يونين (روس) جي مضبوطيءَ جو مثال اسان جي اکين اڳيان آهي. اتي هر هڪ قوم کي پنهنجي نموني ترقي ڪرڻ لاءِ هر قسم جا وسائل موجود ڪري ڏنا وڃن ٿا. سوويت يونين جي قومن جو اتحاد، اڄ دنيا جي گهڻن ملڪن لاءِ باعث رشڪ آهي.

لاهور ۾ ۱۹۴۰ع واري آل انڊيا مسلم ليگ واري اجلاس ۾، پاڪستان واري پاس ٿيل ٺهراءَ يا ان کانپوءِ جي تقريرن ۽

تحريرن موجب، پاڪستان ”آزاد ۽ خود مختيار رياستن جو مجموعو“ ٿيڻ وارو هو۔ ليڪن حصول پاڪستان بعد انجي حڪمرانن جي قول ۽ فعل مان ائين پيو معلوم ٿئي ته موجوده برسر اقتدار گروهه آهستي آهستي ڪري سمورا اختيار پنهنجي هٿ ۾ آڻي، انکي پنهنجي جاگير وانگر ڪتب آڻي رهيو آهي۔ اها حقيقت هيٺين علامتن مان معلوم ڪري سگهجي ٿي:

ڪي پنجاب جا سياستدان، ۽ هندوستان کان آيل مسلمانن جو هڪ سياسي گروهه، اسلام جي نالي جي آڙ ۾، ڪوشش ڪري رهيو آهي ته پاڪستان جي جدا جدا صوبن کي، باوجود سندن مختلف سرحدن، زبانن، قومي مفاد، تهذيبن، روايات ۽ تاريخ جي، زوريءَ ۽ مصنوعِي طريقن سان، هڪ يڪي قوم ۽ يڪو ملڪ بنايو وڃي۔ انڪري جيڪڏهن ڪو ماڻهو سنڌ يا ٻئي صوبي جي تهذيب، زبان، سياسي ۽ اقتصادي مفاد ۽ ذهني آزاديءَ ۽ ترقيءَ جو نالو وٺي ٿو، ته انکي اهو گروهه اسلام ۽ پاڪستان جي دشمن جي نالي سان مشهور ٿو ڪري! اهڙيءَ طرح اهو ساڳيو گروهه مرڪز ۾ پڻ صوبن سان برابريءَ جي درجي، مرڪزي حڪومت ۾ وزارت، نوڪرين وغيره ۾ حق گهرڻ جي سوال اٿارڻ کي صوبجاتي تعصب قرار ڏئي، انکي مفاد عام جي خلاف ظاهر ڪري ٿو، ۽ هر هڪ صوبي جي جداگانه قومي هستيءَ ۽ خصوصيت مٽائڻ لاءِ ڪوشش ڪري ٿو، خود هر هڪ صوبي جي جدا قومي هستيءَ جي وجود کان يڪسر انڪار ڪري ٿو، ۽ انهيءَ جي برخلاف هڪ نئين موهوم قوميت جي وجود قائم ڪرڻ جي ڪوشش ڪري رهيو آهي۔ مسلم ليگ جو نظريو ته ”پاڪستان جا مسلمان هڪ قوم آهن“۔ مٿي ذڪر ڪيل رٿن جو بنيادي نقطو آهي۔ صوبجاتي اسيمبلين ۾ مرڪز طرفان ميمبرن جو نامزد ٿيڻ، صوبن جي وزارتن جو مرڪزي حڪمرانن جي اشاري پٺيان ڏيڻ ۽ ٺهڻ، اردو، پاڪستان جي ڪنهن به صوبي جي زبان نه هئڻ جي باوجود به، هر صوبي مٿان زوريءَ مڙهڻ، ڪراچيءَ کي زوريءَ ڇڏي سنڌ کان ڌار ڪرڻ، الهندي

پاڪستان جي نئين صوبن کي ختم ڪري پنجاب مان ملائق
مڪاني هارين کي زمين تان بي دخل ڪري پنهنجي طرفدارن کي
انتي وهارڻ ۽ نوڪرين، واپار، ڪارخانن وغيره ۾ سنڌين کي
منڍ اندر پورا حق نه ڏيڻ؛ اهي چند اهڙيون ڳالهائون آهن جي
هوا جي رخ جو صاف پتو ڏين ٿيون. سنڌين جو مسلم ليگ جي
اهڙين پاليسين کي قبول ڪرڻ گذشتہ ٽن هزارن ورهن جي
ورثي کان هڪ ڪٽي، پنهنجي هسٽي ختم ڪرڻ جي برابر ٿيندو.

اهو هوشيار ۽ چالاڪ ماڻهن جو دستور ٿي ويو آهي ته قومن
کي ختم ڪرڻ لاءِ ڪي عجيب نظريا پيدا ڪري، اول ۾ انهن
قومن کي ذهني طرح غلام بنائين ٿا. اها هر فاتح قوم جي
خصوصيت پئي رهي آهي. عربن، مغلن ۽ انگريزن ائين ئي
ڪيو. انهن جي حڪومت جي ڏينهن ۾ به حاڪم قوم جو لباس
پائڻ، ٻولي ڳالهائڻ، عادات اطوار ۾ انهن جي پيروي ڪرڻ،
مٿين طبقي جي خوشامدي گروه جو پيشو ٿي پيو هو.

پر هاڻي تعليم وڌڻ ڪري ماڻهو اهڙين سياسي چالبازين مان
بعيادي واقف ٿيندا ٿا وڃن، تنهنڪري هو سمجهي سگهن ٿا ته آخر
مسلم ليگ جي مٿي ذڪر ڪيل بنيادي مقصدن جي پوئلڳي ڪرڻ
لاءِ سنڌين کي ڪهڙي ضرورت پئي آهي.

مون کي يقين آهي ته جيئن سنڌ اڳين سمورين آزمائشن ۽
مصيبتن مان چڙهي ويئي، تيئن هن بان به چڙهي ويندي. پر
اهو مقصد گهڻي مشڪلاتن ۽ تڪليفن سهڻ بعد حاصل ٿي سگهندو.
گهر وٺي، مفت ۾، اهي اميدون رکڻ نه گهرجن.

اسان جي وڏي ۾ وڏي وڌ جا اسان کي پاڻ وسارڻ کان
مانع آهي ۽ ٻين جي پنڌن تي پلجي پنهنجي جهوپڙين کي نه ڇڏڻ
جو سبق سيکاريندي، سا ”وطن جي حب“ آهي.

انسان کي اسانجو سدا جيئرو شاعر شاه عبداللطيف عليه رحمتہ چئي
ويو آهي ته سنڌ تي سڪار ۽ سڪم ٿيڻ جو اٺو رکجو، پنهنجي

وٽڙ هيچن، وطني پيائرن، پر پر ٻکا اڏي ويلن، اوهان سان
 جنم گذارڻ وارن کي نه وسارجو، ۽ ٻين جي محلاتن، عمدن
 طعامن، خوبصورت ڪڪڙن وغيره تي ڀلجي، سون تي سين نه
 مٽائجو، لوڻي نه لاهجو، ڪر نه لڄائجو، ملير نه وسارجو، ڪوٽن
 ۾ خوش ٿي مڙا نه مٽائجو— سدائين ڪوٽن جي ڪرڻ، زنجيرن
 جي ٽٽڻ ۽ بندن جي پڇڻ جي تمنا رکندا اچجو! آخر ڪڏهن نه
 ڪڏهن، مولا مهر جا مينهن وسائيندو ۽ ڏولائي جا ڏينھڙا گذري
 ويندا، ساڻيه وسندو ۽ سڪار ٿيندو!



(ث) مسلم ليگ نه سواد اعظم آهي ۽ نه انجي مخالفت مسلمائين جي ڪمزوري جو ڪارڻ ٿيندو

مسلم ليگ جي بنيادي اصولن مان چوٿون اهو آهي ته ”مسلم ليگ نه صرف پاڪستان حاصل ڪرڻ لاءِ هڪ عارضي جماعت طور بنائي ويئي هئي، ليڪن هن جماعت جو مقصد مسلمانن جي اجتماعي زندگيءَ کي نئين سر زنده ڪري، شريعت اسلامي جي ماتحت آڻڻ، ۽ ساريءَ مسلم قوم کي منظم ڪري، اسلام جو غلبو ۽ ترقي حاصل ڪرڻ آهي، تنهن ڪري، مسلمانن جي واحد نمائنده جماعت هئڻ جي حيثيت ۾، انجو دڙجو سواد اعظم جو آهي؛ انجي مخالفت اسلامي سوسائٽيءَ ۾ انتشار وجهڻ ۽ ان کي ڪمزور ڪرڻ جي برابر ٿيندو. مطلب ته هن جي ضرورت پاڪستان جي حاصل ڪرڻ واري هنگامي مقصد بعد گم نه ٿي ويئي آهي، بلڪ جيستائين مسلمان هوندا، تيستائين هن جو هئڻ به لازمي آهي.“

هن اصول جي بناء تي مسلم ليگ هيٺين خاصيتن جو مخزن بنجيو پوي ٿو:—

۱- اها جماعت هنگامي مقصدن ۽ مرادن لاءِ نه هئي، بلڪ حائن بدلتج بعد، انجا مقصد بدلائي به ان کي هڪ مستقل جماعت جو درجو ڏيڻو آهي.

۲- اها جماعت نه صرف ملڪ جي سياسي ڳالهين سان واسطو رکي ٿي، پر مسلمانن جي معاشرتي، اقتصادي، اخلاقي ۽ مذهبي زندگيءَ کي درست ڪرڻ لاءِ هڪ ذريعو ڪري ڪتب آڻي ويندي، تنهنڪري اها مذهبي حيثيت به رکي ٿي.

۳- انهيءَ سبب ڪري، سياست ۽ مذهب کي گڏي هڪ

ڪري هلائڻ، ليگ جي ڪارڪنن لاءِ ضروري ٿيو پوئي.

۳- انهيءَ حيثيت ۾ انجو واسطو نه صرف حڪومت جي انتظامي ۽ تعميري ڳالهين سان پوي ٿو، ليڪن هر مسلمان جي خانگي زندگيءَ جي هر معاملي سان پڻ هن جو خاص تعلق رهي ٿو.

اسان وٽ انهن سوالن جا جواب هيٺينءَ طرح ٿي سگهن ٿا:-

(۱) بطور هڪ مستقل جماعت مسلم ليگ جو وجود

اسان جي سمجهه موجب، مسلم ليگ، سندس بانيڪارن ۽ مڪيه ليڊرن جي نظريي مطابق، هميشه هنگامي مقصدن حاصل ڪرڻ واسطي هڪ سياسي جماعت پئي رهي آهي. انکي دائمي جماعت بنائڻ هڪ بيڪار اصول ٿيندو، جنهن مان نه صرف مذهب اسلام کي نقصان پهچي جو انديشو آهي، بلڪ مسلم سوسائٽيءَ جي ترقي ۽ واڌاري ۾ به رڪاوٽ پوڻ جو خطرو آهي.

اسلام ۽ مسلم سوسائٽيءَ کي نقصان پهچي جو انديشو انڪري آهي، جو هيءَ جماعت پاڪستان حاصل ڪرڻ بعد، اسلامستان جا خواب لهڻ لڳي آهي، جو پڻ هڪ هنگامي مقصد آهي. ليڪن ان سان واسطو رکندڙ سوال اهڙا آهن، جو اهي سدائين رهندا ايندا.

جيئن پاڪستان حاصل ڪرڻ بعد، انکي مضبوط ۽ منظم ڪرڻ جي عذرتي هر مخالفت کي نقصان ڪار سمجهي، قوم جي آزاد راءِ ۽ خيالات جي تبديلي کي روڪڻ ڪري ان ۾ وسعت خياليءَ لاءِ دروازا بند ڪيا وڃن ٿا، تيئن جملي مسلم سوسائٽيءَ کي اسلام جي نالي ۾ چند ماڻهو ڪتب آڻڻ جي ڪوشش ڪندا رهندا، ۽ ساري عالم اسلام جي سياست هنگامي بنيادن تي قائم ڪرڻ سان مسلم سوسائٽي فسطائي طاقتن جي اثر هيٺ اچي ويندي، جنهن ۾ پيغمبر خدا جي حديث ”اختلاف امتي رحمت“ جو مقصد ۽ مفهوم ڪم ٿي ويندو، جا ڳالهه انجي فلاح ۽ بهبوديءَ جي برخلاف آهي.

(۲) سياسي حيثيت سان گڏ مذهبي حيثيت

اسانجي نظر ۾، مسلم ليگ کي صرف سياسي ڳالهين سان تعلق رکڻ جي عيوض، انکي مذهبي رنگ سان رنگڻ مان فائدي بد ران نقصان پهچڻ جا انديشا آهن. دنيا جي تجربي مان ثابت ٿي چڪو آهي ته سياست کي مذهب سان گڏڻ ڪري انسان ذات کي اڪثر اڪيچار نقصان پهتا آهن.

انجو مطلب اهو نه سمجهڻ گهرجي ته اسان ملڪ جي سياست مٿان مذهب ۽ اخلاق جي اثر ۽ ضابطي جي ضرورت کان انڪار ٿا ڪريون، ڇاڪاڻ ته جيڪڏهن ملڪي معاملات کي اخلاق جي اثر ۽ ضابطي کان آزاد ڪيو ويندو، ته خود مطلب ۽ حريص ماڻهو ۽ طبقاتي مفاد، انسان جي خيال کي بالائي طاق رکي، انهن ملڪي معاملات کي پنهنجي ذاتي ۽ طبقاتي مفاد لاءِ ڪتب آڻيندا، ۽ عوام الناس هميشه محڪوم ۽ مظلوم رهندو ايندو. تنهنڪري، سياست کي اخلاقي اصولن کان دور ڪرڻ ئيڪ نه ٿيندو، ۽ حقيقت ۾ سياست تي مذهب جي اثر ۽ ضابطي جو مطلب به اهوئي آهي. اهڙي اعليٰ مقصد کي پهچڻ لاءِ قوم جي هر فرد ۾ خيال ۽ عمل جي يڪسانيت هئڻ ضروري آهي. جيڪڏهن قومي اڳواڻ وڌائين ۽ انيٽيلين ۾، منصف فيصلن ڪرڻ ۾، پوليس عملدار بچاءُ ڪرڻ ۾ صحيح طريقي تي نه هلندا، ۽ منجهن رشوت، بدڪاري، شراب خوري، عياشي، خود مطلبي، ریا وغيره ڀريو پيو هوندو، ته ملڪ جو ڪاروبار خراب، نظام بگڙيل ۽ حالتون فساد واريون، ۽ مسڪيني، جهل ۽ بد اخلاقي جيئن پوءِ ٿيڻ زياده پنڪڙندا رهندا. تنهن ڪري، ملڪي معاملات جي هلائڻ لاءِ اصولن، پاليسيءَ ۽ پروگرام جي صحيح ۽ ئيڪ هجڻ سان گڏ، انهن جي سربر آوريءَ لاءِ امانتدارن با اخلاق ۽ خلق خدا جي محبت ۽ خدمت جي جذبي رکڻ وارن ڪارڪنن ۽ عملدارن جي ضرورت پوي ٿي. سياست تي مذهب جي اثر ۽ ضابطي جو مطلب صحيح طرح صرف اهوئي وٺڻ گهرجي — ليڪن، قابض

انساني ان اسر جي شايد آهي ته مذهب کي سياست ٿي
 اثر انداز ڪرڻ بدران، پار سياست جو رانديڪو بڻائي
 ٿئي ڪتب آندو ويو آهي. شروع کان وٺي اڄ تائين،
 حڪمرانن جو ڪثير تعداد روحاني ۽ اخلاقي ترقيءَ جي ان بلند
 معيار تي ڪونه پهتو آهي، جو خود بطلبي ۽ استعمال غرضيءَ جي
 خواهشن کي ترڪ ڪري، پنهنجي مفاد کي عوام جي نفعي لاءِ
 قربان ڪري، قول ۽ فعل ۾ يڪسان ٿي سگهي. پيغمبرن،
 فيلسوفن، امتن جي حڪيمن جا قول ۽ فعل يڪسان هئڻ ڪري،
 البت ابتدا ۾ پنهنجي تعليم سان عوام کي فائدو پهچائي سگهيا آهن،
 ليڪن جيئن جيئن وقت گذرندو ويو ۽ ابتدائي جوش جهڪو ٿيندو
 ويو، تيئن تيئن سندن پوئلڳ پنهنجي خامين ۽ ڪوتاهين سبب، مذهب
 جي اصولن کي وساري، انکي شخصي ۽ طبقاتي مفاد لاءِ ڪتب
 آڻڻ لڳا، ۽ اهي ڳالهين جي ڪنهن وقت خير جو ڪارڻ هيون،
 سي انساني ڪمزورين ڪري، شرجو باعث بنجي پيئون. جاهل
 ۽ پسمانده عوام کي سوچي سمجهي پوئلڳي ڪرڻ جي طاقت
 ڪانه هوندي آهي. هڪ دفعو جيڪڏهن ڪين ڪن ڳالهين ۾
 چڱو ويساه ٿي ويو، ته گهڻي وقت تائين انڌا ڏند خوش اعتقاديءَ
 سان، انهن دستوري اصولن جي نالي ۾ ناجائز فائدي وٺندڙ،
 چالاڪ ۽ خودمطلب ماڻهن پٺيان پيا هلندا، جيستائين ڪ وقت
 ۽ تجربو ڪين معلوم ڪرائي ته ظاهريءَ طرح سٺين ۽ سهڻين
 ڳالهين، دلڪش ۽ دلاويز نظارن جن دلاسن تي ساڻن ڌوڪو
 ڪيو پئي ويو!

تاريخ عالم جي واقعن کي ڇڏي، جيڪڏهن رڳو تاريخ اسلام
 جي واقعن تي نظر ڪبي، ته انهيءَ عام انساني ڪمزوريءَ جا
 ڪارناما اتي به نهايان نظر ايندا، ۽ ثابت ٿيندو ته ليڊرن جي قول
 ۽ فعل يڪسان نه هئڻ ڪري، مذهب کي سياست سان گڏ
 ڪري، خود مذهب اسلام کي ملڪ ۾ نفاق ۽ استعمال غرضيءَ
 لاءِ پئي ڪتب آندو ويو آهي.

خلافت زائده جي دور کي ڇڏڻ بعد (اگرچہ ان وقت بہ انهيءَ ماڳي اختلاف جي ڪري ئي خليفہ شہيد ڪيا ويا هئا، جنهن سبب ملڪي سياست ۽ معاملن جو، مذہبي معاملن تي اثر پوڻ لڳو هو) ڏسبو تہ واقعات ڪربلا ۾ خواه ان بعد، بني اسير، بني عباس ۽ ٻين بادشاہن جي ڏينهن ۾، مذہب کي ڪيئن نہ سياسي مقصدن لاءِ ڪتب آندو ويو آهي! اها ڳالہ تاريخ دانن کان گجھي ڪانہ آهي. انهيءَ جو نتيجو هي نڪتو، جو مذہب، مسلمانن جي مضبوطيءَ ۽ اتحاد جي عيوض، منجھن ڪمزوريءَ ۽ نا اتفاقيءَ جو ڪارڻ بڻجي پيو. مسلمانن جو مختلف فرقن ۾ ورهائجڻ، هڪ ٻئي کي ڪثير تعداد ۾ قتل ڪرڻ، منجھن طرح طرح جي بدعتن جھڙوڪ بادشاہي، جاگيرداري، زمينداري شاھوڪاري وغيره جو رواج پوڻ، عياش زندگي گذارڻ، عدالتي معاملن ۾ انتظامي ڳالھين جي ڪري دست اندازي ڪرڻ، مسلمانن ۾ نسلي ۽ طبقاتي امتيازات پيدا ٿيڻ، آزاد راءِ ۽ جماعت بنديءَ تي رڪاوٽون پوڻ، بيت المال کي چند شخصن، قبيلن يا طبقن جي ذاتي يا طبقاتي مفاد لاءِ ڪتب آڻڻ، حاڪمن، قاضين، عالمن، عملدارن وغيره جي انتخاب لاءِ عملي، اخلاقي ۽ انتظامي لياقتن جي عيوض نسل چاڻلوئيءَ ۽ پيسي جي لياقتن جو اثر پذير ٿيڻ، سڀ اهڙا ڪم هئا، جي چالاڪ سياستدانن هٿان مذہب جي نالي ۾ سرزد ٿيا، حڪومت اگرچہ مذہب جي نالي ۾ ٿي ڪئي ويئي، ليڪن حڪمران طبقي ۾ ڪوبہ اخلاق باقي نہ رهيو هو—سندن قول ۽ فعل ہميشہ جدا جدا ٿي رهيا. نتيجو اهو نڪتو، جو مذہب کي چند چالاڪ سياستدانن جي خود مطلبين ۽ منصوبن جو اوزار بنائي استعمال ڪيو ويو، ۽ انهيءَ ڪري عوام تان مذہب جو اخلاقي اثر جيئن پوءِ ٿيڻ گھٽجڻ لڳو، ۽ مذہب آخر وڃي ڪن دستوري اعتقادن ۽ عبادتن جي دائري ۾ محدود ٿيو ۽ پنهنجو بنيادي انقلابي روح وڃائي ويٺو.

اسان جي خيال ۾ موجوده ليکي ليڊرن ۾ ڪا بہ اھليت نہ آهي، جو پنھنجي زندگي ۽ سياست (شروع ۾ بيان ڪيل) خالص ۽ صحيح

مذھبي اثر هيٺ هلائين، بلڪه منجهن آئندو پڻ مذهب کي پنهنجي
مقابلا ۽ ڪتب آڻڻ جو قوي اسڪان آهي، جيئن هو اسانجي اکين
اڳيان اڄ ڪلهه ڪري رهيا آهن. تنهنڪري سياست کي مذهب
سان گڏڻ وارو ليگ جو اصول، عوام ۽ اسلام لاءِ ظاهر ظهور
نقصانڪار آهي، ۽ اڳتي هلي اڃا به وڌيڪ نقصانڪار ثابت ٿيندو.

**(۳) مسلم ليگ ۽ ليڊرن جي مذهب ۽ سياست کي
گڏڻ جو نتيجو.**

مٿي ذڪر ڪيل نظريي مطابق، مسلم ليگ جي ليڊرن کي
معلوم آهي ته سياست ۾ مذهب کي گڏڻ، ملڪ ۽ ماڻهن لاءِ
نقصانڪار ٿيندو، ۽ هو، سواءِ وڏين دعوائن ڪرڻ جي، عملي طرح
مذهبي اصولن مطابق زندگي گذاري ڪين سگهندا، ڇاڪاڻ جو
سندن رهڻي ڪهڻي اسلامي سادگي ۽ پرهيزگاريءَ جي عين
ميخلف آهي، مگر انهيءَ هوندي به اهي ليڊر صرف مقابلي لاءِ
پاس ڪرڻ، اسلام ۽ سنت نبويءَ جي حڪومت جاري ڪرڻ جا
ارادا ظاهر ڪرڻ، ساريءَ دنيا تي، زباني طرح اسلامي تعليم جي
هرتري ۽ فوقيت ظاهر ڪرڻ جي ڪوشش ڪرڻ، اسلامستان
قائم ڪرڻ جا گهاٽا گهڙڻ، ۽ ٻين اهڙن هر شربا قسمن جا سر
آلا پيندا رهن ٿا.

ٻئي طرف ماڻهو وري سندن شخصي زندگيءَ ۾ ڪاري
پاليسيءَ ۽ ملڪ ۾ بد اخلاقيءَ، مسڪينيءَ ۽ جهالت کي ڏسي
تقطعي چئي ڪرڻ، لڳن ٿا، جنهن ۾ ليڊرن جي خانگي زندگيءَ ۽
طريقه حڪومت خاص طرح نشانا بنايا وڃن ٿا.

اسان سياسي اختلافن کي ذليل ۽ شخصي حملن جي زد کان
بچائي بلند بلند معيار تي آڻڻ جا طرفدار آهيون. جيئن ته ڪو به
انسان خامين کان خالي نه هوندو آهي، انهيءَ ڪري سياسي
ڪارڪنن جي خدمات، جذبات ۽ اصولن کي نظر ۾ رکندي اسان کي
تقطعي چيني ڪرڻ گهرجي. ليڪن ليگ ليڊر شپ جي اها غلط پاليسي
هر وڏو ماڻهن کي رواجي ۽ شخصي حملن جي طرف مجبور ڪري

ٿي. اسان جي راءِ آهي ته سياست کي بلند معيار تي آڻڻ لاءِ اهو ضروري آهي ته سياست ۾ شخصي ۽ خانگي معاملن کي نه آڻڻ گهرجي. اهو تڏهن ٿي سگهندو جڏهن ليگ ليڊر اول پاڻ مذهب جي نالي ۾ عوام کي بي وقوف بنائي استعمال غرضي لاءِ ڪتب آڻڻ جي روش کي ڇڏي ڏيندا.

(۶) جماعت جو زندگيءَ جي هر معاملي سان واسطو

دنيا جي تاريخ مان پتو پئجي سگهي ٿو ته جيڪڏهن ڪنهن جماعت يا گروه عوام جي هر ڪم ۾ دست اندازي ڪئي آهي ته انجو لازمي نتيجو اهو نڪتو آهي ته ان جماعت يا گروه جا ڪي ماڻهو پنهنجي خيالن ۽ نظرين کي، جي اڪثري سندن شخصي ۽ طبقاتي ڪمزورين ۽ ماحول جي اثر هيٺ پيدا ٿيل هوندا آهن، عوام لاءِ بنا مشوري ۽ صلاح ڪرڻ جي، بهترين سمجهي مٿن زوريءَ موهندا رهيا آهن. جنهن ڪري عوام جي اجتهادي مادي کي گهڻو نقصان پهچندو آهي ۽ ماڻهن کي چند شخصن جي وهمي ۽ فرضي خيالن ۽ رايي پٿاندر زوريءَ هڪ طريقو زندگيءَ ۾ هلائڻ جي ڊڪٽيوي غرضي طرح ترٽ نتيجا مثلاً انتظام جي درستي ۽ مصنوعي وحدت پيدا ڪري ٿي، ليڪن ان جي ڪمن کي پائداري ڪانه ٿي رهي.

تازو جرمني، اٽلي ۽ جپان جي ملڪن ۾ انهيءَ طريقي جي سياست جا تجربا اتي جي ماڻهن لاءِ تمام نقصان ڪار ثابت ٿيا آهن. اسان جي نظر ۾ مسلم ليگ ليڊرن جي دعويٰ مان ته هو مسلمانن جي خانگي زندگيءَ جي هر معاملي ۾ دخل اندازي ڪري سگهن ٿا، محض سندن نسطايت جي رجحان جو پتو پئجي سگهي ٿو. هو مسلم ليگ کي مذهب جو قائل مقام بنائڻ جي ڪوشش ڪري رهيا آهن ۽ هر ڪا ڳالهه انهيءَ ڪسوٽيءَ تي پرڪڻ جي ڪوشش ڪن ٿا. نتيجو اهو ٿو ٿئي ته پنهنجي عين جو پتو ٿو پوين ۽ پاڻ کي هم هفت موصوف سمجهي، هو اهڙا ڪم ڪري رهيا آهن، جن تي جوڪڏهن ترٽ ضابطو نه رکيو ويو ۽ انهيءَ طريقو ڪار ۾

تبديلي نه آندي ويئي، ته ملڪ ۽ قوم لاءِ تباهه ڪن نتيجن نڪرڻ جو امڪان آهي.

مٿي ذڪر ڪيل مضمون ۾، مون حتي الامڪان اها ڳالهه ثابت ڪرڻ جي ڪوشش ڪئي آهي ته مسلم ليگ، هر نگاهه کان، ملڪ ۽ قوم لاءِ فائديمند ٿي ڪين سگهندي، ۽ انهيءَ جو بنياد جن مکيه اصولن تي رکيل آهي سي موجوده دنيا جي حالتن مطابق بيڪار ۽ فرسوده ٿي چڪا آهن، ۽ انهيءَ لحاظ سان هاڻ هن جماعت کي زياده وقت زند، رکڻ مان نه رڳو ڪوبه فائدو حاصل نه ٿيندو، بلڪ ملڪ ۽ انجي رهاڪن کي انمان سخت نقصان رسڻ جو قوي امڪان آهي.

— :0: —

فصل ٻيو

مسلم ليگ جي قائم رکڻ جي ضرورت باقي نه رهي آهي

اهو ڪنهن کان به مخفي نه آهي ته مسلم ليگ برصغير هندستان ۾ انهيءَ لاءِ قائم ڪئي ويئي هئي ته مسلمانن جي حقوق جي حفاظت ۽ قومي هستيءَ جي بچاءَ جي ڪوشش ڪري. انجي مقصد جي آخري شڪل پوءِ پاڪستان جي صورت ۾ نمودار ٿي. انڪري اها هنگامي مقاصد لاءِ هنگامي اصولن جي بنياد تي قائم ڪيل هڪ جماعت هئي، ۽ پاڪستان قائم ٿيڻ بعد هر سمجهدار ماڻهوءَ کي اسيد هئي ته اڌ کي ختم ڪيو ويندو، ليڪن اها نهايت تعجب جي ڳالهه آهي ته باوجود انهي علم جي ته هنگامي اصولن تي هلندڙ جماعت رواجي حالتن ۾ فائدي بدران نقصان ڪندي، انکي سندس ليڊر هلائيندا اچن ٿا.

جنگ يا ٻئي ڪنهن وقتي يا هنگامي ضرورت وقت، ملڪ يا جماعتن لاءِ رواجي صلح ۽ تعميري زماني جي حالتن کان نرالا طريقا ۽ پاليسيون اختيار ڪيون وينديون آهن. مسلم ليگ کي به پاڪستان حاصل ڪرڻ جي هنگامي مقصد واسطي هيٺين طريقن يا پاليسين جي بنياد تي هلايو پئي ويو:—

۱- مسلمانن ۾ خوف پيدا ڪري انهن کي ”عام خطري“ کان بچڻ لاءِ مسلم ليگ جي جهنڊي هيٺ متحده ۽ متفق ٿيڻ جي تلقين ڏني ٿي ويئي.

۲- انڪري آزاد راءِ ۽ هر اختلاف جي ڳالهه کي برداشت نه ڪري، مخالفت کي هر ممڪن طريقي سان ختم ڪرڻ جي ڪوشش ڪئي ٿي ويئي؛

۳- مخالفت کي ختم ڪرڻ لاءِ پنهنجي ساري سياست جو بنياد هر منڃان، جي بدران نڪرت پيدا ڪرڻ تي رکيو ٿي ويو.

۴- وقتي ضرورتن ۽ مصلحتن خاطر اخلاقي معيارن ۽ لياقت جي سوالن کي نظر انداز ڪيو ٿي ويو؛

۱۔ ملڪ جي تعميري ۽ اصلاحي مسئلن کي، مکيه مقصد حاصل ٿيڻ تائين، پوئتي ٽاريو ٿي ويو.

پهترئيندو جيڪڏهن اسان مٿي ذڪر ڪيل مقصدن مان هر هڪ جي نفس مضمون تي بحث ڪري واضح ڪريون، ته مکيه مقصد حاصل ٿيڻ کان پوءِ عام رواجي ۽ تعميري حالتن هيٺ، انهن اصولن مان ملڪ ۽ قوم کي ڪهڙي نه نقصان پهچڻ جو انديشو آهي!

(۱) خطري جي خوف کان اتحاد ڪرائڻ

علم نفس جي ماهرن جو چوڻ آهي ته انسان، اڪثر جانورن وانگر ”ولرن ۾ گذارڻ“ جو فطري جذبو رکي ٿو ۽ هو هر خطري جي مهل تي ”حفظ ماتقدم“ جي اصول پٽاندر پنهنجي بچاءَ لاءِ بي تحاشا پنهنجي ولريا جماعت طرف ڊوڙي ٿو.

دنيا ۾ هر شي جا ٻه طرف هوندا آهن. جهڙيءَ طرح خطرا ۽ خوف به حقيقي ۽ مصنوعي، يا دائمي ۽ عارضي هوندا آهن ۽ اهڙيءَ طرح اتحاد قائم ڪرڻ جا به ٻه جدا نمونا ٿيندا آهن: هڪڙو اتحاد حقيقي، جو پڪن بنيادن تي قائم ڪيو ويندو آهي ۽ ٻيو مصنوعي، جو عارضي ۽ مصلحتي طريقن تي وقتي طرح وجود ۾ آندو ويندو آهي.

خوف ۽ خطري ذريعي اتحاد جو حصول اگرچ عارضي طرح ماڻهن ۾ طبع جون سڪون پيدا ڪري ٿو، ليڪن ان کي بار بار ڪتب آڻڻ ڪري منجهن بزدلي، حواس باختگي ۽ ڪمزوري پيدا ٿئي ٿي، جي زهريليون صفتون قومي زندگيءَ لاءِ مرض مهلڪ جو ڪم ڏين ٿيون. جهڙيءَ طرح سخت بدني سورن کان عارضي طرح بچڻ لاءِ اسپرين جي دوا هڪ ترست ساڪن درد جو ڪم ڏئي ٿي، ليڪن ان جو گهڻو استعمال ساري بدن ۾، خاص طرح دل تي، ڪمزوري پيدا ٿو ڪري، تهڙيءَ طرح هر عارضي علاج دائمي طرح ڪتب آڻڻ، خلاف مصلحت ۽ نقصانڪار آهي. اهو مادي جي فطرت جو ڪلي قاعدو آهي ته اعتدال کان سواءِ

دائيميت يا مضبوطي هرگز حاصل نه ٿي ٿئي. هر جوش ۽ اشتعال، خوف ۽ ڪمزوريءَ جي حالت ۾ سمجهه ۽ فڪر جو توازن قائم نٿو رهي سگهي، تنهنڪري انساني ڪمزورين ۽ خامين کي مدنظر رکندي، مطلق العنان حاڪم، ڊڪٽيٽر ۽ چالاڪ سياسي ليڊر، اڪثر پنهنجي مقصدن ۾ ڪاميابي حاصل ڪرڻ لاءِ، ماڻهن ۾ جوش يا خوف، ڪن وهمي، فرضي ۽ هنگامي مسئلن بنسبت پيدا ڪري، سندن فڪر جو مادو مسخ ڪري، پنهنجي پويان انڌا ڌنڌ هلائڻ جي ڪوشش ڪندا آهن. مسلم ليگ ليڊرن به ساڳئي طريقي تي، انگريزن جي پنهنجي شهنشاهي مصلحتن خاطر هندن ۽ مسلمانن ۾ نفاق پيدا ڪرڻ جي پاليسيءَ جو فائدو وٺي، هندن جي صاحب اختيار طبقي جي ٽنگ نظير ۽ خود مطلب روش ۽ مسلمانن جي پڙهيل ۽ ميلڪيت واري طبقي جي سڌن جي پيدا ڪيل حالتن جي آڌار تي، مسلم عوام ۾ قومي هستيءَ جي ختم ٿيڻ جو خوف ۽ خطرو پيدا ڪري، کين ان کي منهن ڏيڻ لاءِ ”اتحاد“ جي تلقين ڏيڻ شروع ڪئي. هو ان مقصد ۾ ڪامياب ٿيا، مسلمانن سندن سياڻو ڏٺو، پاڪستان حاصل ٿيو.

خطرو ۽ امن، ڊڪ ۽ سک، انساني زندگيءَ سان هميشه وابسته رهن ٿا، هر خطري جي پٺيان امن آهي، ۽ ڪوبه امن خطري کان خالي نه آهي. اهڙيءَ طرح سان سک ۽ ڊڪ به هميشه ڦرندا گهرندا رهن ٿا. دائيميت ڪنهن کي نه آهي. خود قدرت رات پٺيان ڏينهن ۽ ڏينهن پويان رات آڻي ٿي. پاڪستان قائم ٿيڻ بعد اهو عوام جي فائدي پٽاندر هو ته خطري ۽ خوف جي حالتن واري ۽ پاليسيءَ کي ختم ڪري، امن جي حالتن مطابق سياست کي از سر نو بدلايو وڃي ها. ليڪن ڏٺو ويو ته ليگ ليڊرن انجي برعڪس ٻيڙي ڪيو، اهي قومي مرض جا حقيقي ماهر ڪونه هئا، جو عارضي ۽ دائمي علاج جي وچ ۾ تميز ڪري سگهن. ازانسواءِ منجهانئن ڪيترا ٽا اهل، راشي، خود مطلب ۽ قومي رهبريءَ لاءِ رواجي حالتن هيٺ اڻ لائق هئا. تنهن کان سواءِ ڪين معلوم هو ته غير معمولي حالتن جي تقاضا

موجب جذمين جوش ۽ خوف جي حالتن هيٺ قومي سمجهه جو توازن بگڙيل هو، تڏهين هنن قوم کي هڪ اهڙي ذهني ۽ طبعي اضطراب جي حالت ۾ آڻي بهاريو هو، جو جيڪڏهن حالتون جي سازگار ۽ پرامن هئڻ جو اعلان ڪري پاليسي بدلائي وڃي ها ته منجهانئن ڪيترا ساڳين پوزيشن تي قائم رهي نه سگهن ها، تنهنڪري پنهنجي ذاتي ۽ طبقاتي مفاد کي مدنظر رکي، هنن نه ليگ کي ختم ڪيو ۽ نه خوف ۽ خطري جي ختم ٿيڻ جو اعلان ڪيو. اڳي پاڪستان جي حاصل نه ٿيڻ ۽ هندن جي اقتدار قائم ٿيڻ جو خطرو سندن سامهون هو، ته هاڻ وري پاڪستان جي ڪمزوريءَ يا ختم ٿيڻ، جهوناڳڙهه، حيدرآباد، ڪشمير وغيره جي دشمنن جي هٿ چڙهي وڃڻ، دهریت ۽ ڪميونزم جي اچڻ جو انديشو پيش ٿين.

انهن بهانن ۽ عذرن جي آڌار تي، قوم ۾ اظهارِ راءِ، جماعت بنديءَ، تقيز ۽ تحرير جي آزاديءَ تي (جي قومي غور ۽ فڪر ۾ نئين زندگي پيدا ڪرڻ لاءِ ضروري ڳالهائون آهن) بندش وجهي قوم جي اجتهداتي جذبي کي ڪند ڪيو پيو وڃي. گهڻو وقت خوف ۽ خطري جي آسپ هٿ رهڻ ڪري سندن خواص باخته ٿي پيا آهن، نظرون ٿيڙيون ٿي ويئون اٿن، سمجهه الٽي ٿي پيئي اٿن، جنهنڪري هوشي ڪين اتي پيئي ڏسڻ ۾ اچي. اختلاف راءِ، نقطه چيني، جناحت سازيءَ ۽ عوام جي حالت سدائون لاءِ صلاح مشوري ڏيڻ ۾ ڪين خوف ۽ خطرو نظر اچي رهيو آهي، جنهن مان سندن سالار دماغيءَ ۽ صحيح الراءِ هجڻ بابت شڪ پيدا ٿين ٿا.

اسانجي نظر ۾ زياده عرصي تائين عوام کي خوف جي دوا پيارڻ قومي جسم کي ڪمزور ۽ بزدل بنائڻ جي برابر آهي. وقت آيو آهي جذمين قومي مرض جي پوري طرح شناخت ڪرڻ بعد اسان انجي، عارضي اتحاد جي عيوض، دائمي اتحاد لاءِ علاج ڳوليو. ظاهر آهي ته اهو حقيقي اتحاد ممڪن آهي، جهالت،

بد اخلاقيء، بزدليء ۽ خوف جي دور ڪرڻ سان حاصل ٿي
 سگهندو، ۽ نه خطري پيدا ڪندڙ بيسود ۽ عارضي علاجن
 جي ذريعي.

(۹) آزاد راءِ ۽ اختلاف جي مخالفت

قداست پسند، مردار خيال ۽ خود مطلب شخصن ۽ طبقن کي
 هٿ بند ٿيڻ، انقلاب ۽ ڦير گهير کان خوف رهندو آهي، هنن جون
 طبيعتون بيٺل پائيءَ، ڪمزور درخت ۽ دل جي مريض وانگر
 سورج جي روشنيءَ ۽ هل چل کان پر هيز پيٽون ڪنديون آهن،
 جيتوڻيڪ پاڻيءَ لاءِ وهڪرو، درخت لاءِ روشني ۽ ماڻهوءَ لاءِ
 هلچل سندن ترو تازگيءَ واسطي نهايت ضروري شيون آهن.

ڪانگريس ۽ انگريزي حڪومت جي تصادم، ۽ ليگ اندر
 رجعت پسند ۽ ترقي پسند عناصرن جي باهمي اختلاف حالتون
 اهڙيون پيدا ڪيون جو انگريزن جي منظور نظر خوشامدڙين،
 وڏين ملڪيتن وارن، جاھ طلب، بي ڪار ۽ اڻ لائق ماڻهن جي
 وڏي انبوهه اچي مسلم ليگ جي دامن ۾ پناه ورتي. هنگامي حالت
 هيٺ جڏهن عوام کي سوچ ۽ سمجهه جو موقعو نه مليو تڏهن
 اهي ماڻهو فخر قوم، مجاهد ملت، محافظان دين ۽ فاتحان پاڪستان
 جي نالن سان سڏجڻ لڳا، سندن سڀ عيب ۽ خاميون حالتن جي
 هنگامه آرائي هيٺ لڪي ۽ ڍڪجي ويون ۽ پاڪستان قائم ٿيڻ
 بعد حڪومت جي سمورين اقتدار وارن جاين تي هنن
 وڃي قبضو ڪيو.

ليڪن جيئن وقت گذرندو ويو تيئن سندن ڊگهين دعوائن
 ۽ وڏن واعدن جو ڀرڻو ڇاڪاڻ ٿيندو ويو. هو ملڪ مان نه
 مسڪيني ۽ غربت دور ڪري سگهيا، نه جهالت جي پاڙ ٻڌي
 سگهيا. ۸۰ لک ماڻهو وطن کان بي وطن ٿيا ۽ انهن مان اڪثر
 جي پوريءَ طرح رهائش ۽ گذر معاش جو ڪو خاطر خواه انتظام
 نه ڪري سگهيا. ملڪ جي ڪثير تعداد ماڻهن کي نه رهڻ لاءِ
 گهر آهي، نه کائڻ لاءِ پورو کاڌو، ۽ نه پائڻ لاءِ پوريءَ طرح

ڪپڙو ميسر ٿي سگهيو آهي. جيڪڏهن بد اخلاقي، بد امنِي، عملداري ظلم، رشوت خوري ۽ شراپخوري گهٽجڻ بدران وڌي رهي آهي، جيڪڏهن ڏاڍن جي هٿان مسڪين پيڙجي رهيا آهن ۽ ڪوبه فرياد ٻڌڻ وارو ڪونهي، ته انهن سمورين حالتن لاءِ جوابداري مسلم ليگ ليڊر شپ جي ڪلهن تي آهي؛ جيئن جيئن ماڻهن کي انهن ڳالهين جو احساس ٿيندو ويو تيئن ئي انهن ۾ بي چيني وڌڻ لڳي. هو نقطہ چيني ڪرڻ لڳا. دانهن فرياد لاءِ آواز اٿارڻ شروع ڪيائون. جيئن ته مسلم ليگ ليڊرن کي پير هٿائي ڪونه، تنهنڪري کين سستي ۽ سهنجي هٿ آيل طاقت ۽ اقتدار کي وڃائڻ جو خطرو محسوس ٿيڻ لڳو. انڪري سندن پاليسيءَ جي خلاف هر نقطہ چيني کي هو اسلام ۽ پاڪستان خلاف بغاوت سان تعبير ڪرڻ لڳا. هر مخالفت ڪرڻ واري کي دشمن، غير جوڇاڙ تو، پنجنون ڪالڙ، غدار ملت وغيره جا لقب ڏيڻ شروع ڪيائون. مخالف اخبارن تي بندش وجهڻ، جلسن ۽ ميٽنگن تي روڪ ڪرڻ، ”سيفتي“ ۽ فرنٽيئر ريگيوليشن کي مخالفن جي خلاف استعمال ڪرڻ، سندن عام ڌنڌو ٿي پيو. سندن مغربي آفائين جي اڳيان ۽ دنيا کي عام طرح فريب ڏيڻ خاطر اگرچہ جمهوري طريقہ حڪومت، اظهارِ راءِ ۽ جماعت سازيءَ جي آزاديءَ جون ڳالهيون ڪرڻ لڳا، ليڪن عمل ۾ اهي طريقا استعمال ڪيائون ٿي، جنهن ڪري نه ڪا ٻي جماعت وجود ۾ اچي ٿي سگهي، نه مخالفت جو آواز اٿڙي ٿي سگهيو. سندن حواس باختگيءَ جو اهو عالم آهي جو مخالفن جو سوشل بائيڪاٽ ڪيو وڃي ٿو، ۽ ڪيترا ته ڪليوڪلايو اهو ظاهر ڪري رهيا آهن ته ليگ کان سواءِ ڪنهن ٻيءَ جماعت کي وجود ۾ رهڻ جو حق نه آهي. خان عبدالغفار خان کي، سندن اڳيان سر نه نمائڻ ۽ بيعت نه ڪرڻ ڪري، جملي عزيزن، قريبن ۽ پوئلڳن سوڌو بنا ڪيس هلائڻ جي جيل ۾ موڪليو ويو. خان عبدالصمد خان سان ساڳي روش اختيار ڪئي ويئي. سوين هارين ۽ مزدورن جي اڳوانن، ڪميونسٽ پارٽيءَ جي ميهرن، ترقي پسند شاعرن ۽ اديبن کي جيلن ۾ بند

ڇڏيو ويو آهي. مودودي صاحب کي ڪيترو وقت جيل ۾ رهائي پوءِ کيس آزاد ڪيو ويو. علامه مشرقي ڪافي عرصو جيل جون هوائون کائي مس مس ٻاهر نڪتو آهي. مون کي به ڪجهه وقت قيد ۽ نظر بند رکي يادگيريءَ کان نه وساريو ويو. ٻين ڪيترن مخالفن کي به انهيءَ پاليسيءَ جو شڪار ٿيو پيو آهي، جن سمورن جو بيان ڪرڻ طوالت جو باعث ٿيندو.

پاڪستان ۽ هندوستان جي ورهاڱي جي ڪائونسل جنهن تي اسانجي مڪيه مسلم ليگ ليڊرن مان به ڪي هئا، پنهنجي بيان ۾ هيٺيان الفاظ ظاهر ڪيا هئا:-

”سندن اهو ارادو آهي ته پنهني بئڪن ۾ سڀني ياشندن کي شهري حقوق جي ادا ڪرڻ جي هڪ جهڙي آزادي هوندي ۽ اظهارراءِ ۽ جماعت سازيءَ جي هر هڪ کي اجازت هوندي... ٻئي سرڪاريون وڌيڪ انجام ٿيون ڏين ته اهي ۱۵ آگسٽ ۱۹۴۷ع کان اڳ، پنهنجي سياسي مخالفن سان ڪوبه امتيازي برتاءُ نه وٺنديون.“

خود قائد اعظم جناح صاحب ۱۳ آگسٽ ۱۹۴۷ع تي پنهنجي پهرين آئين ساز اسيمبليءَ واريءَ تقرير ۾ جيڪي چيو سو به ساڳئي نموني جو هو. پاڻ فرمايائين ته:-

”آءٌ سمجهان ٿو ته هيٺر گذشتہ کي در گذر ڪري اوهان مان هر هڪ ياشندي کي. پوءِ اهو ڪهڙي به فرقي جو هجي، اڳي اوهان سان ڪهڙا به اختلاف هجنس، يا ڪهڙي به رنگ، جاتي ۽ ۽ متن جو هجي. ساڳئي ملڪ جو شهري، هڪ جهڙن حقن ۽ جوابدارين سان، شمار ڪرڻ گهرجي.“

ليڪن ليڊرن انهن سڀني انجمن جي ابتڙ روش اختيار ڪئي ۽ انهن سمورن اعلانن ۽ وعدن کي پوري ڪرڻ بدران ظاهر ظهور لوڙيو ۽ ختم ڪيو. ڪانگريس ۽ مهاسپا جي ڪارڪنن کي عام دعوتن ۽ پهاڪن جلسن ۾ گهرايو ويندو آهي. ليڪن

هر مذهب ۽ هر قوم سياسي مخالفن کي دشمن سمجهي نٿو. هڪ ٻئي کي بائڪاٽ ڪيو وڃي ٿو. پاڪستان جي اصل رهاڪن، مخلص ڪارڪنن، عوام ۽ ملڪ لاءِ قرباني ڪندڙن، سڄي عمر غريبن جي حقن لاءِ لڙندڙن کي غدار ملت جو لقب ڏنو ٿو وڃي. ليڪن چئن ڪروڙن مسلمانن کي رڻ ۾ رلائي اچي مڃاتن ۽ مڙا مائيندڙ، انگريزن جا نمڪ پرورده، رشوتن تي گذر ڪندڙ، ٻين جي پگهر جي پورهي تي ڀيٽ پاليندڙ، فخر دين و ملت بنجي ويا آهن.

پاڪستان جي حفاظت ۽ ترقيءَ لاءِ جڏهين به اسان ۽ ٻين ڪيترن سياسي مخالفن بنا شرط ۽ لالچ جي پنهنجون خدمتون مسلم ليگ ليڊرن کي ڀڙهي آڏيون آهن ته جواب اهو ڀڙي مليو آهي ته ليگ کان ٻاهر هو نه ڪنهن جماعت کي تسليم ڪندا ۽ نه هنن کي ڪنهن غير ليگي کي برداشت ٿي ڪرڻو آهي.

پڙهندڙ انهن ڳالهين مان اندازو ڪري سگهندا ته جتي طاقت ۽ اقتدار جي اهڙي هڪ هٿي هوندي آهي قومن جي ذهني، سياسي ۽ اقتصادي فلاح ۽ ترقيءَ جي اميد ڪهڙيءَ طرح رکي سگهجي ٿي؟ هڪ جاءِ تي بند ٿيل پاڻي آخر بد بوءِ ڪري ويندو، تازگيءَ لاءِ وهڪري جي ضرورت آهي. قومي زندگيءَ جو وهڪرو اظهار راءِ ۽ جماعت سازيءَ جي آزاديءَ سان قائم رهي سگهندو آهي ۽ نه مخالفت کي ختم ڪرڻ جي ذريعي.

(۳) نفرت کي سياسي طريقو ڪار ڏيکارڻ

مسلم ليگ ليڊرن دنيا جي نازي ۽ فاشسٽي جماعتن جي پاليسيءَ مان، جي هٿلڙ ۽ مسولين جي ڊڪٽيٽرين هيٺ ڪيل هيون ۽ هلايون ٻڌي ويئون، سبق سکي مسلمانن کي هندن جي برخلاف نفرت جي بنياد تي منظر ڪڍڻ جي روش اختيار ڪئي. جيئن هٿلڙ جرمنيءَ وارن کي بهتوين نسل سمجهي انهيءَ کي بام عروج تي پهچائڻ ۽ دنيا تي قبضي ڪرڻ لاءِ جرمن قوم کي منظر ڪڍڻ گهريو ٿي، تيئن هنن به مسلمانن کي بهترين قوم جو

خوشنما ۽ خود فريب لقب ڏيئي، انهن کي غلبه اسلام جي نالي ۾ ڪنو ڪرڻ گهريو ٿي. انهيءَ مقصد کي پهچڻ لاءِ جرمنن جي راه ۾ رنڊڪ يهودي ظاهر ڪيا ويا ۽ مسلمانن جي اڳيان هندو رکيا ويا، تفاوت صرف هي هو ته نازي تحريڪ نسلي برتريءَ جي بنياد تي هئي، ۽ مسلم ليگ تحريڪ مذهبي برتريءَ تي قائم ڪئي ويئي هئي.

هاڻ اسان کي ڏسڻ گهرجي ته جنهن اسلام جي نالي ۾ اها پاليسي هلائي ٿي ويئي، ڇا اها پاليسي انهيءَ جي اصولن مطابق هئي يا برخلاف؟

اسلام دنيا ۾ امن ۽ صلح جو پيغام آئي انساني برادري قائم ڪرڻ لاءِ پيدا ٿيو. قرآن ۾ آيو آهي ته :-

”ادع الي سبيل ربك بالحكمة والموعظة الحسنة وجادلهم بالتي هي احسن.“

(ماڻهن کي راه حق طرف دعوت ڏي، ميثاڻ ۽ سهڻي گفتگو ذريعي، ۽ سائن اختلاف بهترين نموني فيصل ڪر) ٻئي هند آيو آهي ته :-

”لا اكره في الدين قد تبين الرشد من الغي“

(دين جي معاملن ۾ زور زبردستي نه آهي، ڇاڪاڻ ته گمراهيءَ کان هدايت صاف جدا پڌري پيئي آهي)

اسلام جي تشريح صاف، سٺن لفظن ۾ صوفي بزرگن ۽ اهڙيءَ طرح ڪئي آهي. چون ٿا ته ”عشق عين اسلام آهي.“ سنڌ جو سرتاج شاعر شاه عبداللطيف فرمائي ٿو ته :-

”پريان سنڌي، پار جي مڙيئي ملائي

ڪانهي ڪڙائي، چڪين جي چيت ڪري.“

”تان ڪا ڪاڻي پاء، وٺين ۾ وصال جي

دو پينائي دور ڪري، معرفت ملهه.“

ليڪن ليگ ليڊرن مسلمانن کي منظم ڪرڻ جا طريقا انساني محبت جي بجاءِ نفرت جي بنياد تي رکيا. هر اختلاف رکندڙ جي برخلاف خواه هندو هجي يا مسلمان، نفرت ڦهلائڻ ۽ اشتعال ڏيارڻ سندن روزمره جو ڌنڌو ٿي پيو.

ان جو لازمي نتيجو مخالفن ۾ رد عمل طور نفرت ۽ اشتعال جي پيدا ٿيڻ ۽ خود جماعت اندر آزاد راءِ جي ڪلي خاتمي جي صورت ۾ نڪتو. اسلام جيڪو تبليغ جو مذهب آهي، اهڙين حالتن هيٺ ڪيئن واڌارو ڪري سگهندو، سو اسانجي سمجهه کان ٻاهر آهي.

اها پاليسي عارضي طور ڪتب آڻين ها ته به ان کي برداشت ڪئي ڪجي ها، جيتوڻيڪ اسلام جي اصولن مطابق اعليٰ مقصدن کي پهچڻ لاءِ ذريعا به نيڪ هئڻ ضروري آهن. پر ڏسڻ ۾ پيو اچي ته ليگ ليڊر اڃان به ان ساڳئي پاليسي تي عمل ڪري رهيا آهن. هو بنا تميز بري ۽ ڀلي جي، هر طريقي کي، جنهن مان کين عارضي ڪاميابي جو امڪان نظر ٿو اچي استعمال ڪرڻ کان نٿا گسڻ.

دنيا جي تاريخ شاهد آهي ته جن گروهن جي پاليسي نفرت تي رکيل هئي، اهي نه صرف پاڻ تباه ٿيا ليڪن انهن پاڻ سان گڏ پنهنجي قومن کي به وڏو نقصان پهچايو آهي.

ڏسڻ ۾ اچي ٿو ته هنن جي اهڙي نفرت واري پاليسي پيدا ڪرڻ ڪري ڏه لک مسلمانن جي قتل ٿيڻ، پنجاه هزار بي گناه مسلمان عورتن جي ڪچي وڃڻ، چئن ڪروڙ مسلمانن جي دربدر خاڪ بستر ٿيڻ بعد به اڃان هنن ڪوتاهه ٻين ليکي ليڊرن جي دل نه ٽري آهي؛ شايد مسلمانان عالم ۽ پاڪستان ڏانهن سندن ڪو حساب رهيل آهي، جو وري به ساڳئي نفرت جي بنياد تي کين منظم ڪري وري ڪنهن ٻي مصيبت جي منهن ۾ ڏيڻ جو ارادو رکڻ ٿا. هن وقت اسلام جي سهڻي نالي ۾ رجعت پسند، چالاڪ ۽ خود مطلب ”سياستدان“ ليک ٿي قبضو ڪري ويا.

آهن. ۽ هو پنهنجي طاقت ۽ اقتدار قائم رکڻ لاءِ آزمائيل پراڻا نفرت جا طريقا جن جي ذريعي ماڻهن کي عارضي طرح حقيقي اسلامي اصولن جي برخلاف، گڏ ڪري ٿي سگهيا. اڃان به هتان ڇڏڻ لاءِ تيار نه آهن.

انهيءَ حالت ۾ ملڪ ۽ قوم جي خير خواهن جو اهو فرض ٿيو هوي ته جنهن جماعت جي پاليسيءَ مان مذهب، ملڪ ۽ قوم کي نقصان پهچڻ جو انديشو هجي، انکي ويجهو به نه وڃن ۽ اهڙيءَ نقصان ڪارشيءَ کان ماڻهن کي خبردار ۽ آگاه ڪرڻ پنهنجو انساني فرض ڪري سگهجن.

۴- وقتي مصلحتن جي بنا تي اخلاقي معيار کي ختم ڪرڻ.

هنگامي جماعتن جو هميشه کان دستور پئي رهيو آهي ته وقتي ضرورتن ۽ مصلحتن جي بنا تي اخلاقي معيارن کي نظر انداز ڪري حالتن پٽاندڙ طريقو ڪار اختيار ڪن. ليڪن جيڪڏهن ڪا جماعت رواجي حالتن ۾ دائمي طرح سان حڪومت ۽ قومي ڪاروبار ۾ اخلاقي اصولن تي وقتي مصلحتن ۽ ابن الوقتيءَ جي پاليسيءَ کي ترجيح ڏيندي، ته اها جماعت ملڪ ۽ قوم لاءِ هرگز فائدو ڏيندي نه سگهندي. اعليٰ درجا ۽ دائمي مقصدن حاصل ڪرڻ لاءِ ذريعا به اهڙائي هئڻ ضروري آهن. جيڪڏهن ڪنهن شي جو بنياد خراب ۽ ردي هوندو، ته انهي مضبوط ۽ پائدار عمارت هرگز تيار ٿي ڪين سگهندي. ظاهري ۽ عارضي سوالن جي ڪري بنيادي ۽ دائمي مسئلن کي پوئتان اچڻ دانشمنديءَ جو ڪم نه آهي.

اها نهايت افسوس جهڙي ڳالهه آهي ته مسلم ليگ ليڊرن جي باريءَ سياست جو مطلق نظر شخصي طاقت ۽ اقتدار ۽ طبقاتي مفادن تي رکيل هئڻ ڪري، هنن ملڪ ۽ قوم جي حقيقي مسئلي جي حل ڪرڻ طرف هن وقت تائين ڪوبه خاص توجهه ڪانه

ڏنو آهي ۽ اهڙن سوالن کي، اختلاف، راءِ پيدا ٿيڻ ۽ سندن اقتدار کي نقصان پهچڻ جي انديشي کان هنن هميشه غير محدود عرصي تائين ملتوي ڪرڻ جي ڪوشش ٿئي ڪئي آهي. جڏهن به ڪنهن آزاد خيال، ايماندار يا درد دل رکندڙ ڪارڪن سندن توجهه انهن مسئلن طرف ڇڪائڻ جي ڪوشش ٿئي ڪئي آهي، ته انکي اڻ ضروري، يا اختلاف ۽ رڳو پيدا ڪندڙ ظاهر ڪري پنهنجي نظر تلاف کان دور رکڻ جي ڪوشش ٿئي ڪئي اٿن، جنهنڪري رڳو خوشامندڙ يا بي ايمان خود مطلب ۽ بي اصول ماڻهو سندن ٻارگاهن ۾ ٻارياب ٿي ٿيا آهن، ۽ مخلص قومي خادمن ۽ قرباني ڪندڙن جي، سندن هر مشرب سنگت اندر، اڪثر ڪمي ٿي رهي هئي.

انهيءَ ساري ۽ پاليسيءَ جو نتيجو اهو ٿي نڪتو آهي ته غريبن کي ظالمن جي چنبي کان ڇڏائڻ، مسلمانن جي اجتماعي زندگيءَ کي پاڻ ڪرڻ، انهنجي ترقيءَ ۽ پلائيءَ لاءِ ڪوشش ڪرڻ، ملڪ مان غربت، جهالت، بداسني، رشوت ۽ استعمال غرضيءَ دور ڪرڻ طرف اڄ تائين منجهانئن ڪوبه ڌيان ڪونه ٿو ڏئي.

مسلمانن جي اتحاد ۽ اتفاق جي نالي ۾، ۽ پاڪستان جي مضبوطيءَ جي پردي ۾ هرڪنهن قسم جا رشوتي، بلڪ مارڪيٽي، ظالمن، خود مطلب، عهدن ۽ اقتدار جا طالبو، ۽ مٿت خور اچي ليک جي پليٽ فارم تي گڏ ٿيا، جتي ليڊر شپ لاءِ ڪوبه اخلاقي لازمي شرط ڪونه هو، نتيجو اهو نڪتو جو خود ليڊرن ۾ ايمانداري ۽ پرهيزگاريءَ جي عدم موجود هئڻ ڪري، جوا، شراب خوري، بدڪاري، رشوت ۽ ٻين اهڙين اخلاقي خرابين تي ڪنٽار ٿي ڪئي ويئي؛ خدمت خلق، غريبن جي همدرديءَ، سادگيءَ سان هلڻ، ملڪ مان غربت، بي ڪاريءَ، جهالت ۽ استعمال غرضيءَ کي دور ڪرڻ جي سوالن تي لئوليون ۽ خنده زنيون ٿيڻ لڳيون، اهڙيءَ طرح جماعت تي جاگيردار ۽ شاهوڪار طبقن جي مخصوص

ٿولي جو قبضو ٿي ويو، جن انکي پنهنجي شخصي طاقت ۽ اقتدار قائم رکڻ ۽ طبقاتي مفاد حاصل ڪرڻ لاءِ ٻئي ڪتب آندو آهي. کين غريب ۽ مظلوم عوام جي حالت درست ڪرڻ جي ڪا به ڳالهه پسند نه ٿئي آئي آهي. جڏهن اڪثر مسلم ليگ ڪارڪنن جي بدديانت ۽ برائيءَ جا مثال مکيه ليڊرن اڳيان پيش ٿئي ڪيا ويا آهن، ته ان کي وڌاءُ يا اڻ ٿر امر سمجهي نظر انداز ڪيو ٿي ويو آهي. اهڙين حالتن هيٺ اڄ اها صورت حال وڃي پئي آهي جو سندن ذهن ۾ معاشي برابريءَ ۽ معاشرتي انصاف جهڙن انساني اوصافن کي رڳو نالي ماتر به ڪٿي جڳهه نٿي ملي سگهي. دنيا ڄاڻي ٿي ته مسلم ليگ پاڪستان جي اندر سمجهه ۽ صلاحيت، امن ۽ ترقيءَ آڻڻ جي بدلي تعصب ۽ نفرت، بداسنيءَ ۽ تعطل، ڊپ ۽ ڪمراهيءَ جو دور دورو آندو آهي.

اسلام جي تعليم مطابق سچي ۽ صحيح مسلمان ٿيڻ لاءِ ماڻهو کي زندگيءَ ۾، اخلاقي اصولن پٽاندڙ، قول ۽ فعل ۾ يڪسان ٿيڻ گهرجي. درحقيقت صحيح مسلمان جي سڃاڻپ سندس روزمره جي حياتيءَ مان ظاهر ٿئي ٿي.

”وجعلناكم آست وسطا لتكونوا شهداء علي الناس“

(”اوهان کي هڪ اهڙي امت بنايو اٿئون جو اوهان انسان ذات لاءِ مثال ٿي ڏيکاريو“)

ظاهر آهي ته انسانيت جو هيءُ افضل درجو، شراب خورن، بدڪارن، شخصي ۽ طبقاتي مفاد لاءِ عوام کي ڪتب آڻيندڙن، فرعوني نموني جي زندگي گذاريندڙن کي، جن جي ساري زندگي اسلامي سادگيءَ ۽ پرهيزگاريءَ جي اصولن جي برعڪس گذري، هرگز حاصل نه ٿي سگهندو. سنڌ اسيمبليءَ ۾ آل انڊيا مسلم ليگ جي ليڊرن وقتي مصلحتن جي بنا تي جن ماڻهن کي ٽڪيٽون ڏنيون ۽ انهن کي وري جن ناجائز ۽ ڪڏن طريقن سان ڪامياب ڪرايو، سڄي ڪنهن کان مخفي نه آهن. قومي خادمن ۽ مخلص ڪارڪنن تي بد معاش، جاهل، رشوت خور، شراب خور

۴ خود مطلب ماڻهن کي ترجيح ڏني ويئي.

اهي ڳالهون پاڪستان بنجڻ کان اڳي جون هيون، ممڪن آهي ته ڪي ماڻهو انکي ان وقت جي غير معمولي حالتن جي موجودگيءَ ۾ جائز سمجهن، پر وڌيڪ عجب جي ڳالهه هي آهي ته پاڪستان بنجڻ کانپوءِ به مسلم ليگ ليڊرن ڪم ويشن ساڳيائي طريقا پئي اختيار ڪيا آهن. هينئر به ليگ ٽڪيٽ ملڻ جو دارومدار اميدوار جي پيسي، خوشامد، خانداني اثر، جي حضوريءَ وغيره لياقتن جي آڌار تي پئي رهيو آهي.

سنڌ اندر شهداد پور، دادو ۽ قنبر اليڪشن ۾ مسلم ليگ جون ٽڪيٽون ڪهڙين لياقتن ڪري ڏنيون ويئون سو ڪنهن کان به ڳجهو نه آهي؛ ۽ ڪاميابيءَ لاءِ ڪهڙا طريقا اختيار ڪيا ويا سي انهيءَ جماعت لاءِ تاريخ سنڌ ۾ هميشه سپاه داغ ٿي رهندا. پنجاب جي اليڪشن ۾ پاڪستان جي وزيراعظم مرحوم لياقت علي خان جي اکين جي سامهون جيڪي ٿي گذريو سو ڪنهن کان مخفي نه آهي. مرڪز کي صوبن جي وزارتن يا ٻاهرين ملڪن ۾ ايلچين موڪلڻ لاءِ جي لياقتون مد نظر آهي سي به عالم آشڪار آهن. سنڌ جو مثال اکين اڳيان آهي. ليگ جي اعليٰ عهديدارن کي خانهدار ڪهڙي جڏهن ذرا خود داريءَ جي مادي هئڻ جو گمان پيو ته کيس ڊسمس ڪري انڪواريءَ لاءِ هاءِ ڪورٽن جي ججن جو ٽريبونل وهاريو ويو؛ خرچ سنڌ جو ليڪن نه سنڌ سرڪار جي اجازت ۽ نه سنڌ اسيمبليءَ جي منظوري ورتي ويئي، جڏهن انڪواري هلائي ذري گهٽ اڌو ڳاڙيون چارجون ثابت ڪيون، ان تي پاڪستان جي وزيراعظم صاحب مرڪزي اسيمبليءَ ۾ قاعدو پاس ڪرائي کيس ٽن سالن لاءِ پبلڪ لائيف کان خارج ڪري ڇڏيو، جنهن تي خانهدار چيف ڪورٽ ۾ اهڙيءَ طرح قانون پاس ڪري، کيس قانون پاس ٿيڻ کان اڳ ٽيل ڏوهن لاءِ جوابدار ٺهرائڻ جي برخلاف دعويٰ داخل ڪئي، آخر ڪجهه وقت کان پوءِ ڪورٽ انهيءَ ڪارروائيءَ کي بي قاعدي

لهرايو، ڄاڻبهادرانتي وري ٻنهي اسيمبلين جو ميمبر ٿيو. انصاف جي تقاضا اها هئي ته جنهن صورت ۾ کيس چيف منسٽريءَ تان ڊسمس ڪيو ويو هو ته وري کيس يڪدم ساڳي عهدي تي اچڻ جي اجازت ڏني وڃي ها يا قانون جي خابن کي درست ڪري وري کيس پبلڪ لائيف ۾ اچڻ کان روڪيو وڃي ها، پر طريقو ئي اور اختيار ڪيو ويو. اول ۾ هن کي آزمائش خاطر ٻاهر رکيو ويو ۽ جڏهن ارباب حل و عقد کي يقين ٿيو ته هو هاڻ پنهنجي ڪٽ ۽ سندن فرمانبردار بندو ٿي چڪو آهي، تڏهن کيس وري طاقت ۾ آندو ويو. آخر هن ساري ناٽڪ جو مقصد ڇا هو؟ جي هو ڏوهي هو ته انکي طاقت کان مطلقاٰ مخروم رکيو وڃي ها، پر جي هوبه ڏوهي هو ۽ هي سارو تماشو رکيو. انکي مطيع ڪرڻ لاءِ ڪيو ويو هو ته پوءِ چوڻي هر ويرو دنيا کي دوکو ڏنو ويو!

انهن سڀني ڪاررواين مان پڙهندڙ معلوم ڪري سگهندا ته ليکي ليڊرن وٽ اخلاقي معيار ۽ اصول ڪيتري قدر نه ختم ٿي چڪا آهن!

(۵) ملڪ جي تعميري ۽ اصلاحي مسئلن کي وقتي مصلحتن خاطر نامعلوم وقت تائين پوئتي هلائڻ.

رجعت پسند طبقي ۽ شخصي اقتدار قائم رکڻ وارن ماڻهن جو اهو دستور پئي رهيو آهي ته ملڪ جي تعميري ۽ اصلاحي سوالن کي ”وقت جي نزاکت“ ۽ ”قومي انتشار“ جي بهاني تي غير محدود وقت تائين ٿاريندا اچن. مسلم ليگ ليڊر به انهي دستور جا قائل ۽ ان تي عمل پيرا پئي رهيا آهن.

پاڪستان بنجڻ کان اڳ جڏهن سندن توجهه جماعت مان خود مطلب، شخصن، خوشامدڙين، انگريزن جي ايجنڊن کي ڪڍي، انکي پاڪ صاف ڪرڻ ڏانهن ڇڪايو ٿي ويو، پاڻ به ٻائي

اسيمبلين ذريعي ملڪ ۾ سڌارن آڻڻ، رشوتن بند ڪرڻ، وزارتن ۽ عهدن کي شخصي ۽ طبقاتي نفعي لاءِ ڪتب اچڻ کان روڪڻ لاءِ زور ڏيڻ رکيو ويو، ته انهن سوالن کي قومي انتشار پيدا ڪرڻ جا ڪارڻ ظاهر ڪري، اهڙن اختلافي مسئلن کي پاڪستان جي حاصل ٿيڻ تائين هٿ لائڻ کان منع ٿي ڪئي ويئي.

اسان کي سندن اهڙي قسم جي دليلن جي صداقت ۾ ان وقت به شڪ هو، جنهنڪري گهڻيون ئي دانهون ڪيون سون، پر انهن چيخن ۽ پڪارن نه ليگ ليڊرن تي اثر ڪيو ۽ نه ستل ۽ گمراه ڪيل عوام ئي اسان جي آواز تي ڪن ڏنو. اسان ترسياسين ته ممڪن آهي ته ”وقت جي نزاکت“ گذرڻ بعد ليگ ليڊر پنهنجي پاليسي بدلائين، ليڪن هنن جو وري به ”ساڳيو ڪٿو ۽ ساڳيو رٿو“ هڪ نه ٻئي بهاني ملڪ جي ضروري مسئلن کي فقط سڪڻ دلاسن ۽ نلهن انجامن جي وسيلي ٽاريو ويو.

اول ۾ چيو ويو ته پاڪستان کي حاصل ٿئي اڃا گهڻو وقت نه گذريو آهي، هو اڃان تنجڻ جو ٻار آهي، کيس نرسنگ جي ضرورت آهي. انڪري تڪڙ نه ڪرڻ گهرجي. ان کان پوءِ سموري عرصي اندر ڪڏهن ملڪ کي هندوستان جي چڙهائيءَ جو خوف ٿي ذهن نشين ڪرايو ويو، ته ڪڏهن جهونا ڳڙهه، حيدرآباد دکن ۽ ڪشمير جي آزاديءَ جو مسئلي تي سامهون آندو ويو. هاڻ سڀ کان زياده وري ڪميونزم جو خطرو آڏو پيو آندو وڃي.

جي خوف ۽ خطرا پاڪستان قائل ٿيڻ کان اڳ هڪ صورت ۾ پيش ٿي ڪيا ويا، سي هاڻ پڻ صورت ۾ پيش ڪيا وڃن ٿا، رڳو سندن رنگ ٻيا روز بروز بدلجن. اسان کي ڪوبه يقين نٿو ٿئي ته جيستائين موجوده ليگ ليڊرن جو گروه اقتدار ۾ آهي، ان وقت تائين ڪو اهي خطري جا گھنڊ ڪڏهن به جهڪا ٿيندا يا ملڪ ۽ قوم جي ترقيءَ ۽ ڀلي لاءِ ڪو خاطر خواهه ۽ نمايان قدم ڪڍڻ ۾ ايندو. ڇاڪاڻ ته اهڙي قدم ڪڍڻ مان سڀ کان اول ته سندن

پنهنجي شخصي اقتدار ۽ طبقاتي مفاد کي نقصان پهچڻ جو خطرو آهي. اخبارن جي اڪثريت اڳي ئي سندن قبضي ۾ آهي، جن جي ذريعي سدائين اها خوف جي گھنڊ ٿي وڃندي رهندي.

آخر هنن اشرافن کي ڪهڙي ڪٿي ڪٿي آهي، جو پنهنجو سهيو سڪيو جندڙو آزار ۾ وجهن! جيڪڏهن جاگيرداري ۽ زمينداري سرشتي کي ختم ڪري، هر ڪيڙو بندڙ آباد گار کي گذر معاش لاءِ پنهنجو زمين جو ٽڪرو ڏين ٿا، ته سندن طرفدارن جي زميندارين کي نقصان ٿو پهچي ۽ سندن ساري طبقي جي ناراض ٿيڻ جو امڪان آهي؛ پوءِ ڇو ڪڪر ۾ ڪڙو هڻي، پنهنجي هٿن سان پاڻ کي ڏنگائين! اهڙيءَ طرح سان، جي ڪارخانا ٿا قومي ملڪيت بنائين، ته سندن هر طبقي جي ماڻهن جي ڪمائي ۽ نفعا ٿا ختم ٿين. صوبجاتي مسلم ليگي جيڪڏهن زمينداري طبقي جا آهن، ته سندن مرڪزي آڏاڻن جو تعلق وري تجارت ۽ ڪارخانن سان آهي.

رشوتن جو خاتمو به سندن رعب ۽ شان، طاقت ۽ اقتدار کي ڏک لڳڻ جو باعث ٿيندو؛ جي رشوتون ٿا بند ڪن، ته عمدين موٽر ڪارين ۽ تحفن جو ميسر ٿيڻ، وڏين دعوتن، ڊنرن ۽ ”اٽ هومن“ جو ملڻ ۽ ڏيڻ، طرفدار اخبارن جي مدد لاءِ چندا ۽ حصا حاصل ٿيڻ، ٻوڏ فند ۽ ڪشمير فند وغيره جو وصول ٿيڻ ۽ اليڪشن لاءِ پيسن جي ملڻ ۾ سهوليت ڪانه ٿيندي. جڏهن بلڪ مارڪيٽر سلامت هوندا، تڏهن ئي ته سندن مريبن جو مان رهندو!

تعليم کي وڌائڻ ۾ خطري کان خالي ڪونهي. جي ماڻهن ۾ بري ۽ ڀلي، ايماندار ۽ بي ايمان جي سڃاڻڻ جي تميز جو مادو پئجي وڃي، ته پوءِ ڪٿي ليگي ليڊرن کي ”جي حضور“ پوئلڳ ملندا ۽ ڪيئن وري سندن ”اسلام جي علمبرداري“ قائم رهي سگهندي!

غريب، خانو ٻڌو ۽ بي گهر ماڻهن کي اجهي ميسر ڪري

ڏيڻ لاءِ ڪروڙها روپين جي ضرورت ٿيندي: جي اهي تجويزون عمل ۾ ايند يون ته ساڳئي وقت هنن حضرات جي هوائي (ايئر ڪنڊيشن) ۽ فلڪ نما محلاتن، باغيچن، عاليشان فرنيچرن جي لاءِ مشڪل بچت ٿيندي. ڏهه ڏهه هزار ماهوار پاڻ تي خرچ ڪن ۽ بهترين موٽرون به رکن ۽ غريبن جي اجهي لاءِ پيسا به بچائين. ساڌا مشڪل ڳالهه نظر پئي اچي: هر گدار ساڳئي وقت هڪ هٿ ڪٽي ڪين سگهيا.

قومي اخلاق جي درستيءَ طرف توجهه ڏيڻ به هٿ وٺي پاڻ کي مصيبت ۾ ڦاسائڻ جي برابر ٿيندو. پوءِ ليگ ليڊرن جون موجوده عايشيون، فرعوني زندگي گذارڻ جا طريقا، بي انتها ملڪيتن جو گڏ ڪرڻ، ۽ پئسن ۽ ڪاٺن جون مجلسون ڪٽي رهنديون! هو ڪو خلفاي راشدين ڪونه آهن، جو ٿلهي سڪل مانيءَ هڪ چادر ۽ اونڊاهي گهر تي اڪتفا ڪن. خلفاي راشدين جي ته فقط نالي ۽ ناموريءَ سان سندن واسطو آهي ۽ نه عملن سان، هنن جو ”زيستن باري خوردن“ آهي، پوءِ ڇو ويٺا آخرت جا اوسيڙا ڪين!

جيڪڏهن هنن جا اندر ڪولي ڪٽي ڏسندا ته هنن کي سندن طريقي ڪار جي جواز ۾ هڪ مشهور معروف فلسفي جي نظريي جي مدد آهي، جنهن جو لب لباب هيٺين طرح ٿي سگهي ٿو:-

”خدا پنج آڱريون برابر ڪين، خليقون آهن. ابتدائي خلقت کان وٺي اڄ تائين دنيا ۾ مسڪين هلندا ٿا اچن، هر ڪنهن جو بخت ۽ محنت انکي اوج نيچ تي رسائين ٿا.“

”دنيا ۾ ”تنازع لبلبا“ جي اصول مطابق صالح ۽ مضبوط شي باقي رهندي ۽ ترقي ڪري سگهندي: لهنذا هنن جو ترقي ڪرڻ سندن صلاحيت جي نشاني آهي: طريقه ڪار جي درست ۽ صحيح هئڻ تي زور ڏيڻ سادگيءَ ۽ جهالت جي نشاني آهي.

”زمين جي پوکيندڙن ۾ وراست جي سوال کي هو غير

شرعي ۽ خلاف طهرت سمجهڻ ٿا. شخصي ملڪيت ۾ دست اندازي ڪرڻ شخصي آزاديءَ جي خلاف آهي. ڪارخانن کي قومي ملڪيت بنائڻ بيمڪار مشغلو آهي. قومي زندگي اهڙي اخلاقي درجي تي ڪانه پهتي آهي، جو سرڪاري نوڪر ڪارخانن کي ايمانداريءَ سان هلائي سگهن. عوام ۾ انهن کي ليڪي طرح هلائڻ جي صلاحيت پيدا ڪانه ٿي آهي. ازانسواءِ ائين ڪرڻ سان قومي زندگيءَ مان اجتهادي مادو ختم ٿي ويندو، جنهن جي عدم موجودگيءَ ڪري قومون ترقيءَ جي بجاءِ تنزل ڏي وينديون آهن. روس جي تجربن مان معلوم پيو ٿي ته هو ڪا خاطر خواه ترقي ڪري نه سگهيا آهن! ماڻهن کي هروڀرو چوسارو ڌيان گذراني مسئلن ۾ لڳائڻ گهرجي. ماڻهو صرف جسم ڪونه آهي. جسم هڪ فاني چيز آهي. دنيا گذر جو مڪان آهي. بهتر ڳالهه اها آهي ته ماڻهن جو توجهه آخرت ڏي ڇڪائجي، دنيا خاطر وڙهي مرڻ ته ڪتن جو ڪم آهي، وغيره وغيره. ۱

هن طبقي پنهنجي ساريءَ زندگيءَ جي اها دقيانومي فيلسوفي هڪ عجيب نموني بنائي آهي، جنهن ۾ ڪنهن به ڦير ڪهڙي ۽ انقلاب کي رتيءَ ماتي به ڪا گنجائش ڪانه آهي.

هنن صاحبن کي پئسو، وقت ۽ انهن جي وسيلي حاصل ڪيل جي موقعا غور ۽ فڪر ڪرڻ لاءِ نصيب ٿين ٿا، تن کي هور ڪو پنهنجي محدود دائري اندر پنهنجي مضبوطيءَ، ترقيءَ ۽ مينگار لاءِ صرف هڪ ٿا. هي بهشتي دنيا جا باشندو آهن ۽ هنن کي ڏک ۽ سور ڪڏهن ويجهو به تقو وڃي ۽ پنهنجي دنيا ۾ اهڙو مشغول آهن، جو پاڙي جي پروڙ ڪانه اٿن ته رنجائيل جي رات ڪيئن ٿي گذري ۽ هنن جو اٿڻ، ويهڻ، زندگي گذارڻ، مذهبي اعتقاد، تعليم، فلسفہ زندگي ۽ احساس سڀ محدود دائري ۾ رهي تنگ ٿي پيا آهن. سندن زندگي سراپا تاريڪي آهي.

اهڙي ماحول وارن ماڻهن کان، جن جي دماغن ۾ وسعت ۽ ڪشادگيءَ کي جڳهه ٿي ڪانه آهي، ملڪ ۽ قوم جي مصيبتن ۽

ڏکڻ، غربت ۽ جهالت جي مرضن جي علاج جي اميد رکڻ
 ”پڙن کان پير گهرڻ“ جي برابر آهي.

مسلم ليکي ماحول کي سڌارڻ ۽ درس ۽ سکڻ جا دروازا کڻي
 بند ٿي ويا آهن، اها بيڪار ۽ فرسوده عمارت درستيءَ ۽
 مرمت کان مٿي چڙهي ويئي آهي؛ انجو واحد علاج اهو آهي ته
 انکي ڏاهي، انجي جڳهه تي موسم ۽ ضرورت موافق هڪ نئين بهتر
 عوامي جماعت جي تعمير ڪجي.

—:0:—

فصل ٽيون

مسلم ليگ ۽ وزارت ٽن جا ڪارناما.

پاڪستان کي وجود ۾ آڻي هن وقت تائين اٺ سال ڪن گذري چڪا آهن، ليڪن ملڪ ۽ قوم جي حالتن ۾ موجوده برسر اقتدار جماعت مسلم ليگ جون وزارتون ڪوبه ڦيرو آڻي نه سگهيو آهن. پاڪستان بنجڻ کان اڳ جا پنج سال ڪٿي شمار ۾ نه آڻجن، ته به هي عرصو ئي سندن اعمالنامن ۾ ڪڍڻ لاءِ ڪافي آهي. ملڪ مان نه غربت ڪڍي ويئي آهي ۽ نه جهالت گهٽ ٿي آهي. لکها ماڻهو بي زمين آهن، جن کي پوکڻ لاءِ پنهنجو زمين ٽڪرو به نه آهي، لکها ماڻهو مستقل جاءِ رهائش نه هئڻ ڪري خان بدوش زندگي گذارين ٿا، تقريبن ۸۰ لک آيل مهاجرن مان سواءِ ڪن آڱرين جي ٻئي جيترن جي ٻين جي زندگي تنگ گذري رهي آهي.

انهن سمورن مسئلن تي بحث ڪرڻ ۾ اسان وزيرن يا ليگي ليڊرن جي شخصيتن، رواجي خامين ۽ غلطين کي حتي الامكان نظر انداز ڪري، صرف مرڪزي يا صوبائي وزارت جي انهن مسئلن جي حل ڪرڻ واري پاليسيءَ جي ڪوتاهين جو ذڪر ڪنداسون؛ اسان پنهنجي مضمون کي بلند درجي تي آڻي بحث ڪرڻ گهرون ٿا، ليگ ليڊرن ۾ جيڪڏهن ڪي شخصي شرايط ۽ بدڪاريءَ، عياشيءَ، بي غيرتيءَ وغيره جون خاميون آهن، ته ان تي اسان بحث نه ڪنداسون. ڪوبه انسان عيبن کان خالي نه آهي. اهڙا عيبن ۽ خاميون سندن ڪيترن مخالفن ۾ پڻ ٿي سگهن ٿيون. تنهن ڪري اهو صحيح ۽ اعليٰ سياسي معيار کان هيٺ ڪرڻ جي برابر ٿيندو ته ڪنهن وزير جي گهرو زندگيءَ تي ذليل نقطه چيني ڪجي، ڪنهن جون رشوتون ڪڍي پڌريون ڪجن، ڪنهن جا عهدن جي حيثيت ۾ ورتل ناجائز فائدا بيان ڪيا وڃن، ڪن جي مٿن ماڻهن جي ورسائن جو

ڏڪر ڪجي، ڪن جي تحفن ۽ نذرانن جي صورت ۾ مليل ملڪيت جو احوال ڏنو وڃي. اهڙي سنڌي انسيڪٽر جي ڪم لاءِ ٻيئي گهڻا ماڻهو لپي سگهندا! اسان لاءِ اهو ڪافي ٿيندو ته مسلم ليگ وزارت جي پاليسيءَ ۽ ڪار گذاريءَ تي عملي ۽ اخلاقي حدن اندر بحث ڪري، انجون بنيادي اوڻايون عوام اڳيان ظاهر ڪريون. بهتر ائين ٿيندو ته اول ۾ مرڪزي حڪومت جي پاليسيءَ تي غور ڪيو وڃي ۽ انجي موزون چنڊ چاڻ ڪري ڪنهن مفيد نتيجي تي پهچجي.

مرڪزي حڪومت جون خواهيون

(۱) اسان پاڪستان سرڪار ۽ ليگ جي بانيڪارن جي پاليسي هن باري ۾ سمجهي نٿا سگهون ته پاڪستان جي حڪومت مسلمانن جي حڪومت آهي يا پاڪستان ۾ رهندڙ سڀني فرقن جي باشتدن جي!

هن سوال تي ليگ جي ليڊرن ۽ وقت جي حاڪمن وقت بوقت اهڙيون تقريرون ۽ اعلان ٻڌي ڪيا آهن، جي منجهائين ٿا، هڪ وقت پاڪستان جي جملي باشتدن کي، بنا امتياز هندو مسلمان جي، انگلنڊ جي مثال کي سامهون رکي، هڪ قوم ٿي سڏيو ويو، جيئن قائد اعظم جي ۱۲- آگسٽ ۱۹۴۷ع واريءَ آئين ساز اسيمبليءَ ۾ ڪيل تقرير ۾ آهي، ته ٻئي وقت وري پاڪستان کي برصغير هندو پاڪستان جي ڏهه ڪروڙ مسلمانن جو قومي وطن سڏي انکي سندن حڪومت ٿي شمار ڪيو ويو ۽ حڪومت جو آئين اسلامي شريعت موجب لاهڻ جي ارادي جو اعلان ڪيو ٿي ويو. ڏسڻ ۾ آيو ٿي ته سندن دماغ ۾ ڪا ڳالهه صاف طرح ويٺل ڪانه هئي.

پاڪستان جيڪڏهن سڀني پاڪستانين جو ملڪ هو، ته پوءِ بزم اقتدار پارٽيءَ جو فرض هو ته فرقيوار جماعتن کي توڙي خالص سياسي ۽ اقتصادي بنيادن تي نين پارٽين بنائڻ جي شروعات ڪن ها. ”مسلمان علحده قوم آهن ۽ مسلم ليگ انهنجي واحد

نمائندہ جماعت آهي ” جو راڳ ڦٽو ڪري ڇڏين ها. پر جي اهو سڀ مغربي دنيا جي اکين ۾ ڏوڙ وجهڻ لاءِ فقط دوکي طور چيو ويو ٿي ۽ حقيقت ۾ هنن هندوستان جي مسلمانن کي علحدي قوم ۽ پاڪستان کي انجو وطن ڪري ٿي سمجهيو، ته پوءِ هندوستان جي چئن ڪروڙن مسلمانن کي ڪيئن وطن کان ٻاهر ڪسمپريءَ جي حالت ۾ ڇڏيو ويو، چنانچہ انهنجي رهائش لاءِ به هت انتظام ڪرڻ ڪپندو هون. هن سوال تي خود سندن دماغ ۾ اهڙو مونجهارو معلوم ٿي ٿيو جو هڪ وزير اعلان ڪري ته هاڻ پاڪستان ۾ هندستان کان وڌيڪ ايندڙ مسلمانن لاءِ جاءِ نه آهي، ته پيو وزير اعلان ڪري ته هي ڏهه ڪروڙ هندستاني مسلمانن جو وطن آهي ۽ ان ۾ هر ڪو اچي سگهي ٿو، جيتوڻيڪ اها به کين خبر آهي ته هتي وڌيڪ چئن ڪروڙ مسلمانن لاءِ رهڻ جي جڳهه ڪانه آهي.

(۲) پاڪستان جي حڪومت جمهوري طريقي جي آهي يا فسطائي ۽ ڊڪٽيٽرائي نموني جي آهي؟

انهيءَ سوال تي سندن اعلانن ۽ روزمره جي روش ۽ طريقي ڪار مان ڪوبه صاف پتو پئجي نٿو سگهي. ورهاڱي جي ڪائونسل جي اعلانن ۽ ان بعد ليکي ليڊرن جي اعلانن مان مغربي دنيا کي صاف پڌايو پئي ويو ته ”پاڪستان ۾ جمهوري طريقي جي حڪومت ٿيندي، اتي اظهارِ راءِ ۽ جماعت سازيءَ جي آزادي هوندي، اقليتن کي هڪجهڙا حق ڏنا ويندا ۽ سائن ايتياز وارو سلوڪ نه ڪيو ويندو.“ ليڪن عملي طرح ڇڏهين سندن روزمره جي ڪاررواين تي نظر ٿي ڪچي ته ”هاڻيءَ جي ڪاٺ جا ڏنڊ هڪڙا ۽ ڏيکارڻ جا ٻيا“ واري صورت نظر ٿي اچي. ازانسواءِ مخالفن جون اخبارون بند ڪيون وڃن ٿيون، انهنجي ميٽنگن تي يا سندن ملڪ جي ڪن حصن ۾ داخلات تي بندش وجهي، انهن کي اظهارِ راءِ يا آزاديءَ سان گهمڻ ڦرڻ جي اجازت نه ٿي ڏني وڃي، هر پبلڪ موقعي تي مخالفين جو سوشل ٻائڪاٽ ڪيو پيو وڃي ۽ مسلم ليگ کان ٻاهر

ماڻهن کي ”پاڪستان جو دشمن“، ”غدار قوم“، ”اسلام کان
ڦريل“ وغيره جي خطاين سان ياد ڪرڻ ليکي ڪارڪنن جو
ڌنڌو ٿي پيو آهي.

جيڪي به خود دار ماڻهو ليگ جا ميمبر نه آهن يا انجي ليڊرن
جي بنا شرط شروطن جي بيعت نه ٿا ڪن، ته انهن کي جيل ۾ نظر
بندين، ملڪيتن جو ضبط ٿيڻ، گولين سان مارڻ، بنا ڪيس
هلائڻ جي سزائن ۽ ٻين اهڙن انعامن سان نوازيو ٿو وڃي.
(۳) پاڪستان جي حڪومت جو سرشتو اسلامي شريعت
مطابق هلايو ويندو يا جمهوري ڪثرت راءِ سان، ٻين دنياوي
حڪومتن جي طريقي تي هلندڙ ٿيندو؟ ان بابت به پاڪستان ۾
مسلم ليگ پارٽيءَ وارا حاڪم صاف ڪونه هئا.

قائد اعظم چيو ٿي ته ”مذهب جو حڪومت جي ڪاروبار
سان واسطو نه آهي“، ته لياقت علي خان انکي قرآن جي قانون
مطابق اسلامي حڪومت بنائڻ جا اعلان ٿي ڪيا: آخر ڪهڙي
اعلان کي صحيح سمجهي انجي ٻوڻلڳي ڪجي؟

جي حڪومت مغربي طرز موجب بلا مذهب (سڪيولر)
هئي، ته پوءِ اسلام جي نالي ۾ عوام کي بيوقوف بنائڻ جي
ڪهڙي ضرورت هئي؟

هر جي حڪومت سچ پچ اسلامي اصولن مطابق هلائڻ جو
ارادو هجي ته پوءِ شراب جو عام جام وڪرو، چڪلا، بئٽڪون ۽
وڇاڇا، جاگيرداريون، عملدارن لاءِ وڏا پگهار ۽ سندن رهڻ لاءِ
يهشت نما ٻنگلا ڪيئن ٿي رهي سگهيا؟ هڪ طرف عوام جي
اڪثريت کي بدن تي پورو ڪپڙو، کاڌي لاءِ ڪافي طعام ۽
رهڻ لاءِ سولو سجايو گهر به ميسر نه آهي، ته ٻئي طرف ساڳئي
وقت انگريزن وارو انڊين پينل ڪوڊ جاري آهي، بي پردگي ۽
ٻي غيرتيءَ لاءِ مينا بازارن جا پروگرام چالو آهن، عربيءَ جي
بدان اردو زبان تي، جا پاڪستان جي ڪنهن به صوبي جي
زبان نه آهي، زور ڏنو وڃي. هڪ طرف کان بي وطن ٿي،

هدما سهي، تڪليفون ڪاٿي، ننگ ناموس کي قربان ڪري آيل مهاجر در بدر ٿيو پيا زندگي گذارين، ته ٻئي طرف هي اسلام جا علمبردار، پاڪستان جا محافظ، ليگ جا ليڊر طرح طرح جا ويس ٻايو، کاڌا کايو، پيئڻ وانگر پيو، مفت جا مال هٿ ڪيو، مست ٿي ناچڻ ڪرائڻ، دعوتن کائڻ، شادمانن جي مجلسن وڄائڻ ۾ مشغول آهن؟ جي حقيقت ۾ حڪومت اسلامي اصولن موجب هلندڙ نه هئي، ته پوءِ عوام کي اسلام جي نالي ۾ هي قريب چوڻي ڏنو ويو؟ ان ساري طرز عمل جي معنيٰ ۽ مطلب اسان جي سمجهه کان ٻاهر آهي.

(۴) پاڪستان جي مرڪزي حڪومت يونيٽري نموني جي ٿيندي يا صوبن کي ان ۾ اندروني خود مختياري ۽ خود اختياريءَ جا حق حاصل هوندا؟ ۱۹۴۰ع ۾ آل انڊيا مسلم ليگ جي لاهور واري اجلاس ۾ پاس ڪيل ”لهرائ پاڪستان“ يا ان کان پوءِ مسلم ليگ ليڊرن جي تقريرن ۽ تحريرن موجب پاڪستان ”خود مختيار رياستن جو مجموعو“ ٿيڻ وارو هو. سنڌ اسيمبليءَ ۾ منهنجي تحرڪ سان پاڪستان متعلق جيڪو لهرائ پاس ٿيو هو، تنهن ۾ ٻن صوبن جي آزاديءَ ۽ خود مختياريءَ تي زور ڏنو ويو هو، ليڪن بعد ۾ ليگي ليڊرن جي قول ۽ فعل مان ائين پيو معلوم ٿئي ته موجوده برسر اقتدار گروهه آهستي آهستي ڪري سمورا اختيارات مرڪزي حڪومت جي هٿ ۾ آڻي، صوبن کي محض پنهنجي جاگيرن وانگر ڪٽب آڻڻ ٿو گهري.

ٻاهران آيل مسلم ليگ ليڊرن ۽ انهن جي مڪاني چاڙتن جو هڪ گروهه، اسلام جي آڙ ۾ ڪوشش ڪري رهيو آهي ته پاڪستان جي جدا جدا صوبن جي مختلف زبانن، تهذيبن، لباسن، قومي مفاد ۽ تواريخي روايت جي وجود کي ختم ڪري، انهن جي جدا گانه قومي هستين کي مٽائي، هڪ نئين موهوم قوميت (مذهبي بنيادن تي) قائم ڪئي وڃي، جنهن جي زبان اردو ۽ تهذيب پنجاب جي چوڌرين جهڙي هجي.

جيڪڏهن ڪو ماڻهو سنڌ يا ٻئي صوبي جي اندروني نئياسي، اقتصادي ۽ ذهني آزاديءَ ۽ ترقيءَ جو نالو ٿو وٺي، ته انکي اهو ٿولو اسلام ۽ پاڪستان جي دشمن جي نالي سان مشهور ٿو ڪري. اهڙيءَ طرح مرڪز ۾ ٻين صوبن سان برابريءَ جي برتاءَ، وزارت، نوڪرين وغيره ۾ حق گهرڻ جي سوال اٿارڻ کي صوبائي تعصب قرار ڏئي، ملڪي مفاد جي خلاف ظاهر ڪيو ٿو وڃي. انهيءَ سلسلي ۾ سنڌ ڇا ڇا نه سٺو آهي، سو ڪنهن کان به مخفي نه آهي: ڪراچيءَ جو شهر، جو سنڌي قوم جي سون ورهن جي خرچ ۽ محنت جو نتيجو هو، عام راءِ جي مخالفت جي باوجود، سنڌين کان زوريءَ ڪسيو ويو، ۽ هاڻي صوبي سنڌ جي هستيءَ کي ئي ختم ڪري، مرگهو پنجاب سان ملايو ويو آهي. هندن جي ڇڏي ويل اٽڪل ۲۰ لک ايڪڙ زمين هتان جي سنڌي هارين جي ڪافي سيڪڙي کان ڪسي، اڪثري انهن ماڻهن کي ڏني ويئي جنجو انهيءَ زمين تي ڪوبه حق نه هو، هندن جي خالي ٿيل ۰۰ سيڪڙو نوڪرين جو به گهڻو حصو سنڌين کي نصيب نه ٿيو، ورهين جي محنت ۽ مشقت کانپوءِ پيدا ٿيل واپار ۽ ڪارخانن کان به گهڻي ڀاڱي کين محروم رهڻو پيو.

سنڌ جي سياست جي اها حالت آهي جو جيستائين اسانجا سياستدان صبح ۽ شام مرڪز جي ارباب حل و عقد جي بوٽ پالش ٿئا ڪن تيستائين نه سنڌن وزارت سلامت آهي ۽ نه ميمبري.

(ه) پاڪستان جي حڪومت کي سرمايه دارانه طرز حڪومت تي هلايو ويندو يا عوام جي مفاد لاءِ سوشلسٽ طريقي تي؟

مسلم ليگ جا مکيه ڪارڪن هميشه پنهنجي تقريرن ۽ تحريرن ۾ ظاهر ڪندا رهيا آهن ته پاڪستان جي حڪومت عام ماڻهن جي مفاد لاءِ هلائي ويندي ۽ نه ڪنهن خاص طبقي يا چند اشخاص جي تفصيل لاءِ، ليڪن پاڪستان بنجڻ کان پوءِ سواءِ ٺلهن دلاسن جي، انهن غريبن جي حمايت ۽ همدرديءَ ۾ ۽ عوام جي حالت سڌارڻ لاءِ ڪجهه به نه ڪيو آهي.

هندوستان کان لڏي آيل ۸۰ لک مهاجر، سواءِ سڪن ٿورن جي، ٻيا دربدر ۽ تباھ حالت ۾ آهن. مڪاني ماڻهن جو ۹۰ سيڪڙو غربت جي زندگي گذاري رهيو آهي ۽ چاليھ سيڪڙو سنڌي عوام اڃا تائين خانہ بدوش زندگي پيو گذاري. تعليم لاءِ ڪجهه ڪونه ٿيو آهي. اڳيان سڪول ۽ ڪاليج تباھ حالت ۾ آهن. جاگيرداريون ساڳيون قائم آهن، بئنڪون ۽ شخصي جائدادون وڌي رهيون آهن، بلڪ مارڪيٽ، رشوت خوري، وڏن پگهارن جو حاصل ڪرڻ، بنگلا، محل، عيش عشرتون پدمستور جاري آهن. حالانڪ انهن ماڻهن جو وڏو تعداد جنگي نالي ۾ هيءَ حڪومت وٺي، اهي اسانجا ”بي ميار سوڍا“ انجا مالڪ بڻجي ويا آهن، مسڪينيءَ، جهالت ۽ بد امنيءَ وغيره جي هر مصيبت ۾ مبتلا آهي. ڪڏهن ”اسلامڪ سوشلزم“ جاري ڪرڻ جا دلاسا ٻڌون ٿا، ته ڪڏهن حضرت عمر جي خلافت جا مثال ڏئي اسان کي خوش ڪرڻ جي ڪوشش ڪئي وڃي ٿي ته عنقريب انجي نقش قدم تي عمل ڪيو ويندو. ليڪن عملي طرح، پاڪستان حاصل ٿيڻ کان اڳي، پاڪستان ملڻ تائين انهيءَ مقصد حاصل ڪرڻ لاءِ ماڻهن کي ترسايو ٿي ويو، ۽ هاڻ وري پاڪستان جي مضبوط ٿيڻ ۽ روز بروز ٻين اهڙين نين پيدا ٿيندڙ ڳالهين جي حل تائين انهن سوالن کي هڪ غير محدود عرصي لاءِ ملتوي ڪرڻ جا راڳ آلاپجي رهيا آهن. آخر مسلم ليگ ليڊرن جا فلڪ نما محل، سونهري ۽ روپهري برتن، قيمتي ڪوچ ۽ خاليڇا، بهترين موٽرڪارون ۽ وائيڪنگ هوائي جهاز، طرح طرح جون دعوتون ۽ کاڌا پيٽا وغيره، انهنجا خرچ ملتوي ٿيا ٿي سگهن، ليڪن غريب کي ٻوڪڻ لاءِ زمين ٽڪرو، رهڻ لاءِ گهر، ڪاٺ لاءِ ٽڪروارڻ اهر سوالن کي ترسائڻ ضروري ڄاتو وڃي ٿو. ڇاڪاڻ ته انڪري انهن ليڊرن ۽ سندن هر مشرب سنگيت جي ذاتي ۽ طبقاتي مفاد کي نقصان پهچڻ جو انديشو آهي!

(۶) پاڪستان جي حڪومت اقليتن جي سوال تي ٺڪي

هندوستان جي حڪومت سان ڪو خاطر خواهه سهجھوتو ڪيو ۽ نه وري پنهنجي حد اندر اقليتن بابت تربت ڪا واضح پاليسي مقرر ڪئي.

مسلم ليگ جي لاهور واري لهرهه ۾ اقليتن جي حفاظت لاءِ خاص قرو هو. خود پاڪستان جي گهر ۾ خاص ڪري اقليتن طرفان ٿيل هٿي ۽ برصغير هندو پاڪستان جي اقليتن جي مسئلي کي حل ڪرڻ جي سلسلي ۾ ئي پيش ڪئي ويئي هئي، ليڪن پاڪستان جي اعلان ٿيڻ بعد، جيئن حڪومت جي عهدن ملڻ جو وقت نزديڪ ايندو ويو، تيئن اسانجا ليگي ليڊر ڀارت ۾ چئن ڪروڙ مسلمان اقليتن جي قسمت بنسبت ڪنهن به فيصلي ڪرڻ کان سواءِ مڏيون ۽ مال ڪٽي اچي هتي سهڙيا ۽ پوئتي جيڪي ٿي گذريو انجي سدباب لاءِ اڳواٽ ڪا تجويز نه سوچي هئائون ۽ نه پوءِ ئي ڪجهه ڪري سگهيا ۽ پنهني حالتن ۾ پنهنجي عقل جي ڏيوالي، ڪوتاهه اندوشي ۽ خود مطلبيءَ جي انتها جو مظاهرو ڪيائون. ان کانپوءِ جڏهن ڏٺو ويو ته ڪن شرارتي هندن طرفان اقليتن کي الهندي پاڪستان مان لڏائڻ جي منظم سازش هڪ طرف هلي رهي هئي ته ٻئي طرف ڪن خود غرض ۽ ڪوتاهه نظر مسلمانن ۽ آفيسرن طرفان اقليتن جي ملڪيتن ٽٻائڻ جي نيت سان انهن کي تنگ ڪري لڏائڻ جون ڪوششون شروع ٿيون، ته انجي بند ڪرڻ لاءِ سواءِ بي اثر انتظامي اقدام جي ٻي ڪا به ڪارگر ۽ مسجهدار ڪوشش ڪانه ڪئي ويئي ۽ نتيجو اهو نڪتو ته هندستان ۾ اڃان چار ڪروڙ کن مسلمان رهجي ويا ۽ جڏهن پاڪستان جي ليگي حڪام کي خبر هئي ته هندستان جي سڀني مسلمانن لاءِ پاڪستان ۾ رهڻ واسطي گنجائش نه ٿيندي، جڏهن کين اها به خبر هئي ته غير مسلم اقليتن جو پاڪستان مان لڏي وڃڻ هندستان ۾ پوئتي رهيل مسلمانن جي قسمت تي ابتو اثر ڪندو ۽ جڏهن کين معلوم هو ته هندستان جي ورهاڱي کانپوءِ به ساڳيءَ نفرت جي پاليسيءَ جو هڪڙو پنهنجو ناگزير جي نالي ۾، ٻئي وقت حيدرآباد ۽ ڪشمير جي سوالن تان پاڪستان جي مسلمانن ۾ پرچار ڪرڻ

لازمي طرح ٻنهي ملڪن کي جنگ ڏانهن وٺي ويندو، جنهن لاءِ گهڻي وقت تائين هيءُ ملڪ تيار ٿي. ڪين سگهندو، ۽ جنهن مان سواءِ تباهيءَ جي ٻيو ڪجهه به ڪنهن کي حاصل نه ٿيڻو آهي، ته پوءِ ڄاڻي وائي صرف پاڻ کي طاقت ۾ رکڻ لاءِ پاڪستان ٻنجن کان پوءِ به اها پاليسي چو چالورڪي وٺي، ۽ چو نه سڀ کان اول ٻنهي ملڪن جي اقليتن جي حقوق، اختيارين ۽ آخرين حفاظت لاءِ ڪي دائمي مؤثر معاهدا ڪيا ويا؟

(۷) پاڪستان جي موجوده حڪمرانن جي خارجي پاليسي به درست ۽ صاف نه آهي. هنن جيڪي طريقا اختيار ڪيا آهن، انهن ڪري هو پنهنجي پاڙيسري ملڪن يعني هڪ طرف هندستان ته ٻئي طرف افغانستان، ۽ ٽئين طرف سوويت يونين جي همدردن وڃائي ويا آهن.

هندوستان جي حڪومت سان ڪيترا مسئلا منجهيا پيا آهن. جهڙوڪ ڪشمير جو سوال، درياءُ جي پاڻيءَ جي ورڇ، اقليتن جي حقوق جو سوال ۽ لڏي ويلن جي ملڪيتن جو مسئلو وغيره، ۽ هوڏانهن ملڪ جي بچاءَ جي بلي سال سال ڪروڙ ها روپيا خرچ ڪرڻا پون ٿا. افغانستان سان ويهي سمجهه ۽ ويچار سان فيصلي ڪرڻ کي ملتوي ڪيو وڃي ٿو. پاڪستان اگرچ انگلنڊ جي بادشاهه جي ماتحت اڃان به هڪ بينڪ طور آهي ۽ انجو گورنر جنرل انجي صحيح سان مقرر ڪيل آهي، ليڪن حالتن مان اڪثر ائين ڏٺو ويو ته پاڪستان جي بنسبت، هندستان جي انگلنڊ ۾ گهڻي خوشامد ٿئي ٿي. پاڪستان جي اهڙي خارجي پاليسيءَ ڪري مغربي سامرا جي ملڪن خلاف ايشيائي ملڪن جي متحده محاذ جو خواب بنا تعبير جي رهجي وڃي ٿو. اسانجي حڪومت جو سمورو ڌيان وچ مشرق جي مسلمان ملڪن سان تعلقات وڌائڻ طرف وڃي کٽو آهي؛ پر جنهن صورت ۾ انهن ملڪن جو گهڻو حصو دنياوي ترقيءَ جي خيال کان تمام پٺتي پيل آهي ۽ بادشاهن يا مڪاني اميرن جي هٿ هيٺ آهي، جي عوام جي پلائيءَ لاءِ ڪجهه به ڪرڻ لاءِ تيار نه آهن ۽ صرف پنهنجي

عیش عشرتن ۾ مشغول آهن، ۽ انهن ملڪن جو گهڻو حصو سامراجي طاقتن جي زير تسلط ۽ زير اثر آهي. انڪري اها پاليسي پاڪستان لاءِ عملي طرح ڪنهن به فائدي آڻڻ بدران انکي صرف انگريز ۽ آمريڪا جي رحم ۽ ڪرم تي وڃي ڇڏيندي.

پاڪستان جو فائدو ان پاليسيءَ ۾ آهي ته گهڻي وقت تائين هو دنيا جي ڪنهن به ملڪ سان دشمني پيدا نه ڪري، انن جو طالبو ۽ حامي رهي، جيئن هو ترقي ڪري سگهي. ٻئي طرف سرمايه داريءَ ۽ اشتراڪيت جي ايندڙ تصادم ۾ هنکي غير طرفدار رهڻ جي پاليسي اختيار ڪرڻ گهرجي، ليڪن ليکي ليڊرن جي موجوده پاليسي ملڪ کي خدا نخواستہ ڪنهن پاور بلاڪن جي جنگ ۾ گهلي نه وڃي.

(۸) مرڪزي حڪومت جا حڪمران صوبن جي اندروني معاملن بنسبت غير همدردانه روش هڻڻ ڪري، ملڪ جي اصلي باشندن جي همدردي گهڻي قدر وڃائي ويٺا آهن. اگرچ حڪومت جي طاقت ۽ مذهبي نعرون جي لڪ ۾، ظاهر ڪجهه به ڏسڻ ۾ نٿو اچي، ليڪن صوبن ۾ وطني بنيادن تي قوم پرستيءَ جي اها لهر اٿي رهي آهي، جنهن جو اندازو صرف عوام سان تعلق رکندڙ ماڻهن کي ئي ٿي سگهندو.

يورپ ۾ سون ورهن جي ڪوشش جي باوجود، وڏا ملڪ جهڙوڪ جرمني، فرانس، وغيره پڻ وارن ننڍن ملڪن جهڙوڪ هالنڊ، بيلجيم، ڊينمارڪ، پولنڊ، هنگري وغيره کي به ساڳئي مذهب، لباس، نسل ۽ تهذيب هوندي به، ملائي هڪ ڪري نه سگهيا. فريڊرڪ اعظم، نيپولين بونا پارٽ، سولين، هٽلر وغيره سڀ جون ڪوششون رائگان ويئون. تاريخ جي اهڙن مثالن هوندي، اهو خيال خام پيو معلوم ٿئي ته هن وقت چند مخبوط الحواس ليکي ليڊر پنهنجي نو ايجاد اسلام ۽ تهذيب جي ذريعي پنجابين، پٺاڻن، بنگالين، بلوچن ۽ سنڌين جي هزارها ورهن جي تهذيبن، روايتن ۽ زبانن کي مٽي ۽ هڪ نئين رنگ

۾ رنگيندا. اها ايڏي غلط پاليسي آهي جنهنڪي جيڪڏهن گهڻو وقت هلايو ويو، ته پاڪستان جا بنياد مضبوط ٿيڻ بدران پاڻ ڪمزور ٿيندا.

(۹) باوجود ان سالن گذرڻ جي، اڃا تائين ملڪ جو آئين تيار نه ٿي سگهيو آهي. پرواري ملڪ هندستان پنهنجو آئين تيار ڪري ڇڏيو ۽ ان موجب اتي نئون چونڊون ٿي ۽ چڪيون آهن، ليڪن هتي اڃا آئين مڪمل نه ٿيو آهي. ان مان انهيءَ گروه جي دائمي طاقت هٿ ۾ رکڻ جي ارادي جو پتو پئجي سگهي ٿو.

معيون مختصر بحث مرڪزي حڪومت جي ليکي ڪارڪنن تي ڪيو ويو. هاڻ اسان صوبن اندر سندن پوئلڳ ليکي وزيرن جي ڪارنامن ڏانهن پڙهندڙن جو ڌيان ڇڪائينداسون.

صوبائي وزارتن جون خواهيون

(۱) نهايت افسوس سان ظاهر ڪرڻو پوي ٿو ته موجوده زماني ۾ جڏهن دنيا جو هر ملڪ تهذيب ۽ تمدن طرف ترقي ڪندو وڃي، سنڌ ۾ چاليه سيڪڙو ماڻهو خانہ بدوش زندگي گذارين ٿا، جن کي مستقل جاءِ رهائش نه هئڻ ڪري موجوده بهتڙ دنيا جي ايجادن ۽ سهوليتن جي فائدي کان مطلقاً محروم ۽ بي بهره ٿو رهڻو پوي.

اهو ڪنهن کان مخفي نه آهي ته سنڌ ۾ ۲۵ لک آبادگار اهڙا آهن جن کي ڪوبه زمين جو ٽڪرو پنهنجو نه آهي. اهڙيءَ طرح سان ڪيئي مالدار، ميربحر، خانہ بدوش قومن جا ماڻهو ۽ مزدور آهن جن جو تعداد پنجن لکن کان مٿي ٿيندو، انهن سڀني لاءِ ڪوبه مستقل گذر رهائش جو انتظام نه آهي. هنن مان اڪثر گذرسانگي، هڪ زميندارو ٿان لوڌ جي ٻئي زميندار جي آبادي ڪن ٿا، يا هڪ زمين جي ٽڪري تي آباديءَ لاءِ ڪچو گهر اڏي، هڪ ٻه سال اتي گذاري، وري ٻيءَ زمين جي سهوليت خاطر وڃي ٻئي هنڌ جهوپڙيون اڏين ٿا. مالدارن جي ته زندگي مال جي چاري تي مدار رکي ٿي، هڪ هنڌان گاهه کڻو، ته ٻئي هنڌ

نال ڪاهي وڃن ٿا، جبل، پٽون، ترائيون، ٻيلا، جهنگل، ڪڇا ۽ ڪيٽيون سندن مڙهه مقام آهن. خانہ بدوش قومن جو ته آهي سدائين لڏو ڪلهي تي، هڪ هنڌان ٻئي هنڌ ٻيا قرن. مزورن مان گهڻن جا گهر، ٻاٽريءَ (فت ٻاٽ) تي يا ڪڇي جهوپڙي يا ڪن شاھوڪارن جي ڪارخانن جي ڀر ۾ پراڻن ٿين جي ٻڙدن يا ٻڙچن هيٺان آهي. ميربحرن مان ڪي ڪڇين جهرڀرين ۾، ته ڪي مڇيءَ جي آڌار تي مياڻين ۾، ته ٻيا غليظ ڀنگل ڍونڍين يا ننڍين ٻيڙين ۾ پنهنجون زندگيون ڪائين ٿا.

انهن سڀني ماڻهن کي خانہ بدوشي ڇڏائي، شهري زندگيءَ گذارڻ جا موقعا ميسر ڪري ڏيڻ، ته هو نير وحشيانه عادتون ڇڏي، تعليم حاصل ڪري، موجوده مهذب دنيا جي ايجادات جو فائدو وٺي سگهن، بيماريءَ وقت علاج حاصل ڪن، ڏک سک ۾ هڪ ٻئي سان مدد ڪارڻي سگهن، دنيا ۾ ڇا وهي واهري رهيو آهي ان کان واقف ٿين، ۽ حڪومت جي ڪاروبار تي اثر هلائڻ جهڙا ٿي سگهن — اهو هر مهذب حڪومت جو فرض آهي، ليڪن ليگ وزارتن انهيءَ مکيه کان مکيه مسئلن کي حل ڪرڻ لاءِ نه ڪا تجويز سوچي آهي، ۽ نه ڪجهه ڪيو آهي. سندن ناڪاميابيءَ ۽ ٻرائيءَ جو ان کان وڌيڪ ڪو نمايان ثبوت ٿي نه سگهندو.

(۲) مسلم ليگ وزارتن جي رڪارڊ تي ٻيو جو بدنام داغ لڳل آهي، سو اهو آهي ته هنن ملڪ جي ۹۰ سيڪڙو ماڻهن جي غربت کي دور ڪرڻ لاءِ نه ڪا تجويز سوچي آهي ۽ نه ڪو قدم کنيو اٿن. سنڌ جا جملي هاري، مزدور، بالدار، مهاڻا، خانہ بدوش قومن، ڪاسبي، ننڍا سرڪاري نوڪر، ننڍا ڪاتيدار، ننڍا دڪاندار انتهائي تنگ دستيءَ جي زندگي گذاري رهيا آهن. کين سولو سوڌو هوادار، ۽ صفا رهڻ لاءِ رڳو اجهو نه آهي، جنهن ۾ اونهارِي جي گرمي، سياري جي سردِي ۽ بارش کان پورو بچاءُ هجي. ڪي ته پنهنجي گهر آهن، ۽

جي ڪن ڪي نالي خاطر ڪا جهوپڙي آهي، ته اها اهڙي جتي موجوده مهذب دنيا جو ماڻهو هڪ ٻئي نه رهي سگهي ۽ پاڻ، گندڪي، دونھون، پوسل ۽ مچرن جا چوڌاري انبار لڳا پيا هوندا آهن. ڪوئن جو ڪهڙو حال آهي! نه گهڻي سڌي نه زمين صاف، نه ڪني پاڻيءَ جي بدبوءِ کان بچڻ لاءِ انتظام هوندو اٿن. اهڙي طرح سان ماڻهن جو گذران اهڙو تنگ آهي، جو لکها ماڻهو رڳو جوئر ٻاجهريءَ جي سڪل مانيءَ تي گذرڻا ڪن. گوشت، ٻاجي، ڪير، ميوو، چانور يا ڪڻڪ وغيره ته قسمًا نصيب ٿيندي هوندين. بدن جي تندرستيءَ، قوت ۽ طاقت لاءِ گهريل به ٿي قسم کاڌو ۽ بدليل طعام ته قطعاً سندن نصيب ۾ ڪونه آهي. اڄ ڪلهه مهذب دنيا ٿي روز چهن ڪلاڪن کان وڌيڪ ڪم ڪرڻ مناسب نٿي سمجهي، پر هي غريب صبح کان وٺي رات تائين هاجي ۾ پيا مچن، ته به پاندي پوري ڪانه ٿي پئين. سندن ڪپڙا اڪثر ليڙون ۽ ڦاٿل آهن، جيڪڏهن سڄا هوندا اٿن ته هڪ کان وڌيڪ وڳا نه هئڻ ڪري ڌارڻ لاءِ گوڏ ٻڌي وهڻو پوندو اٿن. ماني پچائڻ، ڪپڙا سئڻ، گهر ميڙڻ، ڪپڙا ڌوڻ، ڪاٺيون ڪرڻ، ان پيئڻ، پاڻي ڀرڻ، ٻارنپائڻ جو ڪم سندن غريب زال ڪري ٿي، جنهن جو سارو جيت ڏينهن رات جنسي جنگال ۾ هوندو آهي، جنهن جي جواني، سونهن، سهاڳ سڀ ان قومي اڀاڳ جي قرباني بنجي پنهنجي موسمي بهار کان اڳ ۾ ڪوٺائجيو وڃن. بيماريون سندن گهرن جون هميشه مهمان هونديون آهن. ڪنهن کي تب جو وارو، ته ڪنهن جو پير يا ٽنگ ڪنڊي يا ڌڪ لڳڻ ڪري ٻڌا پيا هوندا آهن، ڪنهن کي ڪنگهه، ڪنهن جو پيٽ نڪتل، ڪنهن کي ساڻي ته ڪنهن کي ڀرڦان ۽ ٻار جون اڪيون اٿيل، ڪن ۾ سور، بدن تي مٽي ۽ مر- تنهن سان گڏمٽي تي پٽ ۽ جسم تي ڦٽ ڦرڙيون- پر پاند ۾ پيسو ڪونهي جو علاج ڪري سگهن، يا ته مورگو ويجهڙائيءَ ۾ طبيب ٿي ڪونه اٿن.

اها حالت عام مسلمانن جي آهي. ٻئي طرف ليگ ليڙن جا

جيڪي. بنگلا، کاڌا، ملڪيتون، ڪمپنين ۾ حصا، زمينون، ڪارخانا، ڪوٺيون ۽ بئنڪون آهن، تن جو ڪو پتو پاند ۽ ڪو حساب ڪونه آهي. پوءِ ڀلا اها عام غربت ڇو نه هوندي؟ پنهنجي پيٽ ڀرڻ جي ڪن يا، خلق خدا جي غربت لاهڻ جي ڪن؟ ٻئي شيون ته ساڳئي وقت حاصل ٿي ڪين سگهنديون! جملي هڪ ڪروڙ ڏهه لک ايڪڙ زمين مان ۹۰ لک ڪن ايڪڙ زمين محض چند هزار وڏن زميندارن ۽ جاگيردارن جي هٿ ۾ آهي. رڳو جاگيرن هيٺ ئي ڏهه لک ايڪڙ زمين آهي! ارباب حڪومت وٽ انهن غربت جي بنيادي ڪارڻن جي معلوم ڪرڻ ۽ انهن کي دور ڪرڻ لاءِ ڪوبه وقت ڪونهي ۽ نڪو وري ڪو ارادو ئي اٿن. البت بک کان زميندار جو ان چوري ڪندڙ، مال ڪاهيندڙ ۽ ٺڳي ڪندڙ فاقه ڪش غريب لاءِ قاعدا آهن، پوليس آهي، ڪورٽون آهن، جيل آهن، ڦاسيون ۽ بندوق جون گوليون آهن! جي ڪنهن وٽ ٻارن کي ڪارائڻ لاءِ ماني ۽ ٽڪرن آهي ۽ هونگهڻ ڪاٺ ڪري ڏهرا ٿي وڃن ٿا، ته به مجال آهي جو هو ڪنهن شاهوڪار جي آن کي، جنهن وٽ آن جا ائباز ڀريا پيا آهن، هٿ به لائي سگهن! اهو ڪين گهرئي، اڌاري ۽ پٺي به نٿو ملي؛ ڪير جو آن کي زوريءَ يا چوريءَ رڳو هٿ به لائي سگهي! ليکي حڪومت مالدار جي مفت جي ڪمائيءَ، بلٽڪ مارڪيٽ ذريعي گڏ ڪيل پيسن، رشوت، جاگيرداريءَ، وياج ۽ زمينداريءَ رستي حاصل ڪيل موڙيءَ کي بچائڻ لاءِ جيلخانن، ڪورٽن، پوليس وغيره تي لکها روپيا خرچ ڪري سگهي ٿي ۽ ڪري رهي آهي، پر مسڪين، يتيم، بي روزگار ۽ محتاج جي گهر، کاڌي ۽ لٽي لاءِ ڪجهه به نٿي ڪري. نه سندن اسلامي جذبي کي حرڪت ٿي اچي، ته نه دل کي ئي لوڏو ٿو اچي. باوجود انجي ليگ جا ليڊر اسلام جي علمبرداريءَ، پاڪستان جي رکپاليءَ ۽ ”پڻ اسلامزم“ جي رهبريءَ جو ليڪو هٿ ۾ کنيو پنهنجي دعوائن ۾ منگهن مست لڳا، وتن لهڙن پٺان لهڙون هڻندا ۽ لاف زنيون ڪندا!

(۳) سنڌ جا نوي سيڪڙو ماڻهو جهالت جي ڪن ۾ غرقاب آهن، باقي ڏهه سيڪڙو پڙهيل ۽ اهڙا آهن جن مان ڪي ته رڳو صحيح وجهي ڄاڻن. علم جو آفتاب اگرچہ مٿي چڙهي آيو آهي ۽ دنيا جون ڪنڊون ۽ ڪڙيون روشن ٿي رهيون آهن، ليڪن اسانجي ليکي ليڊرن جي برڪت سان انجي روشني هن ملڪ ۾ اڃا چند مخصوص گهرن کانسواءِ ٻين وٽ پهچي ۽ ٿئي سگهي. علم مان منهنجو مقصد صرف ائين پڙهڻ نه آهي. انسان منهنجي مراد هر قسم جي معلومات آهي. جهڙيءَ طرح اونداهي گهر ۾ بتيءَ جي روشنيءَ ڪري سڀ ڳجهه ڏسي سگهجي ٿو، اهڙيءَ طرح دنيا جي معلومات حاصل ڪرڻ ڪري انسان پنهنجي نفعي ۽ نقصان کان واقف ٿي ترقيءَ جي راه تي گامزن ٿي سگهي ٿو.

انهيءَ عام بي علميءَ جو اهو نتيجو ٿيو آهي، جو ٻين ملڪن ۾ ماڻهن جي سواريءَ لاءِ تيز رفتار هوائي جهاز ۽ موٽرڪارون موجود آهن، ته هتي چند ليکي ليڊرن ۽ مٿئين طبقي جي ماڻهن کانسواءِ عام ماڻهن جي سواريءَ لاءِ اهوئي قديم زماني وارو گاڏو، اٺ، ڍڳو ۽ چڪڙو موجود آهي.

دنيا جي ٻين ملڪن ۾ جتي ڪٿي پڪا موٽرن جا رستا ٿي ويا آهن، هتي سواءِ هڪ مکيه رستي جي— جو انگريز بهادر پنهنجي سهوليت خاطر ٻي عالمگير جنگ جي زماني ۾ پنهنجي آخري ڏينهن ۾ ٺهرائي ويو، جو به هاڻ زبون حالت کي ويجهو ٿيندو وڃي— ٻيو ڪو چٽو تسلي بخش پارهن ئي مهينا هلڻ لاءِ رستو موجود آهي.

ٻين ملڪن ۾ هر هنڌ بجلي بتي پنهنجي پوريءَ جلوه نمائيءَ سان گهر گهر ۾، جهنگ جهڙي موجود آهي، هتي سواءِ ڪن شهرن جي، جتي به انهيءَ جي پوريءَ طرح ڪم ڏيڻ تي اعتبار نه آهي، اڃا تائين ڪر جو ڏيويا گاسليٽ جي چمني ٻڙي ٽمڪي، ۽ ڪٿي ته فقط آسمان جا تارا ۽ چنڊ جي روشني رهنمائي ڪن ٿا!

ٻين ملڪن ۾ جانورن ۽ ماڻهن جي عيوض روزمره جي

ڪاروبار ۽ زراعت ۾ مشنري يعني ڪلن جي ذريعي ڪم ڪرڻ جو طريقو شروع ٿي ويو آهي. مگر هتي اڃا ڏاڏي آدم جي زماني جو ڪاٺ جو هر، ڪاٺ جو هرلو ۽ نار، ڍڳا ۽ اٺ ملڪ جي هزارها سال پئتي هجڻ جي يادگيري تازي ڪري رهيا آهن. تار ۽ ٽيليفون هتي به براجمان ٿيا آهن، ليڪن اهي چند شهرن ۽ خاص سرڪاري آفيسن ۽ شاهوڪارن جي گهرن کي ئي رونق ڏين ٿا. ملڪ جي عوام کي انهن مان ڪو خاطر خواه فائدو حاصل ٿي نه سگهيو آهي. ملڪ جا ماڻهو اڃا تائين، جنن ۽ پوتن جي خوفن ۾ گرفتار آهن، جيڪڏهن ڳوٺن ۾ ڪو بيمار پوي ٿو ته انکي جن پريءَ جو آسب يا لڳت ڪري تصور ڪيو وڃي ٿو، ۽ يڪدم انهن جي راضي ڪرڻ لاءِ ڪوششون ڪيون وڃن ٿيون.

بيوس ۽ دڪي عوام جو آخر ان ۾ ڏوھ به ڪهڙو آهي؟ جيڪڏهن ڪين پنهنجي روزمره جي پيش ايندڙ مشڪلاتن ۽ ايڏائڻ کي ٿارڻ لاءِ پيو ڪو صحيح رستو يا حل ٿڌو ميسر ڪري ڏنو وڃي، ته پوءِ هو نيٺ ساهوارا آهن، ضرور پنهنجي تڪليفن ۽ مصيبتن کي ٿارڻ جي هر ممڪن سوهوم ڪوشش ڪن ٿا. مهذب ۽ سڌريل دنيا جيڪي علاج، ۽ خوشحال ۽ سڪي زندگي لاءِ جيڪي طريقا انسانن لاءِ موجود ڪري ڏنا آهن، اهي وسلا ۽ علاج عوام جي هٿن ۾ ڏيو ۽ پوريءَ طرح ڪين اهي آزمائي ۽ سمجهائي ڏيکاريو، پوءِ ڏسو ته هو موسمي بخار لاءِ ڪوئنين جون گوليون کائين ٿا يا پليٽا ٽا پين، رات جو ايندڙ تب لاءِ اسپتال جو علاج ٿا ڪن يا چورن کان ڏاڳا ٿا وٺائين.

اسان جي علمي ذوق جي هيءَ حالت آهي جو نوان ڪتاب ته تاليف ڪونه ٿا ٿين، پر اڳي جا تاليف ٿيل ڪتاب به ناياب ٿي رهيا آهن. ڪيترن بهترين شاعرن جو ڪلام ڇاپي ۾ نه اچڻ ڪري آهستي آهستي ٿي گم ٿي رهيو آهي.

سنڌ جي سر زمين ۾ اسان جون هڪ ٻه سنڌي روزانيون

اخبارون آهن، جن جو ڪاپو جملي ٽن هزارن کان مٿي نه آهي، هونئن هن دوستان ۾ منتشر ٿيل ۽ مٿ ڀر سڌي هندن جن تي پنج روزانيون اخبارون آهن، جن جو وڪرو چاليهن هزارن کي پهچي ٿو.

عام ووٽرن جي معلومات جي اها حالت آهي جو پيرن، ملن، زميندارن، آفيسرن ۽ پيسن جي اثر هيٺ ووٽ ڏين ٿا ۽ کين اها به خبر نه آهي ته ان طرح ووٽ ڏيڻ سان پنهنجي مٿان غربت، جهالت، ظلم ۽ رشوت وغيره جا زنجير جڪڙين ٿا. انهن سمورين ڳالهين لاءِ برسر اقتدار پارٽي مسلم ليگ جا وزير، ميمبر ۽ ڪارڪن جوابدار آهن، جيڪڏهن ملڪ مان اهي خرابيون تڙي نه ڪڍي سگهيا آهن ته ڏوھ سندن آهي ڇو طاقت ۽ حڪومت سندن هٿ ۾ آهي.

(۴) ملڪ جي صحت عام جي حفاظت ۽ درستيءَ لاءِ ڪجهه به نه ڪيو ويو آهي.

جيڪڏهن پوريءَ طرح جانچ ڪئي ويندي ته پتو پوندو ته ويم ڪرائڻ جي سڌريل ۽ نئين نموني جو انتظام نه هئڻ ڪري هزاره عورتون ۽ معصوم ٻار سال ب سال اجل جو شڪار ٿين ٿا. ساريال ايراضين ۽ هاڻ براج جي گهڻن حصن ۽ ڪيترن شهرن ۾ مچروڙي رهيا آهن. انهن جي ختم ڪرڻ لاءِ ڪوبه انتظام ڪونه ڪيو وڃي ٿو. نتيجو اهو ٿو نڪري ته لکها ماڻهو سال ب سال مليريا جي مرض جو شڪار ٿي ڪيترا ڏينهن بيڪار ٿيو پون، ۽ ڪي اجل جو شڪار ٿين ٿا، ته ڪي وري اهڙا ڪمزور ٿي ٿا پون جو مورگو ڪم ڪان ويهورهن.

خراب گيه، اڻپوري کاڌي ۽ عام گندگيءَ وغيره ڪري سلج جو مرض شهرن ۾ عام ٿيندو وڃي ٿو. هزاره ماڻهو پوري علاج نه هئڻ ڪري هن موذي مرض ۾ سال ب سال اجل جو شڪار ٿين ٿا.

اسپتالون ملڪ ۾ گهٽ آهن، پر جي ڪٿي آهن ته ڊاڪٽر

ڪونه اٿن. جي ڊاڪٽر آهن ته دوائون ڪونه اٿن. جي ڊاڪٽر اسپتالون ۽ دوائون موجود آهن ته پوري نظرداري نه هئڻ ڪري گهڻو فائدو ڪونه ٿو پهچي. وڏين اسپتالن ۾ ماڻهوءَ جو ڪتي جيترو به قدر ڪونه آهي: اتي ڪاڏي جي خرابي، رهڻ جي تڪليف، نظرداريءَ ۽ دوا ۾ بي پرواهي، عام ۽ دستوري ڳالهين تي ويٺون آهن. دوائون سڀ ولايت کان اچن، هتي دوائن ٺاهڻ جو ڪو خاطر خواه انتظام ڪونه آهي. هڪ پيسي جي دوا هڪ روپئي ملي ٿي، جنهن ڪري عوام انهن جي خريد ڪرڻ ۽ استعمال ۾ اٿڻ کان هميشه محروم ٿا رهن. خدا جو شڪر آهي جو پاڪستان بئنچ ڪانپوءِ ڪا وچڙندڙ بيماري ڪانه پيئي آهي: جي خدا نخواست، پوي ها ته خبر نه آهي عوام جي ڪهڙي حالت ٿئي ها.

ڊاڪٽر ملن ٿا، جي آهن ته ڪمائيءَ جي خيال کان اڪثر وڏن شهرن ۾ رهن ٿا، انهن جي پيدا ڪرڻ لاءِ ڪوبه خاطر خواه انتظام موجود نه آهي. تخمينو ڪيل آهي ته ايندڙ ۲۵ سالن ۾ موجوده رفتار موجب صرف هن وقت جي ڊاڪٽرن کان ۱۰ سيڪڙو ڊاڪٽر مس وڌي سگهندا. جيتوڻيڪ ملڪ جي عام صحت کي ڪنهن تسلي بخش معيار تي آڻڻ ۽ ان تي قائم رکڻ لاءِ ڪم از ڪم هر پنجن سون ماڻهن جي پٺيان هڪ ڊاڪٽر ۽ هڪ نرس جي ضرورت آهي، ۽ هن وقت پنجاه هزار ماڻهن تي هڪ سنديافت ڊاڪٽر به مس ڪو موجود آهي.

هر ٻڌڻ وارو آهي ئي ڪونه. وزير صاحبن کي دعوتن کائڻ، ملڪيتن گڏ ڪرڻ، مرڪزي حڪام جي خوشامد ڪرڻ، شخصي رعب ۽ طاقت وڌائڻ لاءِ چند ماڻهن جي شخصي ڪمن ڪرڻ کان فرصت ٿئي ڪانه آهي، جو هن طرف به ڪو توجهه ڏئي سگهن.

(۵) ملڪ ۾ بداخلاقي، بد امنی ۽ گناه وڌي رهيو آهي، انهيءَ جي بنيادي سببن معلوم ڪرڻ ۽ علاج ڳولي انجي انسداد

لاء ڪو به انتظام نٿو ڪيو وڃي. صرف زور آهي پوليس وڌائڻ، ماڻهن کي ۱۱۰ قلم، فرنيچر ريگوليشن، سيفٽي ائڪٽ وغيره هيٺ جيلن ۾ موڪلڻ ۽ لوڙهن ۾ بند رکڻ تي. اهي جيڪي فقط دٻاءُ ۽ عام تشدد وسيلي حڪومت هلائڻ ۾ اعتبار رکڻ ٿا ۽ ان تي عادي ٿي ويل آهن ۽ تنجي خواب خيال ۾ به ڪڏهن هيءَ ڳالهه نٿي اچي سگهي ته بدامني ۽ گناهه جي روڪڻ لاءِ پوليس جي ڏنڊي، گوليءَ ۽ جيل کانسواءِ ٻيا معيت ۽ همدرديءَ ذريعي جماعتي نظام درست ڪرڻ جا رستا به ممڪن ٿي سگهن ٿا. هنن لاءِ هيءَ هڪ قطعاً ناممڪن امر آهي ته ڪڏهن ويهي سوچين ته آخر-

۱- بدامني ڇو ٿي ٿئي؟ ۲- انجا ڪارڻ ڪهڙا آهن؟
۳- انجي دائمي بند ڪرڻ لاءِ ڪهڙا طريقا استعمال ڪرڻ گهرجن؟
يا ملڪ ۾ ڪهڙا عام گناهه ٿين ٿا ۽ انهنجا خاص ڪهڙا ڪارڻ آهن ۽ انهنکي ڪهڙي طريقي هميشه لاءِ روڪي سگهجي ٿو؟
اڳئين وحشي زماني کان هي اعتقاد گهڻن جي من ۾ اچان به هلندو اچي ته هر مرض ۽ خرابيءَ جو علاج سختيءَ سان ئي ٿئي سگهي ٿو. ان اعتقاد موجب جيڪڏهن ڪو بيمار ٿيندو هو ته ان کي جن سمجهي لڪڻ جي مار يا داغ ڏيڻ يا بک ڪڍائڻ سان انجو علاج ڪندا هئا. اهڙيءَ طرح سان هر ڏوھ جو علاج سزا سان ڪبو هو. هينئر به ڏوھن بند ڪرڻ لاءِ ڪم ويٺس آهي قديم زماني جا طريقا بنان سمجهه سوچ جي اختيار ڪيا وڃن ٿا.

وڌيڪ تعجب جي ڳالهه هيءَ آهي ته ڏوھ ۽ سزا بنسبت قديم وحشيانه اعتقادن رکڻ جي باوجود ملڪ جا حاڪم انهن سزائن تائين پهچڻ لاءِ عدل جا طريقا نئين نموني جا، مهذب ملڪن کان آيل، اختيار ٿا ڪن. سنڌيءَ ۾ چوڻي آهي ته ”ڌڙ ريڊو سسي ٻاڪري“ ماڻهو جاهل-سي پوليس ۾ فریاد ڪن ته پهرين پوليس ٿرين، چور پئسا ڏئي چند نه ڇڏائي يا پوليس جانچ ڪرڻ کانسواءِ ڪنهن ڪنهن بي گناهه کي ڪورٽ ۾ رجوع ڪري ته وڪيل

ٿين، شنوايون هلن وغيره. بعضي ڏٺو ويو آهي ته ٻڪريءَ جي چوريءَ ۾ ٽن سالن تائين جوابدار بنا ڊريافت جي جيل ۾ پيو آهي، جتي نه پورو هوا جو گذر آهي نه پورو کاڌي جو انتظام آهي، اتي ڪوئڙين ۾ رهي رهي ماڻهو زندگيءَ کان پيزار ٿيو پون، ۽ سوسائٽيءَ لاءِ اهڙي نفرت ٿيو پون جو ٻاهر نڪرڻ بعد سڌرڻ جي بجاءِ وڌيڪ خرابين ڪرڻ لاءِ تيار ٿي ٿا اچن.

سنڌ جي پيدائش جو ۲ سيڪڙو جيلن، پوليس ۽ عدالت تي خرچ ٿئي ٿو، ليڪن باوجود انجي گناه ۾ ڪابه گهٽتائي ڪانه ٿي ٿئي، جيستائين انهيءَ مرض جي پوري تشخيص نه ڪئي ويئي آهي تيستائين انڌا ڏنڌ ۽ غلط علاج مان ڪوبه فائدو ٿيڻ وارو ڪونه آهي.

جيستائين غربت، جهالت، ظلم ۽ رشوت دور نه ڪيا ويا آهن، عوام جي معيار زندگيءَ کي مٿي ڪرڻ ۽ سندن اخلاقي حالت درست ڪرڻ تي توجهه نه ڏنو ويو آهي، ان وقت تائين رڪو سڃڻي ڪرڻ مان فائدي جي بجاءِ نقصان ٿيندو، عارضي علاج دائمي بيمارين لاءِ ڪارگر ڪونه ٿيندا، پر انهن ڪالهين طرف ڌيان ڏئي ڪير! برسر اقتدار جماعت جي طاقت هٿ ڪرڻ ۽ قائم رکڻ جا ذريعا ٿي جڏهن زبردستي ۽ ڊوڪييازيءَ جهڙا عارضي طريقا آهن، ته اهڙي ماحول ۾ سوسائٽيءَ جي بگڙيل نظام جي درستيءَ لاءِ هائدار علاجن جي توقع رکڻ اجائي آهي. مال جي چوري، ڌاڙا، خونريزيون، قريون، کيسو ڪترڻ، لنگيون وغيره ڪن غريبن جا ڏنڌا ٿي پيا آهن. ته رشوت، بلڪ مارڪيٽي، وڏا پگهار ۽ ڪوڙا پاڙا پتا ڪرڻ، ٻين جي پگهار جي ڪمائيءَ تي بنا محنت جي گذر ڪرڻ، وياج خوري، شي جي حقيقي قيمت کان ٻيڻو ملهه وٺڻ، اگهن کي ڪمال حرفت ۽ چالاڪيءَ سان لاهڻ ۽ چاڙهڻ، نشا ۽ عياشيون ڪرڻ وري شاهوڪارن ۽ حاڪمن طبقي جا عام جرم ٿي پيا آهن!

ليگ وزارت ۽ مسلم ليگ انهيءَ واسطي ڇا ڪيو آهي؟ ان لاءِ جواب صرف اهي پاڻ ئي ڏيئي سگهن ٿا. پر جيڪڏهن هنن کي سندن ڪوتاهين جو احساس ڪونه آهي ته عوام کي انهيءَ غور ۽ فڪر ڪرڻ گهرجي ته آيا انهيءَ ڏس ۾ هي حضرات بريءَ طرح سان ناڪام ٿيا آهن يا ڪا ڪم ۾ رهي آهي!

(۶) سنڌ جي جاگرافيائي، لساني، سياسي، اقتصادي حقوق جي بچاءَ ۽ تحفظ لاءِ ڪجهه ڪونه ڪيو ويو آهي.

اسان کي نهايت افسوس سان ظاهر ڪرڻو پوي ٿو ته سنڌ مسلم ليگ جا اڪثر ڪارڪن سنڌين جا حقوق حاصل ڪرڻ ۾ ناڪامياب ٿيا آهن، ۽ سنڌ جا عوام سندن آئنده نسل سندن اهڙيءَ طرح بي همٿيءَ ۽ غداريءَ لاءِ ڪين عتاب ڏين ڪان سواءِ رهي نه سگهندا.

مٿي ذڪر ڪيل مسئلن تي تفصيلوار احوال معلوم ڪرڻ بعد ناظرين پاڻ اندازو ڪري سگهندا ته سنڌ مسلم ليگ جماعت ۽ انجي وزارت سنڌ ۽ انجي عوام جي حفاظت ۽ بچاءَ لاءِ ڪيتري قدر ڪوتاهي ڪئي آهي!

سنڌ جي حدن جو گهٽجڻ ۽ آخر ختم ڪرڻ.

جيڪڏهن غور ڪري ڏسبو ته سنڌ جون اصل حدون اتر طرف جيسلمير رياست جو ڪجهه ڀاڱو، بهاولپور رياست جو ڏاکڻو حصو، مظفر ڳڙهه، ديرو غازي خان ضلعي ۽ ملتان شهر کان ڏاکڻو ڀاڱو پئي رهيو آهي ۽ ڏکڻ طرف ڪڇ رياست، جهونا ڳڙهه ۽ ڪاٺياواڙ جو ڪجهه حصي تائين هيون ۽ اڀرندي طرف موجوده ڪاٺياواڙ رياستن ۽ جوڌپور جا ڪجهه حصا به ان ۾ شامل هئا، الهندي طرف بلوچستان جو سڀيئي تائين ڪڇيءَ وارو علائقو ۽ قلات، لس پيلو ۽ مڪران به سنڌ جا حصا هئا. ليڪن انگريزن پنهنجي سهوليت آهر سنڌ جو ڪجهه حصو ڏي بهي رياستن کي ورهائي ڏنو، ۽ باقي رهيل ڪهڙيل ايراضيءَ کي سنڌ جي صوبي ۾ داخل ڪيو.

سنڌ جي عوام کي آسرو هو ته هندوستان کي آزادي ملڻ سان گڏ سنڌ جي منتشر ٿيل حصن کي به امتياز ڏيڻ جو حڪم ڏنو. هن حالت ۾ پٽاندر مناسب طرح ملائي هڪ هنڌ ڪٺو ڪيو ويندو. جنهن صورت ۾ ملڪي سياست جون واڳون ڪانگريس ۽ مسلم ليگ جماعتن جي هٿن ۾ رهيون. اسان سمجهيو ٿي ته اهي سنڌين جي ملڪ ۽ قوم جي بچاءَ لاءِ ڪجهه نه ڪجهه ضرور ڪندا. ليڪن ڏٺو ويو ته انهن پنهنجي جماعتن پنهنجن ڪل هند تنازعن ۾ قاسمي سنڌي مفاد طرف ڪمال بي التفاتي ڏيکاري آهي. موجوده ملڪي ورهاست، جاگرافيائي ۽ لساني تقطي نگاه کان ڪانه ڪئي وئي آهي. مذهبي تقطي نگاه کان ملڪ جي ورهاست ٿيڻ ڪري، اسان قديم سنڌ جو اهڙو گهڻو حصو ڀارت کي وڃائي وينا آهيون، جنهنجو زبان، تاريخ ۽ روايت وغيره ڪري هميشه سنڌ سان تعلق پئي رهيو آهي، سنڌ جي مکيه شاعر شاه عبداللطيف پنهنجي ڪلام ۾ ڪڇ جي راجائن، جهونا ڳڙه جي قصن، جيسلمير ۽ جوت پور جي ڪهاڻين کي آڻي انجو ثبوت ڏنو آهي. نسلي تقطي نگاه کان به ڪيتريون قومون مٿي ذڪر ڪيل ملڪن ۾ ڀرپور پيئون آهن، جنجو ڪثير تعداد سنڌ ۾ آباد آهي: سما، سومرا، بلوچ، ۽ هالاڻي ۽ ناگرو مين، سلاوئا، نهڙيا وغيره انهن مان ڪي مکيه ذاتيون آهن.

باقي جو حصو ملڪ جو پاڪستان ۾ آيل آهي انمان به ڪڇ جيترو پنجاب ۽ ڏيهي رياستن هيٺ آيل هو، جنهن کي سنڌ ۾ شامل ڪرڻ لاءِ مسلم ليگ جماعت ڪوبه قدم نه کنيو. پر مورڳو سنڌ جو بهترين حصو، ڪراچي شهر، به سنڌ کان چيني مرڪزي حڪومت جي حوالي ڪري ڇڏيائون. هاڻ ته مورڳو سنڌ جي وجود کي هٿ وٺي ختم ڪيائون. سنڌيءَ ۾ عام چوڻي آهي ته ”زمين ۽ زال نامرد کان ڪسيون آهن.“ ان مثال موجب هنن پنهنجو خداداد ورثو هٿان وڃائي، پاڻ کي سنڌين جي حقن جي حفاظت لاءِ نااهل ثابت ڪيو آهي.

(ب) سنڌي زبان ۽ ادب جي ترقيءَ جي راهه ۾ رڪاوٽون.

ڪو به ملڪ يا قوم ترقي ڪري نه سگهندو، جنهنجي زبان ۽ ادب سلامت نه آهي. هرڪنهن قوم کي پنهنجي تاريخ، روايتون، جذبات ۽ امنگون ٿين ٿيون، جن جي بهتر نموني ادا ڪرڻ لاءِ سندن مادري زبان ئي ڪارگر ٿي سگهي ٿي. سنڌين کي هزارن ورهين کان پنهنجي زبان ٻڌي رهي آهي، جنهن ۾ سندن صدين جي تهذيب ۽ تمدن جو ذخيره موجود آهي. بد قسمتيءَ سان سنڌ تي ڌارين جو تسلط ۽ اقتدار هئڻ ڪري انجي ادب ۽ زبان جي ترقيءَ جي راهه ۾ رڪاوٽون پئي پيون آهن. عربن، پارسي ۽ ڳالهائيندڙن ۽ انگريزن جي حڪومتن ڪري گهڻو وقت سنڌ ۾ درباري زبان ڌاري پئي رهي آهي. جيتوڻيڪ سنڌ جي مٿئين طبقي وقت جي حاڪمن جي خوشنوديءَ لاءِ سندن زبانن کي وقتي طرح اختيار پئي ڪيو آهي، ليڪن سنڌ جي عوام پنهنجي زبان ڪڏهن به نه پئي وساري آهي.

سنڌي ٻولي ڪافي زرخيز آهي. هاڻ ارادا ٿي رهيا آهن ته اردو کي فروغ ڏيئي سنڌي زبان جي ترقيءَ کي روڪيو وڃي. سنڌي ٻوليءَ ۽ ادب جو ڪمزور ٿيڻ سنڌ جي جملي ترقيءَ جي رڪاوٽ برابر آهي. پر سنڌ جي ليگ ليڊرن ۾ قومي احساس ڪونه آهي جو ان طرف ڌيان ڏين. اڳي انگريزيءَ طرف رخ هون، هاڻ اردو طرف توجهه ڪيو اٿن ۽ پنهنجن ننڍن ٻارن سان به زور ڪري اردو ۾ پيا گفتگو ڪن!

(ت) سنڌ جا سياسي ۽ اقتصادي حقوق.

پاڪستان حاصل ٿيڻ کان اڳ، صوبائي سڌارن جي ڏينهن ۾، صوبي سنڌ جي سياسي ۽ اقتصادي مفادن کي آل انڊيا جماعتن جهڙوڪ ڪانگريس ۽ مسلم ليگ جي پاليسيءَ سبب، جي نقصان پهتا آهن تن کان هرڪو سنڌي واقف آهي. انهنجو تفصيلوار بيان منهنجي ڪتاب ”ٽئين سنڌ“ ۾ ناظرين پڙهي سگهن ٿا. اسان کي ڪافي اميد هئي ته پاڪستان

قائم ٿيڻ کانپوءِ سنڌين جا درد ۽ دک مٽجي ويندا ۽ نئين مليل آزاديءَ جو پورو فائدو حاصل ڪري سگهنداسون. ليڪن نهايت افسوس سان ظاهر ڪرڻو پوي ٿو ته اسانجون اميدون برثواب نه ٿيون. ”نئين سنڌ“ ۾ ۽ هن ڪتاب ۾ مٿي ڄاڻائي آيو آهيان ته ڪيئن نه سنڌ سان هڪ چوري ٻار وانگر روش اختيار ڪئي ٿي وڃي. مرڪزي حڪومت ۾ هنڪي ڪا دسترسي ڪانه آهي. مرڪزي نوڪرين يا عهدن ۾ ته اتي ۾ لوڻ برابر به سنڌين کي جاءِ ڪانه ڏنل آهي. اندروني معاملن ۾ هر ڳالهه مٿان ڪيل حڪمن پٽاندري هلي رهي آهي. مطلب ته سڌارن جي زماني کان به هن وقت سنڌين کي گهٽ آزادي نصيب آهي. آمدنيءَ جي مکيه ذريعن تي مرڪزي حڪومت قبضو ڪري ويئي آهي. ڪراچي شهر کسيو ويو آهي. ميمبرن ۽ وزيرن جي چونڊ تائين دست اندازي جاري آهي. پنهنجي ملڪ ۾ سنڌي اڄ ڪلهه ويچارا ٿي پيا آهن. انهن سڀني ڳالهين لاءِ مکيه جوابداري مسلم ليگ جماعت ۽ انجي وزارت جي پاليسين تي آهي.

(۷) مهاجرن جي پوريءَ رهائش ۽ گذر معاش جو انتظام نه ڪيو ويو آهي: انهنڪي سنڌ جي اقتصادي ۽ جماعتي نظام ۾ جذب ڪرڻ لاءِ ڪا به لائق تحسين ڪوشش ڪانه ڪئي ويئي آهي. پاڪستان بنجڻ کانپوءِ سنڌ اندر ڪراچيءَ سوڌ وائڪل ۱۰ لک کن مهاجر آيا آهن. اسانجي هنن مهاجر پائرن مان سواءِ چند ماڻهن جي (جنجو تعداد تمام ٿورو ٿيڻدو) ٻيا اڪثر پوريءَ طرح اڃا گذر معاش ۽ رهائش وغيره جي مشڪلاتن کان آزاد نه ٿيا آهن. انجو سمورو ڏوهه به مسلم ليگ ليڊرن جي غلط پاليسيءَ تي آهي، جنجي سامهون مهاجرن جي آبادڪاريءَ جي انتظام لاءِ ڪنهن به قسم جي ڪا منظم پلٽڻ يا پروگرام نه پئي رهيو آهي. سنڌ جا ڳوٺ جن ۾ هندن جون جايون موجود هيون، سي اڄ اجڙيا ۽ ويران ٿيا پيا آهن، انهنجا دردريون، ڇٽيون ويندي پٽين تائين ڊائون ويئون آهن، انهن سڀني جي برباديءَ جو باعث سنڌي ليگي حڪومت جي غلط پاليسي ۽ ڪم نظري آهي. خوشيءَ جي ڳالهه

آهي ته مهاجرن مان گهڻا سنڌين جي مقابلي ۾ عام راءِ ظاهر ڪرڻ جي زياده توفيق رکن ٿا، جنهنجو ثبوت سندن ڪيترين اردو ۽ انگريزي اخبارن جي اشاعت مان ملي سگهي ٿو، ليڪن باوجود انجي، سنڌي وزيرن جي ڪنن تائين انهنجو آواز به اثر ڪري نه سگهيو آهي؛ سبب هي آهي جو هي انگريزن جي ڏينهن جا هريل، چارلوس ۽ ٻيا ماھر پنهنجي هاءِ ڪمان جي خوشامد ڪرڻ ۾ اهڙا هوشيار ٿي ويا آهن، جو مرڪزي ليگ ليڊرن جي راضي ڪرڻ سان مهاجرن جي مسئلي جي دائمي طرح حل ڪرڻ جي سوال کي سهوليت سان نظر انداز ڪري سگهن ٿا.

(۸) مسلم ليگ وزارت ڪنڌي ٻين ڪوتاهين ۽ خامين سان گڏ هيءَ الزام به آهي ته نه پاڻ ڪجهه ملڪ ۽ قوم جي بهتريءَ لاءِ ڪري سگهيا آهن ۽ نه ٻين کي ڪجهه چوڻ يا ڪرڻ جي اجازت ڏين ٿا. سنڌيءَ ۾ چوڻي آهي ته ”چور جي ڏاڙهيءَ ۾ ڪڪ“، ان وانگر هنن کي هر نڪتہ چيني يا مشوري کان ٻڌ ٿو ٿئي. جيڪڏهن ڪو ماڻهو مرڪزي يا صوبائي حڪومت جي ڪن کاتن جي غلط پاليسيءَ بابت اظهار راءِ ڪري ٿو، يا انتظامي خامين جي اپٽار ڪري انهنجي درستيءَ لاءِ طلب ڪري ٿو، ته انهن سڀني ڳالهين کي پاڪستان، اسلام ۽ مسلمانن جي دشمنيءَ، برخلافيءَ ۽ غداريءَ سان تعبير ڪيو وڃي ٿو. جيڪڏهن ڪو جمهوريت جي اصولن مطابق آئيني نڪتہ چيني ڪرڻ لاءِ جماعت سازي ڪري ٿو، ته ان کي برداشت نٿو ڪيو وڃي. خود اسيمبليءَ اندر چونڊيل ماڻهن طرفان نڪتہ چيني برداشت نه ڪري، انهن تي انتظامي قدم کڻي پارٽيءَ مان خارج ڪيو وڃي ٿو. يا قانون پاس ڪري انهن کي مورڪو ميمبريءَ کان ئي خارج ڪيو وڃي ٿو.

ضمني چونڊن ۾ جي طريقا اختيار ڪيا وڃن ٿا سي ڪنهن کان ڳجهه نه آهن. نامينيشن، پيپر رد ڪرائڻ، بالغن کي صغير ٺهرائڻ ۽ صغيرن کي بالغ بنائڻ، ڪوڙا ووٽ ڏيارڻ، آفيسرن ۽ ڪارن قانونن رستي هراس پيدا ڪرڻ، سندن روزمره جا ڪم

ٿي پيا آهن. باوجود ان جي به، جي ڪٿي ليگ اميدوار جي ڪٿن جي اميد گهٽ آهي، ته اتي مورگو چونڊون ٿي ٿيون ڪرايون وڃن، ۽ حتي الامکان ڪوشش اها ڪئي وڃي ٿي ته مخالفت کي اسيمبلين ۾ اچڻ ٿي نه ڏجي. هو مخالف اميدوار جي چونڊجڻ کي پنهنجي عزت، شان ۽ عام پسنديدگيءَ جي برخلاف سمجهن ٿا، تنهنڪري ناجائز طريقا استعمال ڪري به مخالفت کي ختم ڪرڻ جي ڪوشش ڪئي وڃي ٿي. گونڊا انڪٽ، فرنٽيئر ريگيوليشن وغيره ڪارا قانون مخالفن لاءِ استعمال ڪرڻ سندن روزمره جو ڌنڌو ٿي پيو آهي. جمهوريت ۽ اسلامي اصولن جي، جن جي صبح شام گفتگو پيا ڪن، شايد هو اها ئي معنيٰ ٿا سمجهن.

پاڪستان جو انهن طريقن استعمال ڪرڻ ۾ فائدو آهي يا نقصان، سو هر ڪوڏي شعور ماڻهو پاڻ سمجهي سگهندو.

(۹) ملڪ جي پيدائش وڌائڻ ۽ خرچ گهٽائڻ لاءِ (ته جيئن ملڪ جي تعميري ڪمن لاءِ پيسو بچي سگهي) ڪجهه نٿو ڪيو وڃي. بلڪ اهڙا طريقا اختيار ڪيا ٿا وڃن جو عوام جي معيار زندگي روز بروز ڪرندو وڃي ٿو ۽ ملڪ جي ترقيءَ جي ڪمن تي پيسي خرچ ڪرڻ لاءِ بچت ڪانه ٿي ٿئي.

اسيمبليءَ جي سيشن ٻارهن مهينن ۾ هڪ دفعو گڏ ٿئي ٿي ليڪن ميمبرن کي هميشه پگهار ملندا رهندا آهن. هر ڪنهن کي خبر آهي ته پارليامينٽري سيڪريٽري ڪجهه به ڪم نه ٿا ڪن، ته به کين پگهارون ڏيئي ورسايو پئي ويو. پوليس تي ڳاڙهي پگهو خرچ ڪيو وڃي ٿو، ته به صحيح طور بنيادي خرابين جي دور نه ڪرڻ ڪري، ملڪ مان ڏوهه ۽ بد امن پگهت نه ٿي ٿئي. انجنيري کاتي تي جو خرچ منظور ٿئي ٿو ان جو ٽيون حصو به ڪمن تي خرچ نٿو ٿئي، باقي سڀ پيسا فقط آفيسرن يا مقاطعدارن جي ڪيسن گرم ڪرڻ جي ڪم اچن ٿا. رستا زبون ٿي ويا آهن، واهن جي پوري مرمت ڪانه آهي، ڪوهستاني علائقن ۽

ٿر ۾ دريائي واهن جي ايراضيءَ کي آباد ڪرڻ لاءِ ڪوبه خاطر خواه انتظام ڪنهن پروگرام مطابق نٿو ڪيو وڃي؛ مشنري رستي آباديءَ ڪرائڻ لاءِ ماڻهن کي حرص ڏيارڻ واسطي تجويزون گهڻيون ٺاهيون ٿيون وڃن پر نه ڪا عمدي ورڪشاپ تيار ڪئي ويئي ۽ نه انهن تجويزن کي سرانجام ڪرڻ لاءِ ايماندار ۽ قابل عملي پيدا ڪرڻ جو ڪو انتظام ڪيو ويو آهي. هر هڪ ڪاتي ۾ آفيسرن مٿان آفيسر رکي، پگهارون وڌائي، بنگلن، فرنيچرن وغيره تي خرچ ڪري پيسو ڪٽايو پيو وڃي. ڇانهه پارٽيون ۽ وڏيون ڊنرون ڏيڻ ۽ وٺڻ اڄ ڪالھ جو دستور ٿي ويو آهي. ماڻهن کان روز بروز نون چنڊن جي نالن ۾ لکها روپيا جمع ڪري انهن کي ڪٽايو وڃي ٿو. ”هاڻ نه پاري ڪتا ڪتاڌاري“ جو مثال ليکي وزيرن تي بالڪل پورو ٺهڪي اچي ٿو.

اهو سڀ انهيءَ جماعت جي ڪارڪنن طرفان ڪيو وڃي ٿو، جي هاڻ کي مسلمانن جي حقن جا رکڻال ۽ پاڪستان جا پاسبان سڏائين ٿا. سنڌ جي مشهور شاعر سچل فقير عليءَ رحمت اهڙن حالتن لاءِ بچا طور فرمايو آهي ته

ماڻ ڪريان تان، مشرڪ ٿيان ڪڇان تان ڪافر
اهڙيءَ وائي ور-ڪو سمجهي سچيڏنو چوي!



فصل چوٿون

مسلم ليگ مخصوص گروه جي اوزار طور ڪتب اچي ٿي

مٿي ذڪر ڪيل ٽن فصلن ۾ مون حتمي لامڪان مسلم ليگ جي بنيادي اصولن جي بيڪار ۽ فرسوده ٿي وڃڻ، موجوده حالتن هيٺ مسلم ليگ جهڙي جماعت جي وجود غير ضروري ۽ نقصانڪار هجڻ، ۽ مسلم ليگ وزارت جي ڪارنامن جو بيان ڪيو آهي، جنهن مان پڻ هندڙن کي پتو پئجي سگهندو ته مسلم ليگ پنهنجو دور ختم ڪري چڪي آهي، ان کي زياده وقت تائين طاقت ۾ رکڻ ملڪ ۽ قوم جي لاءِ فائديمند نه ٿيندو.

ليڪن پڻ هندڙن کي تعجب لڳندو هوندو ته اڃان تائين ليگ ليڊر چوليگ کي اسلام جو رکپال ۽ پاڪستان جو محافظ سمجهي عوام کي پنهنجي طرف گهلي رهيا آهن، ۽ ائين ٻيا ظاهر ڪن ڃن ته جي ليگ ڪمزور ٿي ته اسلام ۽ پاڪستان خطري ۾ اچي ويندا. چونڊن کي ته جهل نه آهي، ۽ جن ماڻهن جا ان مان غرض پيا ٿين، تن کي سمجهائڻ ته ليگ بيڪار ٿي چڪي آهي هڪ بيڪار مشغلو آهي، ان هوندي به هن فصل ۾ آڱ هيءَ ڳالهه صاف ڪرڻ جي ڪوشش ڪندس ته آيا اڪثر ليگ ليڊر واقعي مسلم ليگ کي اهڙو ٿا سمجهن يا خود غرضي ڪري مجبور ٿي ان راه مان هلي رهيا آهن.

منهنجي سمجهه موجب اڪثر ڪري ليگ جا ڪارڪن جن سان آڱ ملندو رهان ٿو، سواءِ چند جي، اگر ظاهر ۾ نه ته دل ۾، اهو محسوس ڪري رهيا آهن ته ليگ پنهنجو دور ختم ڪري چڪي آهي ۽ اها جلد ختم ٿيڻ واري آهي، ليڪن بدقسمتيءَ سان هو ليگ ۽ پنهنجي مستقبل کي هڪ سمجهڻ ڪري ان کي برقرار رکڻ لاءِ پنهنجي طرفان هرڪا ڪوشش ۽ جدوجهد ڪندا رهن ٿا، ڇاڪاڻ ته انجي سلامتيءَ ۾ کين پنهنجي سلامتي سمائل نظر اچي ٿي.

منهنجي نظر ۾ ليگ جي برقرار رکڻ مان ليگ ليڊرن جا هيٺيان

مقصد ۴ مرادون ٿي سگهن ٿيون؛

- ۱- حاصل ڪيل طاقت ۽ شخصي اقتدار هٿان وڃائڻ نٿا گهرن.
- ۲- مسلم ليگ جماعت کي طاقت ۾ رکڻ سندن طبقاتي مفاد جي تقاضا آهي.
- ۳- سندن رجعت پسند طبيعت ۽ خيالات ۾ کين انهي ۽ هاليسي ۽ لاءِ راغب ڪن ٿا.

مٿي ذڪر ڪيل سندن ٽن مرادن جي ثبوت ۾ حتي الامكان آءٌ هيٺ تفصيلوار روشني وجهڻ جي ڪوشش ڪندس:-

(۱) طاقت هٿان نہ ڇڏڻ

ٻن جانورن وانگر انسان ۾ رواجي طرح جماعتي ماحول مان پيدا ٿيل آهي ۽ ڪن بنيادي احساسن جي فطري تقاضائن موجب هلي ٿو، جنهن کي مکيه خواهشون هيٺيون آهن:

۱- اظهار نمائش جي خواهش،

۲- قبضي يا حاصلات جي خواهش، ۽

۳- خود پسنديءَ جي خواهش.

جيڪڏهن اوهان پڪين يا ٻين جانورن کي غور سان ڏٺو هوندو ته هنن ۾ ٻين کي ڏيکارڻ لاءِ ناز نخري سان ٽلي هلڻ، چؤنر يا پچ کولي يا ٿيڙي، ڳچي مٿي ڪري شان شوڪت سان اڪڙ جي هلڻ جي عادت عام ڏسڻ ۾ ايندي آهي، جنهنڪري نفسيات جا ماهر اظهار نمائش جي نالي سان سڏين ٿا، ۽ سندن چوڻ آهي ته قدرتي طور هر جاندار ۾ اها خواهش ٿوري يا گهڻي انداز ۾ موجود آهي. ساڳيءَ طرح جي اوهان چٽائي ڏسندا ته شين جي حاصلات ۽ ڪٺي ڪرڻ جي خواهش ۾ عام آهي، جيئن ته اولاد، جائداد مال وغيره. کي گڏ ڪرڻ ۽ انهن کي پنهنجي قبضي ۾ رکڻ فطري تقاضائن مان هڪ آهي، ان کي قبضي جي خواهش جي نالي سان سڏين ٿا، ٽين خواهش جا سڀني جاندار شين ۾

هڪ حد تائين موجود هوندي آهي سا آهي خود پسنديءَ جي. سنڌيءَ ۾ چوڻي آهي ته ”خدا سائين نه ڪنهن کي پيونهن کان سڪايو آهي نه عقل کان“. هر ڪنهن کي پاڻ سان محبت آهي انڪري پنهنجيءَ هر شي کي سٺو سمجهڻ ۽ انهي جي جواز لاءِ دليل ڏيڻ هڪ رواجي ڳالهه آهي.

نمائش جي خواهش

اها انهيءَ خواهش جي فطري تقاضا آهي ته ماڻهو خوبصورت ٿيڻ ۽ شان شوڪت ظاهر ڪرڻ واسطي سٺا ڪپڙا پائي ۽ هار سينگار ڪري. آڪڙ جي هلڻ، ميڙي ملاڪڙي ۾ نالو ڪڍائڻ، لقب حاصل ڪرڻ، نانءُ ناموس ڪڍائڻ لاءِ نوان نوان نمونا اختيار ڪرڻ، شهر گشت ۽ سوارين سان شهرن مان گذرڻ، ۽ پاڻ کي معتبر بنائي عام ماڻهن کان سلام ۽ خوشامد حاصل ڪرڻ وغيره سڀ انهيءَ اظهارِ نمائش جي سڌ جا مختلف پهلو آهن. اها سڌ نه رڳو ماڻهوءَ کي حياتيءَ تائين رهي ٿي، ليڪن مرڻ کانپوءِ به ماڻهو انهيءَ سڌ کي قائم رکڻ گهري ٿو — جئن ته قبرن، مقبرن، ميلن ۽ ٻين يادگارن مان اهوئي مقصد نڪري سگهي ٿو. هر شيءِ کي به پهلو ٿين ٿا — هڪ صحيح ۽ سٺو، ٻيو غلط ۽ خراب، پوءِ اهو هر هڪ ماڻهوءَ جي مرضيءَ تي ڇڏيل آهي ته ڪهڙي پهلوءَ کي اختيار ڪري. علمِ نفسيات جي ماهرن جو چوڻ آهي ته ان سڌ يا خواهش کي جيڪڏهن مفاد عام لاءِ ڪتب آڻجي ته اها ماڻهوءَ ۾ دائمي خوشي، ۽ سوسائٽيءَ کي تهذيب ۽ اخلاق جي ترقيءَ جي منزل تي آڻيندي. پر جيڪڏهن ان کي عارضي فخر، وڏائيءَ ۽ خود غرضيءَ جي ڪمن لاءِ ڪتب آڻبو ته دائمي ندامت، حيوانيت ۽ بد اخلاقيءَ جي ڪڏ به هڪيرائي ڇڏيندي.

حاصلات يا قبضي جي خواهش

انسان جي زندگيءَ کي جي شيون وڌيڪ سهل ۽ آسان بنائڻ ۾ مدد ڪن ٿيون ۽ راحت پهچائين ٿيون، انهن کي حاصل ڪري پنهنجي ملڪيت بنائڻ جي خواهش به هڪ حد تائين فطري تقاضا

آهي. رهن لاء گهر، پهرن لاء ڪپڙو، ڪاٺن لاء ڪاڌو ۽ ٻيون زندگيءَ جي راحت پهچائڻ جون شيون، يا انهن جي حاصل ڪرڻ جا ذريعا، جيئن پيسو، زمين، ڪارخانا وغيره جن جي ذريعي اهي شيون ميسر ٿي سگهن، تن جي حاصل ڪرڻ جي خواهش به ماڻهوءَ ۾ هڪ حد تائين هميشه موجود رهي ٿي.

اها خواهش به جيڪڏهن ڪنهن حد اندر محدود ڪري مفاد عام کي نظر ۾ رکي پوري ڪئي وڃي ته ڏوهه نه آهي، ليڪن هر شي حد کان وڌي وڃڻ جي حالت ۾ فائدي بدران نقصان پهچايو ڇڏي. اها خواهش جڏهن وڌي خود مطلبيءَ جي انهيءَ درجي کي پهچي ٿي جتي هر فرد پنهنجي فائدي ۽ نقصان کي جماعتي مفاد کان علحده تصور ڪرڻ ٿو لڳي، ته اها سد فاسد ٿيو پوي. جيئن حد کان وڌيڪ ڪاڌو ڪاٺڻ بدن جي بيماريءَ جو باعث بنجي ٿو، تيئن شخصي خود مطلبيءَ جو وڌڻ به قومي زندگيءَ لاءِ هڪ مرض بنجيو پوي.

خود پسنديءَ جي خواهش

جيستائين ماڻهو پاڻ کي پسند نه ڪندو، تيستائين نه پاڻ کي تندرست رکي سگهندو ۽ نه منجهس خود اعتمادِيءَ ۽ استقلال جي قوت پيدا ٿي سگهندي، جن کان سواءِ ماڻهوءَ کي پنهنجي ڪمن تي ڀروسو ۽ يقين ٿي ڪين سگهندو. سدائين شڪ ۽ گمراهيءَ ۾ ڦاٿل هئڻ ڪري منجهانئس عمل جي طاقت گهٽي ويندي، پستي ۽ ڪاهلي کيس ويڙهي ويندي، ليڪن ان لاءِ به ڪي حدون مقرر ٿيل آهن. جڏهن خود پسندي خود غرضيءَ جي خرابيءَ سان گڏجي حد کان مٿي چڙهي وڃي ٿي، جتي سوسائٽيءَ جي نفعي ۽ نقصان جي تميز متڃيو وڃي، ته اها خود اعتمادِيءَ ۽ استقلال جي بدران ضد، گمراهي ۽ فخر پيدا ڪري ٿي.

اڪثر ڏٺو ويو آهي ته سياست سان واسطي رکندڙ ماڻهن ۾ مٿي ذڪر ڪيل خواهشن جو گهڻو اثر، ۽ سندن زندگيءَ سان گهڻو لاڳاپو رهي ٿو، ۽ منجهانئن ڪيترا ماڻهو اعليٰ اصولن جي

خيال کانسواء انهن خواهشن جي فاسد صورتن پٽاندو سياسي زندگي اختيار ڪن ٿا. ڪن کي ليڊريءَ جي لهس اچي ويئي آهي. ڪن کي حڪم هلائڻ ۽ طاقت هٿ ڪرڻ جي سڏ اچي ٿي آهي. ڪي انکي پئسن ۽ ملڪيت گڏ ڪرڻ جو ذريعو سمجهن ٿا. ڪن کي موٽرن جو سندن دروازن تي اچي قطارون ڪري بيهڻ، ملاقات لاءِ ماڻهن جي هجوم جو ڪنو ٿيڻ، سپاسنامن ملڻ، ”ڊنرن“ ۽ ”اٽ هومن“ جي دعوتن ملڻ، مڪاني عملدارن جو سيشن تي سلام لاءِ اچڻ، پوليس گارڊن جي سلامي، نڀين وڌين ڳالهين لاءِ وفدن جي ملڻ، اخبارن ۾ تعريفِي مضامين ۽ فوٽن جو پوڻ، سون ماڻهن جو سندن ديدار ۽ درشن لاءِ ۽ ڪمن خاطر سندن بنگلن وٽ اچي ڪنو ٿيڻ وغيره اهڙين خود پرستيءَ جي ڳالهين موهي وڌو آهي.

سنڌيءَ ۾ مثال موجود آهي ته ”ڏوجھلي هڪ مينهن ٻيو ڀاڙو“ — ڪنهن جهڙي تهڙي جي جاءِ نه آهي. اسان مان گهڻا سياستدان، جي ڪالھ ڪليڪٽرن جي درن تي ڌڪا کائيندا وڌيا، جن لقبن لاءِ ليلائي عملدارن کي شڪار پئي ڪرايا، جن پوليس عملدارن جي چوڻ تي هميشه ڪوڙيون شاهد يون ڏنيون، جن نڀڙن عملدارن کي مٿيون ڪري ضامن ڪٽائڻ لاءِ ڀيٽ گذران پئي ڪيو، سي جڏهن بدليل حالتن ڪري اڄ ملڪ ۽ ماڻهن جي قسمتَن فيصل ڪرڻ جي منزل کي وڃي پهتا آهن، ته انهن درجن، لذتن، طاقتن ۽ ليڊرين کي ڇڏي، ڌڪ ۽ رنج جو رستو اختيار ڪري، شڪلاتن کي منهن ڏئي، صرف اصولن خاطر، پاڻ جنجل ۾ وجهن — اهو ڪيتري قدر اهڙن ماڻهن جي اخلاقي ڪتاب جي قاعدي پٽاندو هوندو، سو پڙهندڙ پاڻ محسوس ڪري سگهن ٿا!

اڳين بزرگن ۽ درويشن جو چوڻ هو ته ڪيڏو به سمجھدار ۽ عقل وارو ماڻهو هجي ليڪن کيس پنهنجي معاملن ۾ ٻين سان سان مشورو ڪرڻ نهايت ضروري آهي، ايتري قدر جو جيڪو ماڻهو حاضر نه هجي ته ڀت سان به صلاح ڪجي، ٻيءَ صورت ۾

گمراه ٿيڻ جو امڪان آهي، جتي ڪنهن ماڻهوءَ جي ڪاروبار مان عوام کي فائدي يا نقصان جو انديشو هوندو آهي، انهيءَ حالت ۾ مشورو ڪرڻ ته پاڻ زياده ضروري ٿيو پوي. ليڪن اهڙيءَ حالت ۾ مشورو صرف آزاد خيال، بي ڊڀي، درد دل ۽ عوام سان لاڳاپي رکندڙ جو ڪارگر ٿي سگهندو. اڪثر ڏٺو ويو آهي ته طاقت ۾ آيل حاڪمن ۽ ليڊرن جي آس پاس خوشامدي ٿولا، خود غرض اخبار نويس، بيڪار ماڻهو جن پاڻ کي طاقت ۾ آڻڻ ۽ مطلب حاصل ڪرڻ لاءِ هن وقت مسلم ليگ ۾ وڃي شموليت ڪئي آهي، گهڻا ڪٺا ٿين ٿا، اهڙن چاڀلوسن ۽ ”جي حضورين“ سان صلاح ۽ مشورو ڪا به حيثيت نٿو رکي.

مسلم ليگ جا اڪثر ليڊر اظهار نمائش ۽ شان شوڪت ۾ مغل شهنشاهن جا قائم مقام ٿيڻ چاهين ٿا، مال ملڪيت هٿ ڪرڻ ۾ قارون سان ڪلهوڙاڻي گهرن ٿا، ته خود پسنديءَ ۾ وري فرعون کي به شه، ڏيڻ جا شائق آهن. هو ٻين تي تفوق ۽ برتري قائم رکڻ پنهنجو بنيادي حق سمجهن ٿا. انهيءَ جي جواز واسطي هنن وٽ ڪافي فلسفياڻا ۽ مذهبي دليل موجود آهن! هونئن به سنڌيءَ ۾ چوڻي آهي ته ”ڏاڍي جي لٽ ڪي به مٿا آهن“ — تنهن وانگر هنن کي پنهنجي مرضيءَ خلاف نه ڪنهن جي مشوري جي ضرورت آهي، نه هو اهو ضروري ٿا سمجهن. آهي ڪنهن کي مجال، جو سندن معصوم ذات تي ڪا آڱر به کڻي سگهي! اهڙيءَ حالت ۾ انسان جي مٿان خود پسنديءَ ۽ خود فريبيءَ جي اها ڪيفيت طاري ٿي ويندي آهي جنهن لاءِ قرآن حڪيم ۾ فرمايل آهي ته: ”صبر بڪرم عمي فهم لا يرجعون“ (ٻوڙا، گنگا ۽ انڌا آهن، اهي حق کي نه سڃاڻندا). ڊڪٽيٽري ۽ مطلق العنانيءَ انهيءَ ذهني ڪيفيت جي پيداوار آهي. پڙهندڙ جيڪڏهن ذرا غور ڪندا ته اڄ ڪلهه جي ليگ ليڊرن کي هو بهو انهيءَ حالت ۾ ڏسندا. تنهن ڪري پنهنجي شخصي اقتدار ۽ طاقت قائم رکڻ خاطر جيڪڏهن هنن ليگ کي اوزار ڪري ڪتب آندو، ته نه وسهڻ جهڙي ڳالهه نه آهي. دنيا ۾ اڪثري ائين ٻئي ٿيو آهي.

(۲) مسلم ليگ ڪي طاقت ۾ رکڻ ليگ ۽ ليڊرن جي طبقاتي مفاد جي تقاضا آهي.

پڙهندڙن کي معلوم آهي ته مسلم ليگ اندر عهدن تي اڪثر اهي ماڻهو وڃي گڏ ٿيا آهن جي هڪ خاص طبقي جا آهن ۽ جن جا مفاد به گهڻو ڪري ساڳيا آهن. انهن ۾ خود مطلب سياستدان، جاگيردار، زميندار، وڏا واپاري، آفيسر ڪلاس جا اڪثري ماڻهو ۽ ٻيا انهن جا ايجنٽ اچي وڃن ٿا. هنن پاڪستان کي مال غنيمت ڪري سمجهيو آهي، ۽ ان مان جيڪو به نفعو حاصل ٿي سگهين ٿو، سو پيا وٺن. ڪي ملڪيتون پيا وڌائين، ته ڪي عهدا ۽ طاقت جا ذريعا هٿ پيا ڪن، ڪي وري سنڊيڪيٽن جون ايجنسيون، پرمٽون، واپار ۽ ڪارخانن ۾ سهوليتون حاصل ڪري رهيا آهن. اهو دنيا جو دستور آهي ته سڀڪا شي پنهنجي هر جنس ڏي ڪشش ڪري ٿي. هر جنسيت جا به، جدا جدا وقتن ۽ حالتن ۾ پٽاندڙ، ڪئين قسم پئي رهيا آهن، قبيلو، ملڪ، مذهب، هڪجهڙا سياسي ۽ اقتصادي مفاد—انهيءَ هر جنسيت لاءِ جدا جدا ذريعا پئي رهيا آهن. ڪو وقت هو جو قبيلن، ملڪ يا مذهب جي لحاظ تي گروه ٺهندا هئا، ۽ هڪ حد تائين اڃا به انهن ڳالهين جو اثر قائم آهي. پر اڪثر ائين ڏٺو ويو آهي ته هوشيار ۽ چالاڪي (جي مادي ترقيءَ لاءِ ضروري شيون آهن) ڪنهن خاص قبيلي يا مذهب جي ماڻهن سان مخصوص نه آهن. هر قبيلي ۽ مذهب جي ماڻهن ۾ ڪي مست ته ڪي هوشيار، ۽ ڪي قابل ته ڪي بي وقوف ٿين ٿا. تنهن ڪري اهي ماڻهو جي حالتن جي سازگار هئڻ ڪري يا ڪن ٻين طريقن سان پيسو ۽ طاقت هٿ ڪري ٿا وڃن، يا ان جي هٿ ڪرڻ جي پويان رهن ٿا، سي هڪدم همجنسيت جي ڪشش مطابق هڪ خاص طبقي ۾ منظم ۽ متحد ٿي ٿا وڃن: سندن مفاد ڪم و بيش عوام جي مخالفت ۾ ساڳيا وڃي پيون ٿا. اهڙن ماڻهن جي فائدي وٺان آهي ته سندن مشترڪ مفاد کي نقصان نه پهچي، ۽ سندن خواهشن ۽ ارادن ۾ ڪا به رنڊڪ نه پوي.

تنهن ڪري جيڪڏهن هڪ کي ٽڪليف ٿئي ٿي ته گدڙ جي اوناٽيءَ وانگر انجي مدد لاءِ سڀ تيار ٿي وڃن ٿا.

انهن ۾ آهستي آهستي ٿي، ملڪيت ۽ طاقت جي آڌار تي، هڪ قسم جي وڏ مائهپيءَ ۽ شرافت جو نشو و نما ۾ ڀرجي ٿو وڃي. جيئن ته انهن کي حالتن جي سازگار هئڻ ڪري علم حاصل ڪرڻ لاءِ گهڻا موقعا ۽ سهوليتون ملن ٿيون، تنهنڪري علم، مذهب، فلسفي ۽ سائنس مان به واقف ٿيو وڃن. اهڙيءَ طرح سان هو هڪ خاص قسم جي تهذيب جا پتلا بنجي پون. دنياوي ملڪيت ۽ طاقت، ۽ هڪ خاص قسم جو پيدا ٿيل عيش عشرت جو ماحول سندن قيمتي وڻون ٿين ٿيون. انهن وڻن جي حفاظت ۽ بچاءُ کي، هو تمدن، تهذيب ۽ امن عام جو بچاءُ ۽ حفاظت سمجهن ٿا. مذهب ۽ فلسفي کي به هو انهيءَ قسم جو رنگ ڏئي پنهنجي استعمال لاءِ ڪتب آڻن ٿا. هنن جو عالم جدا آهي، جنهن ۾ عوام کي ڪا جاءِ نه آهي، هو هڪ چونڊيل يا برگزيده گروه ٿيو پون، ۽ ساريءَ ڪائنات جو وجود صرف پنهنجي مفاد لاءِ ٺهيل ڄاڻي ان کي محض انهي ٿي هڪ مقصد لاءِ ڪتب آڻڻ جي ڪوشش ڪن ٿا. هن حڪمران طبقي جي فڪر جو طريقو هميشه هي هوندو آهي ته ”ملڪ جي حالتن ۾ ڪا اهڙي اختلاف ۽ تبديليءَ جي حالت پيدا نه ٿئي جنهن مان سندن مفاد کي نقصان پهچڻ جو انديشو پيدا ٿئي.“ تنهن ڪري هو هميشه قانون جي عزت ۽ امن امان (Law and order) جي نالي ۾ عوام کي ايڏيءَ ڊپل ۽ پست حالت ۾ رکڻ جي ڪوشش ڪن ٿا، جو ڪو دانهن به ڪري نه سگهي، ۽ پنهنجي حالت ۽ صاحب اقتدار طبقي جي حالت جو مقابلي ڪري اهو سوال نه پڇي ته ڇو هڪ وٽ بنگالا، محلاتون، لکين ايڪڙ زمين جا، ڪارخانا، بئنڪن ۾ پيسا، موٽر، طرح طرح جا کاڌا ۽ ڪپڙا ميسر آهن، ۽ ٻين کي نه رهڻ لاءِ گهر، نه پوکڻ لاءِ زمين جو ٽڪر، نه سواريءَ لاءِ وهٽ، نه کاڌي لاءِ طعام ۽ نه پائڻ لاءِ ڪپڙو موجود آهي! انهن جا پنهنجا مولوي آهن، جي مذهب مان ثابت ڪرڻ جي ڪوشش ڪن ٿا ته اها حالت سڀ خدا ڪئي

آهي ۽ شاهوڪارن ۽ وڏن ماڻهن جو ان ۾ ذرو به ڏوھ نه آهي، تنهنڪري غريبن کي رضا ٿي راضي رهي آخرت لاءِ ترسڻ گهرجي، جتي کين سڀ ڪجهه ملندو، بشرطيڪ هو چڱا ڪم ڪن، جن مان مکيه هي آهن ته شاهوڪار طبقي طرفان مقرر ڪيل روزانه مزوريءَ يا ٻٽين تي ايمانداريءَ سان پور هيو ڪندا رهن، پوءِ بڪ ۽ رزق جي تنگي هجي ته به توڪل رکي وھن، ڇو ته کين خبر هئڻ گهرجي ته پيغمبرن به پيٽ سان پٿر ٻڌي وقت پئي گذاريو! جي بڪ جي تنگيءَ کان انهن ذرا به امانت ۾ خيانت ڪئي ته هنن جي هيءَ دنيا ته اڳيئي خراب آهي، ليڪن آخرت به خراب ٿيندي، انهيءَ اصول مطابق دنيا دارن جي ملڪيت ۽ پيسو وٺڻ الله طرفان قوم جي امانت ٿيو پوي، ۽ انهن ڏانهن ڪنهن به قسم جي شڪ، حسد يا حسرت جي نگاهه ڪڍڻ گويا امانت ۾ خيانت جي مثال ٿيندي.

اهڙيءَ طرح سندن پروفيسر، فلاسفر، قانون ساز ميمبر هميشه انهي معاملي ۾ غلطان آهن ته ڪيئن سوسائٽيءَ جو موجوده نظام جو نٺو ۽ وڌائي، غربت ۽ شاهوڪاريءَ، هيٺي ۽ ڏاڍي جي تفاوتن تي ٻڌل آهي، بدستور قائم رهي. اختلاف راءِ، مخالفت، عوام ۾ بيداري، اقتصادي بنيادن تي جماعت بندي، ننڍي وڏي جي تفاوتن کي مٽائڻ جي ڪوشش ڪرڻ، شاهوڪاريءَ ۽ غربت کي ختم ڪري ٻيٽي جي معقول گذر معاش لاءِ جدوجهد ڪرڻ، بڪ ۽ بيڪاريءَ کي ختم ڪرڻ جو مطالبو ڪرڻ، آزاد راءِ جي اظهار جي طلب ڪرڻ ته جيئن ملڪ جا سمورا باشندا پنهنجا شهري حق برابر ماڻي سگهن، اهي سموريون ڳالهائون ۽ تحريڪون حڪمران طبقي جي نظر ۾ امن عام لاءِ خطري جو باعث آهن. تنهنڪري پنهنجي سوسائٽيءَ جي فائدي ۽ ملڪ ۾ امن قائم رکڻ خاطر هنن جو فرض ٿيو پوي ته اهڙين حالتن کي پنهنجي حڪومت جي ڏنڊي، پنهنجي اخبارن جي پروڻ ڪندا، ۽ پنهنجي علم وارن مبلغن ۽ تقرير بازن ذريعي روڪين. مخالفن جي تحريڪن لاءِ دهريت، بغاوت، بدامني پيدا ڪرڻ وغيره جهڙا عوام ۾ نفرت پيدا ڪندڙ نالا ۽ الزام تجويز ڪرڻ سندن رواجي ڪم ٿي پيو آهي. مٿان عوام

پنهنجي فطري تقاضائن ۽ گهرجن کي پوري ڪرڻ لاءِ ڪو آواز اٿارين يا ڪا تنظيم پيدا ڪن، تنهن کي روڪڻ لاءِ هو خوف پيدا ڪري، خطري جو گھنڊ وڄائي، ملڪ ۽ قوم جي وهمي مفاد جي نالي ۾ مذهب ۽ حب الوطنيءَ جي بهانن تي، ماڻهن کي اتحاد ۽ اتفاق لاءِ اپيل ڪن ٿا، جنهنڪري سياست ۾ هوش بدران جوش ڪتب اچي ٿو، دماغ سالم نٿا رهن، ماڻهو هنگامي نعرن ۾ لڙهيو پنهنجي حقيقي مسئلن کي وساريو ڇڏين.

دنيا ڄاڻي ٿي ته هن وقت جي ليگ ليڊرشپ انهن اصولن پٽاندر هلي رهي آهي ۽ ليگ کي فقط انهن مقصدن جي حصول لاءِ هٿيو ڪري ڪتب آندو پيو وڃي.

(۳) رجعت پسند طبيعتن جو رجحان به انهيءَ پاليسيءَ طرف آهي.

جيئن ته اڪثر ماڻهو غريب ۽ شاهوڪار طبقن ۾ ورهايل آهن، سندن طبعي ساخت به انهيءَ پٽاندر ٿئي ٿي. غريب گهڻو ڪري ڪمزور، مظلوم ۽ سادا آهن، ته شاهوڪار طاقتور، ظالم ۽ چالاڪ ٿين ٿا. اهڙيءَ طرح سان سوسائٽي ٻن قسمن جي طبيعتي لاڙن ۾ ورهائجي وڃي ٿي: هڪڙا رجعت پسند ٿين ٿا، جي سوسائٽيءَ جي موجوده نئي وڌائيءَ، غربت ۽ شاهوڪاريءَ ۾ استعمال غرضيءَ جي نظام کي بدلائي ۽ عوام جي حالات ۾ بنيادي تبديلي آڻي سماج کي مساوات اخوت ۽ عدل جي بنيادن تي بيهارڻ واريءَ هر ترقي پسند تجويز جا مخالف رهن ٿا، ٻيا ترقي پسند خيال جا ماڻهو آهن جي سوسائٽيءَ مان غربت، ظلم ۽ استعمال غرضيءَ کي ڪڍي، عوام کي هڪجهڙن حقن ۽ موقعن ڏيڻ جي خيال جا ٿين ٿا. اهڙي سوسائٽي ٻن طبقن ۽ انجي مددگار ٻن نظرين جي ماڻهن ۾ ورهائجي وڃي ٿي: هر هڪ گروه پنهنجي نظريي مطابق ملڪي سياست ۾ معاملات کي رنگ ڏئي ٿو: هڪڙا انفرادي آزاديءَ، سياسي طور دستوري پارليمنيٽي جمهوري طرز حڪومت، ۽ مذهب جي آر وٺي دنيا کي درست ڪرڻ جي هام هڻن ٿا، ته ٻيا اقتصادي

مساوات ۽ برابري، انجي بنياد تي صحيح جمهوريت ۽ هر ڪنهن کي هڪجهڙو حق ۽ موقعن ملڻ خاطر، سوسائٽيءَ جو موجوده نظام اڻ پورو سمجهي، انکي تبديل ڪرڻ جي پٺيان آهن. ليگ جا ليڊر اگرچہ ظاهري طرح مذهب جي نالي ۾ دنيا اڳيان ٽئين نظريي پيش ڪرڻ جو ڍونگ رچائين ٿا — جو سندن چوڻ موجب بهترين آهي — ليڪن حقيقت ۾ هو شاھوڪار شاهيءَ جي نظريي جا حامي، رجعت پسند خيال جا ٿي آهن.

هر مذهب جي شروعات انساني محبت ۽ برابري پيدا ڪرڻ جي ارادي سان ٿي ٿي، ليڪن تجربي مان ڏٺو ويو آهي تہ حوادث زماني جي ڪري مختلف مذهبن کي اڪثري رجعت پسند طبقن پنهنجي استعمال غرضيءَ جي لاءِ ڪتب پئي آندو آهي.

مولانا عبيدالله سنڌيءَ هڪ هنڌ چيو آهي تہ

”جڏهن مذهب رجعت پسندن جي پشت پناه ٿيو هوي، ۽ ترقيءَ جي خلاف طاقتون اچي ان ۾ پناه ٿيون وٺن ۽ جڏهن مذهب چند دستورن ۽ رسمن جو اڏو ٿي ڪم اچي ٿو، ۽ سندس حقيقي انقلابي جذبو موي وڃي ٿو، تڏهن اهو مذهب فقط بي انصافيءَ جي قائم رکڻ لاءِ هڪ اوزار ٿي ڪتب اچي ٿو. جڏهن مذهب پاڻ کي ۽ ٻين کي حالتن موافق ڪارآمد بنائڻ ۽ بدلائڻ جي طاقت وڃائي ويهي ٿو تڏهن، اهڙي مذهب کي حڪومت جي واڳ هٿ ۾ ڏيڻ رجعت پسنديءَ کي هڪ اهڙي خوفناڪ هٿيار هٿ ۾ ڏيڻ جي برابر ٿيندو، جنهن کي عوام جي برخلاف ٿي ڪتب آندو ويندو.“

مذهب جو مطلب اهو تہ نه آهي تہ خلق بي گهر، اڌ ڪيل، بک ۽ مرض ۾ مبتلا هجي ۽ اسلام جي نالي ۾ خلق کي برعلائق وارا بنگلن ۽ محلاتن ۾ رهي، زري زربفت پائي، طرح طرح جا کاڌا کائي، پنهنجي فرض ادائيءَ کان صرف اسلام جو نالو اُچاري، پنن اسلامزم جو راڳت گائي، ٺلهن مقاصدي ٺهراءَ پاس ڪري، پيا مڙهائين! اهو مذهب جي نالي ڪتب آڻڻ جو ڏنڌو دنيا جو

هر رجعت پسند گروه اختيار ڪري ٿو ۽ مسلم ليگي ليڊر به
انهنجي نقش قدم تي هلن ٿا.

جيڪڏهن ليگي ليڊر اڃان تائين به ليگ جي تعريف ڪري رهيا
آهن ته اها ڳالهه سمجهه ۾ اچڻ ڪا ڏکي نه آهي، ڇاڪاڻ ته هو
هن وقت جنهن پوزيشن ۾ آهن، سو ليگ ۽ انجي پاليسين جي طفيل
آهي؛ ان حالت ۾ هو ڪيئن پنهنجي رزق تي لت ڏيئي پنهنجي
طاقت ۽ اقتدار کي نقصان پهچائڻ پسند ڪندا!

—:0:—

فصل پنڄون.

مخالفت جي ضرورت ۽ انجا فائدا.

پيغمبر خدا فرمايو آهي ته ”اِختلاف اُمّتي رحمت“ (منهنجي پوئلڳن جو هڪن ٻالهن تان پاڻ ۾ اختلاف ڪرڻ هڪ قسم جي رحمت آهي).

ساري ڪائنات جو مدار اختلاف تي رکيل آهي؛ رات ۽ ڏينهن جو اختلاف، موسمن جو اختلاف، ڪڙي ۽ مٺي، ڪري ۽ کوٽي جو اختلاف — مطلب ته هر شي جا ٻه پاسا آهن؛ جيڪڏهن قدرت گهري ها ته هڪ ئي پاسو خلقي ها، ليڪن ائين نه ڪيائين؛ ڪائنات ۾ سموريون چيزون هڪ ئي رنگ ۽ هڪ ئي ڍنگ جون نه آهن، ان ۾ مختلف رنگن ۽ قسمن جي شين جي ڪثرت آهي ۽ اها ڪثرت ئي آهي جا مادي دنيا کي خوبصورت ۽ بقاءَ ڏئي ٿي. سچ سان گڏ ڪوڙ به دنيا ۾ موجود آهي. اونداهه نه هجي ته روشنيءَ جو قدر پئجي نه سگهي. واپار جي دنيا ۾ به هڪ هٿيءَ ڪري اگهه چڙهي ويندا آهن، ۽ سستي ۽ سٺي شيءِ ملڻ ناياب ٿي ويندي آهي. اختلاف ۽ جائز مقابلو زندگيءَ جي بقاءَ ۽ فروغ لاءِ نهايت ضروري آهن. سياسي دنيا سان به اهو عام قانون رائج آهي. جيڪڏهن هڪ پارٽيءَ جو راج آهي، هڪڙو ئي گروه حڪمران آهي، ۽ انهن کي سندن خامين کان آگاهه ڪرڻ ۽ سڌارڻ لاءِ ڪوبه ماڻهو يا جماعت نه آهي، ته انهنجي خطائن مٿان خطائن ڪرڻ جو قوي گمان آهي. هر آدميءَ کان غلطي ٿيڻ جو امڪان آهي. خود پيغمبر به مشورو وٺڻ ضروري سمجهيو آهي. جيڪا جماعت يا جيڪو گروه پاڻ کي بي عيب سڏي، ته انجي اها دعويٰ سندس عيبدار هجڻ لاءِ خود هڪ ثبوت آهي. جيڪا پارٽي يا جيڪي شخص طاقت ۾ ايندا آهن، انهنجي چوڌاري خوشامندڙ يا ۽ جي حضوريا وڃي ڪٺا ٿيندا آهن، جي ساڻن ها ۾ ها پيا ملائيندا آهن، جنهن مان برسر اقتدار شخصن ۽ گروهن کي

سندن پاليسيءَ ۽ ڪمن جي صحيح هجڻ جو يقين ٿي وڃي ٿو ۽ سندن دماغ ۾ طاقت جو نشو ويهي ويندو آهي. جيئن پارسيءَ ۾ مثال آهي ته ”نازڪ مزاج شاهان تاب سخن ندارند“ — بلڪل اهڙيءَ طرح هن وقت اسانجي حاڪمن جي حالت به اها وڃي پئي آهي. پاڪستان جي حڪومت مسلم ليگ جي چند ماڻهن جي هٿن ۾ انگريزن سپرد ڪئي. هاڻي هو پنهنجي آڇائن جي اهڙيءَ اوچتيءَ نظر ڪرم سبب مڇي مڙس ٿي ويا آهن، عقل، مذهب، ۽ ملڪ جي معاملات ۾ هو پاڻ کي بي عيب ۽ هم صفت موصوف سمجهي، ڪنهن به اختلاف کي برداشت ڪرڻ جو بادو ٽٽا رکن. ليگ کي مذهب جو قائم مقام ڪئي بنايوائن ۽ مذهب جي علمبرداريءَ، ملڪ سان وفاداريءَ، ۽ قوم جي رهبريءَ جا تنها ٺيڪيدار بنجي ويٺا آهن. حڪومت، پيسي ۽ اخبارن وسيلي هو ڪثير تعداد ماڻهن کي برعلائي هٿ ۾ رکڻ جي ڪوشش ۾ مشغول آهن. اهڙين حالتن هيٺ انهنجي مخالفت ڪرڻ ڪو آسان ڪم نه آهي، ۽ انمان فائدي جي بجاءِ نقصان ٿي نقصان جو انديشو رهي ٿو. ليڪن باوجود انجي به اعليٰ اصولن، خاطر، شخصي نفعي ۽ نقصان جي ڳالهين کي بالائي طاق رکي، عوام جي پلائيءَ ۽ بهتريءَ لاءِ نتيجن جي خيال کي ڇڏي، ڪجهه ڪرڻ ضروري ٿيو محسوس ٿئي. آزادِي، انصاف ۽

نيڪي انسانيت جا اعليٰ ترين محرڪ جذبا آهن. هر اها طاقت جا انسانيت جي انهن بنيادي تقاضائن کان ملڪر آهي ۽ انهن کي ختم ڪرڻ گهري ٿي، سا گويا هر انسان کي مقابلي لاءِ ليکاري ٿي.

اسانجي ملڪ ۾ اها طاقت اڄ مسلم ليگ جي طاقت آهي، تنهنڪري هيٺ تفصيلوار بيان ڪيل نقطن جي بنا تي اسين سمجهون ٿا ته، ملڪ ۽ قوم جي فائدي خاطر، انسانيت جي عزت ۽ احترام خاطر، مسلم ليگ جي مخالفت ڪرڻ اڄ هر صحيح انسان جو فرض آهن.

(۱) مسلم ليگ جي مخالفت پاڪستان جي عوام جي فائدي ۾ آهي

پاڪستان کي وجود ۾ آڻي اٺ سال کن اچي ٿيا آهن. ليڪن برسرِ اقتدار پارٽي مسلم ليگ، نه نوي سيڪڙو ماڻهن جي غربت دور ڪري سگهي آهي، نه جهالت ڪيڏن ۾ ڪامياب ٿي آهي. لکها ماڻهو فقر ۽ فاقن جي زندگي گذاري رهيا آهن.

گذشتہ فصلن ۾ ڪيل بيان مان صاف ظاهر ٿئي ٿو ته موجوده صاحبِ اقتدار گروهه ملڪ جي هر ڪنهن مسئلي کي خاطر خواه نموني حل ڪرڻ ۾ بريءَ طرح ناڪامياب ٿيو آهي. ملڪ جي عوام بان غربت، جهالت، بد اخلاقي، رشوت، بيماري، خانہ بدوشي وغيره ڪيڏن لاءِ وڏن نڪا تجويز موجود آهي، ۽ نه وري مسلم ليگ جي موجوده ايدرن مان انهي ڏس ۾ ڪا تجويز تيار ڪري، ڪنهن پروگرام مطابق عمل ڪرڻ جي اميد رکي سگهجي ٿي. مسلم ليگ جماعت هن وقت هڪ اهڙي ٽولي جي هٿن ۾ اوزار ٿي ڪتب اچي رهي آهي، جنهنجي ساري سياست شخصي طاقت ۽ ملڪيت هٿ ڪرڻ تي بيٺل آهي. اهي هڪ اهڙي طبقي جا فرد آهن، جن جا مفاد عوام جي مفاد سان ٽڪرجن ٿا. جيئن ته پاڪستان جي مضبوطيءَ ۽ ترقيءَ جو مدار عوام جي ترقيءَ ۽ خوشحاليءَ تي آهي، انڪري اسان هن نتيجي تي پهتل آهيون ته جنهن صورت ۾ پاڪستان جي عوام کي مسلم ليگ جماعت جي پاليسيءَ مان فائدو نه پهتو آهي، نڪو پهچڻ جو امڪان آهي، ان ڪري ان جماعت جي مدد پاڪستان سان دشمنيءَ ۽ انکي ڪمزور ڪرڻ جي برابر ٿيندو، ۽ انجي مخالفت ۾ پاڪستان جي مضبوطيءَ ۽ ترقيءَ جو واحد راز چيل آهي.

(۲) مسلم ليگ جي مخالفت اسلام جي عزت ۽ فاهوس کي بچائڻ لاءِ ضروري آهي.

گذريل چند سالن جي تجربي مان معلوم ٿئي ٿو ته اسلام جي

سهڻي نالي ۾ رجعت پسند ۽ چالاڪ ماڻهن جو هڪ ٿولو عوام کي گمراه ڪري رهيو آهي ۽ انهن پنهنجي پاڻاري اچي مسلم ليگ ۾ ڄمائي آهي، جيتوڻيڪ خانگي يا پبلڪ زندگيءَ ۾ اسلام جي هراصول کي پيرن هيٺان لتاڙڻ ۾ ڪا به ڪسر پوئتي ڪانه ڇڏي اٿن. هنن جو نه خيال اسلامي ۽ نه عمل اسلامي آهي. هنن پنهنجي شخصي ۽ طبقاتي مفاد برقرار رکڻ لاءِ اسلام کي اهڙو ناجائز نموني ڪتب آندو آهي، جو مسلمانن جي نوجوان طبقي جي هڪ چڱي حصي تان مذهب پنهنجي پراڻي ڪشش وڃائي رهيو آهي. جيڪڏهن سندن ان فريب ڪاريءَ کي گهڻي وقت تائين آزاد ڇڏيو ويو، ته ممڪن آهي ته مسلمانن جي نوجوان طبقي تان اڃان گهڻي قدر مذهب جي ڪشش ۽ اثر گهٽ ٿي وڃي. انڪري جنهن شريعت اسلامي جي نالي ۾ هو عوام کي ٺڳين ٿا، انجي ناموس ۽ عزت بچائڻ خاطر اهو نهايت ضروري آهي ته ماڻهن کي سندن اهڙي دوکي کان آگاه ڪجي، ۽ مسلم ليگ کي اسلام جي محاذ جي عيوض، جيئن حقيقتاً هوءَ آهي تيئن انکي محض منافقن ۽ دوکيبازن جو ٿم ظاهر ڪري، مذهب اسلام کي ان جي استعمال غرضيءَ جي چار کان بچائجي.

(۳) مسلم ليگ جي مخالفت ڊڪٽيريءَ جي مخالفت

۽ جمهوريت جي حمايت آهي.

ملڪ ۽ قوم جي ترقيءَ لاءِ اهو نهايت ضروري آهي ته اظهارِ راءِ ۽ جماعت سازيءَ جي اجازت هجي. پاڻي به جتي وهندڙ هوندو، ته تازگي قائم رکيو ايندو، پر جي وهڪري کان بند ٿي ويو ته خراب ۽ بدبوءِ ٿيڻ طرف رخ رکندو. خيالات جي عام بحث مباحثي بعد، ڏي وٺ ڪرڻ انجي صحت بخش هئڻ جي نشاني آهي. ڊڪٽيري عوام جي انهي فڪري آزادگيءَ تي بندش وجهي، انهن مان اجتهادي مادو ۽ صلاحيت ختم ڪريو ڇڏي. جيئن بيمارن کي شفاخاني ۾ رهڻ جي ضرورت محسوس ٿي ٿئي، تيئن ڪمزور ۽ شڪي خيالن جي ماڻهن کي، جن کي پنهنجي صداقت

تي يقين نه هوندو آهي، فسطائي طريقا اختيار ڪرڻا ٿا پون. مسلم ليگ سندس موجوده ليڊرن جي ماتحت، جمهوريت جي طريقن کي ڇڏي، زور ۽ زبردستي ذريعي حڪومت ڪرڻ جي پاليسي تي هلي رهي آهي. مسلم ليگ کي واحد نماينده جماعت سڏڻ، ان کان سواءِ ٻي ڪنهن به جماعت کي برداشت نه ڪرڻ، مخالف سياسي ڪارڪنن کي، بنا ڪيسن هلائڻ جي، بيقي ۽ فرنٽيئر ريگيوليشن هيٺ جيان ۾ موڪلڻ، سندن اخبارن تي بندشون، وجهڻ ۽ مخالفن جون ميٽنگون فسادي طريقن سان ڦٽائڻ وغيره اهڙيون ڳالهائون آهن، جن مان مسلم ليگ جي پاليسي جو پتو پئجي سگهي ٿو. اهڙين حالتن هيٺ مسلم ليگ جي مخالفت ڊڪٽيريءَ جي مخالفت، ۽ صحيح ۽ صحت مند جمهوريت جي طرفداريءَ جي برابر ٿيندي.

(۴) عوام ۾ سياسي بيداري آڏڻ ۽ عام راءِ پيدا ڪرڻ لاءِ مسلم ليگ جي هڪ هٿيءَ جي مخالفت ڪرڻ ضروري آهي.

جنهن ملڪ جي ماڻهن ۾ سياسي بيداري ۽ عام راءِ پيدا نه ٿي آهي، اهو ملڪ ڪڏهن به ترقي ڪري ڪين سگهندو. سياسي بيداري ۽ عام راءِ جي نقطي نگاه کان سنڌ اڳيئي پٽي پيل پر اڻڻو آهي. هتي پيرن جي پٽ، زميندارن جو زور، ملن جو وار ۽ ڪامورن جو قهر اڳهر گهڻو آهي. مسلم ليگ برسر اقتدار پارٽي هئڻ ڪري، اهي سڀ هٿيار پاڻ وٽ موجود رکي ٿي ۽ هروقت استعمال ڪندي رهي ٿي، جنهن ڪري پنهنجو ڌاڪو قائم ڪري ماڻهن جو سامهون ٿي سگائي ڇڏيو اٿس. ڏنڊي جي زور ۽ لالچ جي لوپ ڪري مٿئين طبقي جي ماڻهن مان خودداريءَ ۽ غيرت جو مادو ختم ڪرڻ ۾ گهڻي قدر ڪامياب ٿي آهي، جنهنجهن احساس ڪتريءَ، ابن الوقتيءَ، باهمي حسد ۽ سستي ۽ ڪاهليءَ جون عادتون گهر ڪري ويهي رهيون آهن. ڏاڍي جي سامهون حق جو آواز بلند ڪرڻ ۽ مخالفت ڪرڻ جي همٿ ڌارڻ اڄ - غلھ،

ان لپ شيون ٿي پيئون آهن. جنهن قوم جي فردن مان خودشناسيءَ ۽ خود داريءَ جا جزا ختم ٿي ويندا آهن، ان قوم جو هٿن نه هٿن جي برابر آهي. اسان سمجهون ٿا ته وقت اچي ويو آهي جڏهن بزدليءَ کي دور ڪري، مخالفت جا هٿنگ پيدا ڪجن، جي بي ڊهاڻيءَ سان قربانيءَ جي مڇ تي مڙي، خوف ۽ خطرن جي لهسن کان نه لچڪي، مڇ تي سڙڻ جي عادت سکن.

(۵) مسلم ليگ جي مخالفت مسلمانان عالم کي هلاڪت کان بچائڻ جي مترادف آهي.

مسلم ليگ غلط ۽ فرسوده نظرين جي بنياد تي مسلمانان عالم جي ”اتحاد“ جي ڪوشش ڪري رهي آهي، جنهن مان ڪين فائدي جي بجاءِ نقصان پهچڻ جو انديشو آهي. انڪري مسلم ليگ جي مخالفت ڪرڻ سان مسلمانان عالم کي هلاڪت جي منهن ۾ وڃڻ کان بچائي سگهيو.

مسلم ليگ ليڊر مسلمانن جي ڪمزورين کان بخوبي واقف ٿي ويا آهن. هننڪي خبر آهي ته مسلمان اسلام جو شيدائي آهي، هو حال تي آخرت، مٿن وارو ڪونه آهي، مذهب جي نالي سندس جنون ۽ وارتگي ڪنهن کان گجهي ڪين آهي؛ انڪري پاڪستان بنجڻ کان اڳ مسلمانن کي چيو ويو ته هندوستان جي دارالحرب ۾ اسان کي دارالسلام بنائڻو آهي، جنهي حڪومت الاهي قائم ڪئي ويندي ۽ شريعت جو راج قائم ٿيندو ۽ غربت، جهالت، بداخلاقي، ظلم، بدامني سڀ دور ٿي وينديون. مسلمانن يڪدم ليڪ چئي انهن سان ها ۾ ها ملائي. پاڪستان بنئي کي قريباً اٺ سال اچي پورا ٿيا آهن؛ ماڻهن کي معلوم ٿي چڪو آهي ته پاڪستان ۾ نه دارالسلام قائم ٿيو آهي ۽ نه منجهانئس مٿي ذڪر ڪيل خرابيون دور ٿي سگهيون آهن؛ وسوڙل ۽ بيوس عوام جي حالت اچوتن کان به پري آهي. پر هاڻ وري ڪين نئون چمڪوڏي گمراه ڪرڻ جا سانباها ٿي رهيا آهن؛ جي مسلم ليگ مسلمانان عالم جو اتحاد آڻي غلبه اسلام ۽ مسلمان عالم جي ترقي آڻڻ

ٿي گهري! سبحان الله! ”ڪيڏانهن ڪوري ڪيڏانهن تلوارون!“
جن ماڻهن کي اسلام جي اصولن جي پوري خبر نه آهي، جن
اٺن سالن اندر هر معاشي ۽ اسلامي اصولن جي عملي طرح مخالفت ٿئي
ڪئي آهي، جن جي نه صورت اسلامي نه سيرت اسلامي، سي ٿا
وري دنيا جي مسلمانن جا رهبر بنجن!

آئڪ خود گم است ڪرا رهبري ڪند؟

دنيا ڄاڻي ٿي ته هنن اڳيان نه ڪي واضح مقاصد آهن، نه ڪو
دستور العمل يا طريقه ڪار آهي. انهي تازه ترين چڪمي مان
هنن جو مقصد وري به عوام جو توجه سندن حقيقي مسئلن کان
هٽائي، ڪجهه عرصي تائين کين مذهبي تشو پياري، پنهنجي
پوئلڳي ۽ فرمانبرداري ڪرڻ لاءِ آماده ڪرڻ جو آهي. اسان
سندن اهڙي پاليسيءَ کي مسلمانان عالم لاءِ خطرناڪ سمجهون
ٿا، ۽ ضروري ٿا سمجهون ته اهڙين خطرناڪ پاليسين تي هلندڙ
جماعت ۽ انجي ليڊرن جي مخالفت ڪئي وڃي ۽ ان ۾ ئي مسلم
عوام جو فائدو آهي.

(۶) مسلم ليگ جي مخالفت حب الوطنيءَ جي جذبي
جو خالص ترين مظهر آهي

مسلم ليگ جا بنيادي اصول ۽ انجي ليڊرن جا قول ۽ فعل،
سنڌي تهذيب، معاشرت، سياسي ۽ اقتصادي مفاد جي ترقيءَ جا
مخالف آهن، تنهنڪري مسلم ليگ جي مخالفت ڪرڻ حب الوطنيءَ
جي جذبي جو خالص ترين مظهر آهي.

اسان جو اهو ويساه آهي ته سنڌ جا رهاڪو پنهنجي وطن، زبان،
ادب، تاريخ، تهذيب، روايت ۽ سياسي، اقتصادي ۽ معاشرتي
مسئلن، خواهشن ۽ جذبن جي بناء تي مستقل قوم جو وجود رکڻ
ٿا. اهي ڪا به اهڙي ڳالهه برداشت ڪري ڪين سگهندا، جا
سندن مذڪور بالا ڳالهين ۽ قومي هستيءَ کي نقصان پهچائي.
مٿين فصلن ۾ بيان ڪيل ڳالهين ۾ اسان تفصيلوار ٻڌائي آيا

آهيون ته ڪيئن نه ليگ ۽ ان جا ڪارڪن سنڌ جي قومي هستيءَ کي ختم ڪرڻ جي پويان هٿ ڏوئي لڳل آهن. اهڙين حالتن هيٺ اسان هر هڪ غيرت مند ۽ با همت سنڌيءَ تي فرض ٿا سمجهون ته مسلم ليگ جي اهڙن بد ارادن کان سنڌ کي محفوظ رکڻ لاءِ جدوجهد ڪري. اها جدوجهد مسلم ليگ جي مخالفت ڪرڻ ۽ سنڌين اڳيان انکي سندس اصلي صورت ۾ پڌري ڪرڻ وسيلي ٿي ڪامياب ٿي سگهي ٿي. مسلم ليگ سنڌ جي ترقيءَ جي راه ۾ رڪاوٽ آهي. سنڌ ۽ سنڌ جي ماڻهن لاءِ انجو وجود زهر قاتل جي برابر آهي، جنهن مان کين هيٺين نقصانن جو انديشو آهي:

(الف) مسلم ليگ جي هن نظريي کي قبول ڪرڻ ته پاڪستان جا جملي مسلمان هڪ علحده قوم آهن، سنڌ ۽ سنڌي قوم جي وجود کان انڪار ڪرڻ جي برابر ٿيندو.

(ب) مسلم ليگ ۾ داخل ٿيڻ ڪري، سنڌين کي ساري پاڪستان جي جملي مسلمان ميمبرن جي ڪثرت راءِ سان، (جنهن ۾ سنڌي عام راءِ عملي طور هر حالت ۾ بي اثر رهندي) پاڻ کي پڌل رڪن لازمي ٿيندو، جنهنڪري منجهن ڪا به آزاد راءِ، اجتهادي طاقت ۽ قوت باقي نه رهندي.

مسلم ليگ اسي مبلي پارٽيءَ ۽ صوبائي مسلم ليگ ڪائونسل جي ٺهراءَ جي باوجود، ڪراچيءَ جو شهر سنڌ کان زوريءَ ڪسڻ، ڪيترين دانهن پڪارن جي باوجود سنڌ کي ختم ڪري پنجاب سان ملائڻ، صوبائي مسلم ليگ جي چيخ پڪار هوندي به مرڪزي حڪومت ۾ سنڌين کي تسلي بخش جڳهون نه ڏيڻ، سنڌ جي حقن جي حفاظت لاءِ سڏايل ڪنوينشن ۾ سنڌ جي ليگ وارن کي شريڪ ٿيڻ کان منع ڪرڻ ۽ انهن جو هڪ هڪ ٿي ڀڄي وڃڻ، اهي ۽ ٻيون اهڙيون ڪيتريون ڳالهائون آهن، جن مان پوريءَ طرح ثابت ٿي چڪو آهي ته هيءَ دوا يعني ”مسلم“ ليگ ڪنهن به مرض جو علاج نه آهي.

(۷) ملڪي سياست کي عهدن ۽ شخصي مقابلي جي

تنگ- دائري مان ڪڍي حب الوطنيءَ جي مفاد عام
جي درجي تي آڻڻ لاءِ مسلم ليگ جي مخالفت ڪرڻ
نھايت ضروري آھي .

اڄ ڪلھ ڏٺو ويو آھي تہ جنھن ماڻھوءَ کي اسيمبليءَ جي
ميمبر ٿيڻ جي سڌ ھوندي آھي، يا جنھن نوجوان وڪيل کي
سب جج يا سرڪاري وڪيل ٿيڻ جي خواهش ھوندي آھي، يا
جي ڪنھن واپاريءَ کي ھرمت، سنڊيڪيٽ جي ايجنسي يا ٻي
ڪا سرڪار کان رعايت وٺي ھوندي آھي، يا جيڪڏھن ڪن
کي ڪامورن، وزيرن وغيره سان واقفيت رکي ملڪ جي ماڻھن
تي اثر پيدا ڪرڻ يا ڪن خانگي ڪمن ڪرائڻ تي دل ھوندي
آھي، تہ ھو يڪدم وڃي مسلم ليگ جو دامن ڀڳڙيندو آھي.
گذريل سالن ۾ اسيمبليءَ جون جيڪي چونڊون ٿيون آھن، انھن ۾
مسلم ليگ اميد وارن کي چونڊائڻ لاءِ حڪومت جي طاقت ۽ اثر
کي ڪھڙيءَ طرح ڪتب آندو ويو، سو ڪنھن کان مخفي نہ آھي.
انھيءَ ڳالھ سڌڙين ماڻھن جي دلين تي اھو اثر وھاري ڇڏيو
آھي تہ مسلم ليگ ٽڪيٽ ملڻ ڪري اميدوار کي گھڻين ٽڪليفن
کان بچڻ جي اميد پيدا ٿيو پوي ۽ ھن کي ھزارين ووٽرن جي
اڳيان منت سماجت ڪرڻ کان آزادي مليو وڃي. پارليامينٽري بورڊ
يا انجي چند ميمبرن کي راضي ڪرڻ سوکو آھي بنسبت ھزار ھا
ووٽرن جي. اھڙيءَ طرح سان جاھ طلب، خود مطلب ۽ لالچي
ماڻھن جو انبوه وڃي مسلم ليگ اندر ڪٺو ٿيو آھي. مسلم ليگ
جي سياست عھدن ۽ شخصي مفاد جي محور جي چوڌاري ٻئي ٿري،
اتي ملڪ ۽ قوم جي مجموعي فائدي جي ڳالھ ئي ڪانہ آھي.
ان ڪري جيڪي بہ سياست کي انھن مرضن کان آجو ڪري،
ملڪ ۽ عام ماڻھن جي مفاد لاءِ ڪتب آڻڻ جو ارادو رکڻ ٿا، تن
کي ضرور مسلم ليگ جي مخالفت ڪرڻ گھرجي. ھن وقت
ملڪي سياست، گندگيءَ ۽ ذلت جي بدترين درجي تائين وڃي
پھتي آھي. ان کي اتان جيڪڏھن ٻڌائبو آھي تہ مخالفت جو

جهندو بلند ڪرڻ گهرجي.

(۸) ملڪي سياست کي چند خون مطلب ماڻهن جي هٿن مان ڪڍي عوام جي هٿن ۾ آڻڻ جي به اها تقاضا آهي ته مسلم ليگ جي مخالفت ڪئي وڃي.

پاڪستان ۾ هر بالغ مرد ۽ عورت کي ووٽ جو حق مليو آهي. انجو مطلب اهو هئڻ گهرجي ته ملڪ جو هر سمجهدار باشندو حڪومت جي ڪاروبار ۾ دلچسپي وٺي ۽ انهيءَ جي پاليسيءَ ۽ نمائندن ۾ ڪثرت راءِ سان ڦير گهير ڪري سگهي. ليڪن مسلم ليگ ليڊر جنهن طريقي سان سياست جو ڪاروبار هلائڻ گهرن ٿا. سو انهيءَ اصول جي خلاف آهي. صوبن جي مسلم ليگين جا صدر صوبن جا به وزيراعظم يا وزير آهن. اهي پنهنجي طاقت ۽ اقتدار قائم رکڻ لاءِ پنهنجي طرفدارن کان مسلم ليگ جا مصنوعي ميمبر داخل ڪرائي. جن جي هيٺلڻو ٿيڻ ۾ ڪي به ڪافي ڪم ڪري ٿا. مسلم ليگ جون شاخون قائم ڪرائي صوبن جون ڪائونسلون ۽ پارليامينٽري بورڊ پنهنجي مرضيءَ موجب چونڊائين ٿا. پوءِ انهن پارليامينٽري بورڊن ۾ ليگ جون ٽڪيٽون به انهن ماڻهن کي ملن ٿيون جي سندن هٿ ٺوڪيا ڇاڙتا هوندا آهن. انهي طرح سان ساري ليگ جو نظام ڪن چند ماڻهن جي هڪ خاص محدود ٽولي جي قبضي ۾ وڃي رهيو آهي، جن جا مقصد ۽ مرادون هر حالت ۾ عوام جي مقصدن ۽ مرادن کان الڳ آهن. تنهنڪري مسلم ليگ جي مخالفت جي سببن مان اهو به هڪ مکيه سبب آهي ته ملڪي سياست کي هن هڪڙي مخصوص گروه جي چنبي مان ڇڏائي اصلي حقدارن يعني عوام جي هٿ ۾ ڏنو وڃي، جي انکي گهڻي ۾ گهڻن شخصن جي گهڻي ۾ گهڻي فائدي لاءِ ڪتب آڻين.

(۹) سياست مان خوشامدڙين ۽ خون غرض شخصن جي پاڙ پڙ لاءِ مسلم ليگ جي مخالفت لازمي آهي. عام طرح ڏٺو ويو آهي ته با اصول، حق گو ۽ بي خوف قومي

نڪارڪنن کي ليکي سياست ڏکي ٻاهر ڪڍي ڇڏيو آهي، ۽ خوشامدڙين، بي اصولن ۽ ”جي حضوري“ ماڻهن اچي ان جي واڪ ورتي آهي، ۽ اهي پاڪستان جي نئين مليل حڪومت ۾ رنگ رليون ڪندا ٿا وٽن. ملڪ جي نوجوان ۽ ان آزمودگار ڪارڪنن تي انهيءَ ڳالهه جو تمام خراب اثر پوي ٿو، ڇاڪاڻ جو هو سمجهڻ لڳن ٿا ته ڪامياب ۽ ڪارآمد سياسي پاليسي خوشامد ۽ ”جي حضوري“ واري آهي ۽ اصول پرستي دنيا ۾ دماغ جي غير سالميت ۽ بي سمجهيءَ جي علامت آهي! سندن موقع پرستيءَ جي حد اتي ٿي وڃي پھچي، جو هو پنهنجي بزدليءَ ۽ نفس پرستيءَ سبب جنهن ذليل ۽ غلامانه ذهنت جا اڻندي وھندي مظاهرا ڪن ٿا، انهيءَ جي بچاءَ ۾ اللو وڏا وڏا دليل ٺاهي پيش ڪرڻ جي جرئت ڪن ٿا ۽ پنهنجي علم ٺي حق بچائب ثابت ڪرڻ جي ڪوشش ڪن ٿا. ان باري ۾ سندن مکيه دليل اهو آهي ته ”جيڪو واءَ لڳي ان کي پٺ ڏجي“ يعني ماڻهوءَ کي سياسي دنيا ۾ ”پريڪٽيڪل“ ٿيڻ گهرجي! اهي حضرات اصول ۽ حق جي ڳالهين کي ”ان پريڪٽيڪل“ (نه ٿيڻ جهڙيون) ڳالهيون سمجهي چپ چاپ ۾ نظر انداز ڪيو ڇڏين. بعضي ته اهڙي حالت بنجي پوي، جو انهن مان هر هڪ ”پريڪٽيڪل“ ٿيڻ ۾ گوڙ ڪڍڻ جي ڪوشش ڪري ٿو. انهيءَ قسم جي پيداوار لاءِ مسلم ليگ جي زمين نهايت زرخيز آهي. اتي ”ان پريڪٽيڪل“ سٺي ڪي، انهيءَ ماحول لاءِ موافق نه سمجهي، ٻئي ٻاهر ڪيو وڃي ٿو. مسلم ليگ جي سرزمين ۾ مستقبل تي حال کي ترجيح ڏني وڃي ٿي، اتي سک جا سانگي وڃي گڏ ٿيا آهن، ڏکڻ وارن يا ڏکڻ سان همد ردي ڪرڻ وارن جي جاءِ ٿي ڪانه آهي.

انڪري اهو ضروري آهي ته مسلم ليگ جي خيال وارن ماڻهن کانسواءِ عام ماڻهن لاءِ به ڪا سور پچار ڪرڻ واسطي جماعت ٺهڻ گهرجي.

اچو سورن واريون، ڪريون سور پچار،
ڪن گهڻا ڪن ٿورڙا، ڪانهي سورن ڌارا — شاه

اڄ اهي اهر ۽ نازڪ ترين ڳالهون اسانجي درپيش آهن، جو انهن تي خاموشي اختيار ڪري، ڪجهه وقت اڃان به حالتن کي درست ڪرڻ کان سواءِ ڇڏيو ويو، ته پوءِ سنڌي قوم جو مستقبل نهايت مايوسي پيدا ڪندڙ نظر ايندو. ان طرح سان هڪ بهترين قوم جنهن کي پنهنجي زبان، پنهنجو شعر، پنهنجو لباس، پنهنجي تهذيب ۽ پنهنجو شاندار تاريخي روايتون آهن، سانڍجي هستيءَ تان، موجوده ليگ ليڊرن جي خود مطلبيءَ، نااهليءَ ۽ بي همتيءَ سبب، مڃجي وڃي ته ان ۾ ڪوشڪ نه آهي. سنڌ ۽ انجي عوام کي ڪنهن به حالت ۾ بچائڻو آهي. سندس بچاءَ ۾ نه صرف پاڪستان بلڪ ساري ايشيا جي تنگ نظر سياست، ۽ سرمايه دار ۽ سامراجي ملڪن جي غلاميءَ کان بچڻ جو راز لڪل آهي.

باوجود غير معمولي مشڪلاتن جي مون کي اميد جو ترورو پيو ڏسڻ ۾ اچي.

موجوده حالتن ۾ عوام کي منظر ڪرڻ ۽ ساڻن تعلقات پيدا ڪرڻ واسطي نوان اصول ۽ نوان طريقا اختيار ڪرڻا پوندا.

اعڙن وطن دوست ۽ عام مخلص خادمن ڪارڪنن جي هڪ جماعت جو ٺهڻ نهايت ضروري آهي، جي گذريل تجربن کي ذهن ۾ رکي ٻاهرين جي دست اندازيءَ کان سواءِ، سرزمين سنڌ جي روشن مستقبل لاءِ ڪوشش ڪن.

انهيءَ جماعت جا مقصد ۽ مرادون هيٺين نموني جون هئڻ گهرجن:

(۱) نئين حاصل ڪيل ملڪ، پاڪستان جي حفاظت ۽ ترقي؛

اها جماعت پاڪستان کي پنهنجي واسطي توڙي آئنده جي نسلن لاءِ هڪ پاڪ ورثو ۽ امانت ڪري تصور ڪندي، ۽ انکي شاندار ۽ مضبوط بنائڻ لاءِ هر ڪنهن قسم جي خدمت ۽ قرباني ڪرڻ لاءِ هميشه تيار رهندي.

(۲) پاڪستان کي، انگريزي سلطنت کان ٻاهر، آزاد ۽

خود مختيار، مفاد عام جي بنياد تي برپا ڪيل رعيتي راڄن جي حڪومتن جو مجموعو بنائڻ جو مقصد انجي سامهون هوندو:

آزاد رعيتي راڄن جي حڪومتن جي مجموعي جو مقصد هن حڪومت کي پهرينءَ هر ڪنهن طاقت جي سياسي ۽ اقتصادي تسلط کان آزاد رکڻ جو هوندو. ملڪ جي حالتن جي اها تقاضا آهي ته اسانجو ملڪ پهرين ملڪن جي سياسي ۽ اقتصادي چٽا پيٽن ۽ سازشن جي ميدان ڪارزار بنجڻ کان آزاد رکيو وڃي.

هن ڳالهه کان ڪوبه انڪار ڪري نٿو سگهي ته ۱۸۵۷ع جي دهليءَ واري جنگ آزاديءَ جي وقت کان وٺي، پاڪستان بنجڻ تائين، آزاديءَ جي راهه ۾ مسلمانن جو گهڻو خون وهيو آهي، ۽ اهي سڀ قربانيون ملڪ جي آزاديءَ ۽ ترقيءَ جي راهه ۾ ڏنل چٽي سگهيون. هاڻ پاڪستان حاصل ٿيڻ بعد به اسانجي حڪومت جو مکيه حاڪم انگريزي شهنشاهه ظفران مقرر ڪيل هجي، ۽ انجي بنگلي جي مٿان تاج برطانيه جو جهنڊو جهولندو نظر اچي، سا ڳالهه اسان پنهنجي ملڪ ۽ قوم لاءِ شرم جو باعث ٿا سمجهون. تنهنڪري اسانجي نظر ۾ وقت اچي ويو آهي، جڏهن هن ملڪ کي سلطنت شاهيءَ جي چار کان آزاد ڪيو وڃي.

(۳) پاڪستان جي حڪومت کي عوام جي جمهوري حڪومت بنائڻ ضروري آهي، جنهن ۾ ملڪ جي هر هڪ رهاڪوءَ کي هڪ جهڙو حق جهڙوڪ تقرير، تحرير، ووٽ ۽ جماعت سازيءَ جي آزاديءَ جو موقعو حاصل هئڻ گهرجي.

اها ڪيڏي نه افسوسناڪ ڳالهه آهي جو پاڪستان کي جمهوري حڪومت ٻڌي ان ۾ سڀني ائڪٽ، گونڊا ائڪٽ، ۽ فرنٽيئر ريگوليشن ذريعي حڪومت هلائي وڃي!

موجوده صاحب اقتدار گروهه ڪليو ڪلايو اهڙا طريقا اختيار ڪري رهيو آهي، جنهنڪري مسلم ليگ کان سواءِ ٻيءَ ڪنهن به جماعت جو وجود قائم رهي نه سگهي. اهي ڳالهيون ماڻهن سان

سندن ڪيل واعدن ۽ دعوائن جي برخلاف آهن. اهڙين حالتن هيٺ ملڪ جي هر هڪ با غيرت ۽ خود دار قومي ڪارڪن جو فرض آهي ته عوام کي صحيح سياسي تعليم ڏيڻ لاءِ هڪ منظم طريقي ڪوشش ڪري.

(۴) ملڪ ۾ ڪنهن طبقي، صوبي، يا جماعت کي خاص فوقيت يا ترجيح نه ڏيڻ ۾ اچي، ۽ ڪنهن به فسطائين امر جي منجهس گنجائش نه هئڻ گهرجي:

شخصي حڪمرانن ۽ خود غرضن جو اهو دستور ٿي ويو آهي ته جمهوريت کي ردي ڪوئي، سموري طاقت پنهنجن هٿن ۾ رکڻ، پر زماني جي تجربن اهو ثابت ڪري ڇڏيو آهي ته هر هڪ خيال ۽ گروه جي ماڻهن کي اظهارِ راءِ، جماعت سازي ۽ جي موقعي ڏيڻ ڪري، ڪنهن به جماعت يا گروه کي ذاتي مفاد لاءِ ڪم ڪرڻ ۽ غير قانوني طريقن يا تشدد ذريعي حڪومت بدلائڻ يا درست ڪرڻ جي ضرورت نٿي رهي.

(۵) ان جماعت جي نظر ۾ پاڪستان جو استحڪام ۽ مضبوطي انجي جدا جدا صوبن کي برابر ۽ جي اصولن مطابق خود مختيار ۽ آزاد عوامي جمهوري حڪومتن جي مجموعي بنائڻ ۾ آهي ۽ نه سنورا اختيار وٺڻ يا مرڪزي حڪومت جي هٿ هيٺ ڇڏڻ ۾:

گذريل چند سالن ۾ سنڌ اندر جيڪي وهيو واپريو آهي، سو سڀني جي اکين اڳيان آهي. موجوده برسرِ اقتدار گروه اهڙي طرزِ عمل اختيار ڪري رهيو آهي، جو پاڪستان جي جدا جدا صوبن جي زبانن، تهذيبن، روايتن ۽ اقتصادي ۽ سياسي مفاد کي نقصان پهچڻ جو انديشو آهي. وقت آيو آهي ته اهڙي ۽ پاليسيءَ جي منظم طور مخالفت ڪئي وڃي ۽ صوبن جي بنيادي حقن جي حفاظت لاءِ ڪوشش ڪئي وڃي.

(۶) پاڪستان کي هڪ صحيح عوامي جمهوري حڪومت

بنائڻ لاءِ اهو نهايت ضروري آهي ته انجي سياست عوام جي اقتصادي مفاد جي بنياد تي هلائڻ گهرجي:

انهيءَ واسطي اهو نهايت ضروري امر آهي ته جائز جوش ۽ وهي جذبي کي ملڪي سياسي معاملات ۾ ڪو دخل نه ڏيڻ گهرجي ۽ هر ڳالهه عوامي مفاد جي خيالن کان بحث ڪري دليلن مان سمجهڻ گهرجي ۽ جنهن ڪري عوام جو ڌيان فرقيوار تعصب، وهي خوفن يا نفرت جي تنگ دائري مان نڪري ملڪ جي حقيقي تعميري ۽ ترقيءَ جي سوالن طرف رجوع ٿي سگهي. پاڪستان حاصل ٿيڻ کان اڳ مسلم ليگ جهڙي فرقيوار نفرت جي بنياد تي ڪڙي ڪيل، جماعت جي ڪڙي ڪهڙي به ضرورت هئي، ليڪن انجي حاصل ٿيڻ کانپوءِ اهڙي جماعت جو قائم رهڻ ملڪ ۽ قوم لاءِ مفيد نه آهي: خصوصاً سنڌ لاءِ ته انجو وجود تمام نقصانڪار آهي. انڪري هيءَ نئين مخالف جماعت هر طبقي ۽ فرقي جي ماڻهن لاءِ کليل هئڻ گهرجي.

(۷) ملڪ ۾ هر هڪ باشندي لاءِ معاشي انصاف ۽ برابري پيدا ڪرڻ واري حڪومت قائم ڪرڻ، انهيءَ جماعت جو اولين مقصد هئڻ گهرجي.

اها ڪيڏي افسوس جهڙي ڳالهه آهي ته ملڪ جي وسڪرو ماڻهن کي نه تعليم نصيب آهي ۽ نه سندن معيار زندگي بهتر درجي جو آهي. سنڌ ۾ ماڻهن جي هڪ وسيع تعداد کي رهڻ لاءِ گهر، پوکڻ لاءِ پنهنجو زمين نڪرو، کائڻ لاءِ ٻوڙو ڪاڌو ۽ پائڻ لاءِ سڄو ۽ سالم ڪپڙو ڪونه آهي. اها حڪومت عوام لاءِ مفيد نه چئي جا انهن جي ضروريات زندگي پوري ڪرڻ لاءِ پاڻ وٽ ڪي تجويزون نٿي رکي، ۽ انهن جي پوري ڪرڻ لاءِ ڪنهن منظم پروگرام جي ماتحت عمل نٿي ڪري. هن جماعت کي هن مسئلي جي سرانجامي لاءِ خاص توجهه ڏيڻ گهرجي.

(۸) حڪومت پاڪستان جي خارجي پاليسيءَ کي، ٻن بلاڪن وارين طاقتن جي اثرن کان آزاد رکي، دنيا ۾ آزاديءَ ۽ امن جي

جماعت ۽ پنهنجي ملڪ جي پلائيءَ جي خيال کان هلائڻ ان جماعت جو هڪ نصب العين هئڻ گهرجي. انهيءَ واسطي اها ڳالهه نهايت ضروري آهي ته اسان کي پنهنجي ملڪ جي سلامتيءَ ۽ آزاديءَ کي مد نظر رکي دنيا جي سڀني ملڪن سان دوستانه تعلقات قائم ڪرڻ گهرجن. اسانجي نظريي انهيءَ مقصد کي حاصل ڪرڻ لاءِ ايشيائي ملڪن جي اتحاد جي سخت ضرورت آهي، ۽ اسان کي هر ان تحريڪ کي زور وٺائڻ گهرجي جا ان کي مضبوط ڪري.

(۹) ان جماعت کي هر هڪ آبادگار لاءِ پنهنجي زمين ٽڪري هئڻ جي اصول جو حامي هئڻ گهرجي:

انهيءَ مقصد کي حاصل ڪرڻ لاءِ ان ڳالهه جي ضرورت آهي ته آئينده سرڪاري زمين صرف بي زمين هارين کي ڏني وڃي. جاگيرداري دستور ختم ڪري، وڏين زميندارين کي گهٽائي، آسوده گذر معاش جيتري زمين سندن مالڪن وٽ رهڻ ڏني وڃي، باقي بي سموري زمين غير کاتيدار هارين ۾ ورهائي وڃي.

(۱۰) مهاجرين جي سڪونت ۽ گذر معاش لاءِ ڪنهن تجويز ۽ پروگرام جي ماتحت قدم کڻڻ گهرجي:

اها نهايت ارمان جي ڳالهه آهي ته سنڌ ۾ آيل لکها مصيبت زده مهاجرن جي رهائش ۽ گذر معاش لاءِ ڪوبه خاطر خواه انتظام، ڪنهن منظم تجويز ۽ پروگرام جي ماتحت، نه ڪيو ويو آهي، ۽ انهن مان سواءِ ٿورن جي ٻيا سڙڪن جي ڀر ۾، ڪڇين لائين، جهوپڙين ۾ رهن ٿا، جي برسات ۽ سرديءَ جي وقت ۾ رهن جون لائق ٿيڻون رهن. انهن مان ڪيئي بيروزگاريءَ ڪري، دريڊ ريك پني رهيا آهن، سوين مهاجر اهڙا ملندا جي پوري خوراڪ ۽ علاج نه ملڻ ڪري هيٺري ئي موت جي منهن ۾ وڃي رهيا آهن.

حڪومت طرفان انهنجي رهائش، گذر معاش ۽ علاج معالج لاءِ ڪا تجويز رٿيل ڪانه آهي، جا ڪنهن پروگرام جي ماتحت سندن مشڪلاتن ۽ مصيبتن جو دائمي انسداد ڪري سگهي. صرف

عارضي ۽ دفع الوقتي طريقي جا قدم کنيا وڃن ٿا، جنهن ڪري اڃان ان مسئلي جو پوريءَ طرح حل ٿي نه سگهيو آهي. تنهن ڪري هن جماعت جو اهو فرض هئڻ گهرجي ته ان ساري مسئلي کي هڪ پلٽن ۽ پروگرام جي ماتحت دائمي طرح حل ڪرڻ جي ڪوشش ڪري.

(۱۱) ملڪ مان ڪارا قانون جيئن ته سيفٽي ائڪٽ، فرنٽيئر ريگيوليشن، گونڊا ائڪٽ، انڊين پريس ائڪٽ وغيره رد يا درست ڪيا وڃن، ۽ انصافي کاتو انتظام ڪان الڳ ڪرڻ گهرجي؛

هڪ آزاد ملڪ جي حڪومت لاءِ اها شرم جي ڳالهه آهي ته پنهنجي سياسي مخالفن کي بنا ڪورٽ ۾ ڪيس هلائڻ جي سزائون ڏئي، اها آزادي پوءِ عام لاءِ ڪانه چڻبي بلڪه مخصوص گروه جي ماڻهن لاءِ سمجهي. انڪري اهو نهايت ضروري آهي ته برسر اقتدار گروه جي هٿن مان ناجائز دٻاءُ ۽ ظلم جا سمورا اوزار ڪسيا وڃن.

(۱۲) پاڪستان ۾ ملڪي وڏن ڪارخانن کي قومي ملڪيت بنائي عوام جي نفعي لاءِ ڪتب آڻڻ گهرجي؛

بي لغام سرمايداري هر صورت ۾ عوام جي معيار زندگي بلند ڪرڻ ۾ رڪاوٽ پيدا ڪري ٿي، ۽ ملڪ جي غربت ۽ مسڪينيءَ جو باعث بڻجي ٿي. ان ڪري اهو ضروري آهي ته عوام جي معيار زندگي بلند ڪرڻ لاءِ نه صرف زميندار ڪلاس تي ضابطو رکجي، ليڪن ان سان گڏ سرمايه ڌاريءَ جي هر جزي تي به ضابطو رکڻ گهرجي.

(۱۳) وڏن ۽ گڏيل زراعتي فارمن کي، مشنري ذريعي، حڪومت طرفان، آباد ڪرائي ملڪ ۽ حڪومت جي پيدائش وڌائڻ گهرجي؛

سنڌ ۾ اگرچ ظاهرِي طرح هن وقت زمين گهڻي آهي ۽ آباد ڪار

ٿورا آهن، ليڪن زمين جي ورهاست بعد معلوم ٿيندو ته سڀني هارين لاءِ زمين ڪافي نه ٿيندي، ازانسواءِ عوام جي معيار زندگي وڌائڻ جي نقطي نگاه ڪان، ۽ زمين جي زرخيزيءَ لاءِ پاڻ نه هئڻ جي حالت ۾ ان کي بنا پوک جي ڪجهه وقت ساڄي ڏيڻ وغيره جي لحاظ ڪري هر هڪ آباد گار کي ان حد تائين گهڻي زمين ڏيڻي پوندي. انهيءَ سموريءَ زمين جو، ڏيکڻ جي هر ۽ زراعت جي پراڻن طريقن ذريعي، ٿوري وقت اندر، بنا ڪنهن مشنري جي، سڌڻ مشڪل پيو نظر اچي، انڪري اهو نهايت ضروري آهي ته ننڍن آباد گارن کي گڏي يا سرڪاري زمين تي بي زمين هارين جي مدد سان ڪي وڏا زراعتي فارم ٺاهجن، جنهن ڪري زمين به جلد درست ٿي سگهندي ۽ پوک به گهڻي ٿيندي ۽ اهڙيءَ طرح ئي ماڻهن ۽ حڪومت جي آمدنيءَ ۾ واڌارو ٿيندو.

(۱۴) ملڪ مان رشوت ۽ بدامني، بد اخلاقي، جهالت، ۽ غربت دور ڪرڻ لاءِ حڪومت طرفان هڪ منظم پروگرام جي ماتحت قدم کڻڻ گهرجي:

اهو ڪنهن کان ڪجهه نه آهي ته ملڪ مان رشوت گهٽ ٿيڻ جي بدلي پاڻ وڌندڙ آهي، بدامنيءَ جو پتو چورين، ڌاڙن ۽ خونن جي انگن اکرن مان پئجي سگهي ٿو. بد اخلاقي جنهن ۾ شراب خوري، جوا، زنا، لڳي، چوري، بلڪ مارڪيٽي وغيره سڀ اچي وڃن ٿيون، سي هرڪو ڄاڻي ٿو ته ڪيتري قدر وڌي ويل آهن.


ملڪ ۾ اڃا ۹ سيڪڙو ماڻهو صفا جاهل آهن. ڊاڪٽرن، انجنيئر، سائنسدانن جي ڪميءَ ڪري ملڪ جي ترقي روڪجي پئي آهي.

غربت جا آثار لکها ماڻهن جي سڪل چهرن، ميرن ڪپڙن ۽ جهوپڙين جي ڏسڻ مان نمايان نظر ايندا. انهن سڀني ڪالهين لاءِ اسان حڪومت طرفان هڪ پلڻ ۽ پروگرام جي ماتحت قدم کڻڻ جا حامي آهيون.

(۱۵) چونڊ جي سرشتي کي زور زبردستي ۽ ناجائز اثر ۽ حڪومت جي دست اندازي ۽ کان آزاد رکي، عوام کي پنهنجي مرضي ۽ مطابق ووٽ ڏيڻ جي آزادي ڏيڻ گهرجي:

اها ڪهڙي نه افسوس جي ڳالهه آهي جو برسر اقتدار جماعت مسلم ليگ جا ليڊر پاڻ کي دائمي طرح طاقت ۾ رکڻ لاءِ حڪومت جي عملدارن ذريعي چونڊن وقت ناجائز طريقا اختيار ڪن ٿا. سنڌ ۾ جنوري ۽ ڊسمبر ۱۹۴۶ع يا ان کانپوءِ ”بائ اليڪشن“ جي وقت، مسلم ليگ وارن، جي طريقا اختيار ڪيا، سٺي ڪنهن کان مخفي نه آهن. انهن مان ان ڳالهه جو ڪليل ثبوت ملي ٿو ته حڪمران گروهه ملڪ تي ڪهڙن طريقن سان پنهنجو حاصل ڪيل اقتدار قائم رکڻ گهري ٿو. اسان ملڪ ۽ قوم جي فائدي خاطر اهو نهايت ضروري ٿا سمجهون ته عوام کي ووٽ ڏيڻ جي آزادي ڏني وڃي، ڇاڪاڻ ته امن ۽ صلح سان حڪومت کي درست ڪرڻ يا بدلائڻ لاءِ اهو ئي بهترين ذريعو آهي.

انهن حقيقتن کي مدنظر رکي، آخر ۾ آءٌ سنڌ جي سڀني مخلص خادمن کي اپيل ڪندس ته هو ملڪ ۽ انجي عوام کي آزاد ۽ خوشحال بنائڻ واسطي، مسلم ليگ جي آئيني مخالفت ۾ اسان سان شريڪ ٿين ۽ ان نيڪ مقصد حاصل ڪرڻ ۽ ان کي مضبوط بنائڻ لاءِ هر ممڪن وسيلي سان اسانجي مدد ڪن.



The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”ٺُڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

آنڌي ماءُ جڙيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اداس، لڙهندڙ، ڪڙهندڙ، ڪڙهندڙ، ڀرندڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وڌڻ، ويجهڻ ۽ هڪ ٻئي کي ڳولي سھڪاري تحريڪ جي رستي تي آڻڻ جي آس رکون ٿا.

پڙهندڙ نسل (پنن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پنن جي نالي ڪي پئسا گڏ ڪيا

The Reading Generation **پڙهندڙ نسل . پ ن**

www.sindhsalamat.com

books.sindhsalamat.com

ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پن ساوا، ڳاڙها، نيلا، پيلا يا ناسي هوندا آهن اهڙيءَ طرح پڙهندڙ نسل وارا پن به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پنن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پنن سان ان جو ڪو به لاڳاپو نه هوندو.

پنن کي کليل اکرن ۾ صلاح ڏجي ٿي ته هو وس پٽاندڙ وڌ کان وڌ ڪتاب خريد ڪري ڪتابن جي ليگن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

پڙهندڙ نسل . پ ن The Reading Generation

شيخ ايار علم، ڄاڻ، سمجھ ۽ ڏاهپ کي گيت، بيت، سٽ، ڀُڪار
 سان تشبيهه ڏيندي انهن سڀني کي بمن، گولين ۽ بارود جي مد مقابل
 بيهاريو آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

....

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ ڇڻن ٿا؛
 ريتيءَ تي راتاها ڪن ٿا، موٽي منجهه پهات ڇڻن ٿا؛

....

ڪالهه هيا جي سُرخ گلن جيئن، اڄڪلهه نڀلا پڙيا آهن؛
 گيت به ڄڻ گوريلا آهن.....

....

هي بيت اُتي، هي بم - گولو، جيڪي به کڻين، جيڪي به کڻين!
 مون لاءِ ٻنهي ۾ فرق نه آ، هي بيت به بم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي
 ويڙهه ۽ عمل جو دور آهي، اُن ڪري پڙهڻ تي وقت نه وڃايو“ نادانيءَ جي
 نشاني آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين
 محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج
 ۽ سماجي حالتن تان نظر کڄي ويندي ۽ نتيجي طور سماجي ۽ حڪومتي
 پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن
 سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين
 ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل . پڻ The Reading Generation

پڙهندڙ نسل جا پَن سڀني کي چو، چالاڪ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي پنهنجو حق، فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پيءُ
پهتو منهنجي من ۾ تنهنجي پَن پَن جو پڙلاءُ.“
- اياز (ڪي جو بيجل ٻوليو)